

Dec no. 11448

BENARES SANSKRIT SERIES;

A
COLLECTION OF SANSKRIT WORKS

EDITED BY THE
PANDITS OF THE BENARES SANSKRIT COLLEGE,

UNDER THE SUPERINTENDENCE OF
R. T. H. GRIFFITH, M. A., C. I. E.

AND
G. THIBAUT, PH. D.

No. 86. & 92.

भेदधिकारः

श्रीमत्परमहंसपरिव्राजकाचार्यश्रीमन्त्रिसिंहाश्रममुनिप्रणीतम्

तदीयशिष्यश्रीनारायणाश्रमविरचितभेदधिकार-

सक्रियाख्यव्याख्यासनाथः ।

श्रीमदप्पयदीक्षितकृत उपक्रमपराक्रमश्च ।

काशीस्थद्राविडोपाह्व पण्डितलक्ष्मणशास्त्रिणा विषमपदटिप्पणीपूर्वकं संशोधितः ।

BHEDADHIKKĀRA

BY

SREE NRISIMHASRAMAMUNI,

With a Commentary by the Author's Pupil

Sree Narayanasrama.

And Upakaramaparkrama,

By APPAYYADIKSHITA.

EDITED AND ANNOTATED BY

PANDIT LAKSHMANA SASTRĪ DRĀVIDĀ,

PROFESSOR OF VEDĀNTA, CENTRAL HINDU COLLEGE, BENARES.

BENARES.

Published by the Proprietors Messrs. Braj B. Das & Co.,

AND SOLD BY H. D. GUPTA

Secretary, Chowkhamba Sanskrit Book Depot.

Printed at the Vidyā vilās Press & Tara Printing Works,
BENARES.

1904.

Registered under Act XXV. of 1867. (ALL RIGHTS RESERVED.)

MPL Sastry Library Free Digitisation indoscripts.org (ISRT)

TO

THE LIBRARY OF THE

INDOSCRIPTS

॥ श्रीगुरुः शरणम् ॥

॥ सव्याख्यभेदधिकारभूमिका ॥

अथैष उपक्रम्यते भेदधिकारनामा ग्रन्थो मुद्रयित्वा प्रकाशयितुम् ।

अस्य किल प्रणेता श्रीमदद्वैतविद्याचार्यश्रीनृसिंहाश्रमस्वामि-
यतीन्द्रोद्राविडदेशीयः श्रीनीलकण्ठशिवावतारश्रीमदप्ययदीक्षिते-
न्द्राणां गुरुभूतः स्वसमये महामान्योविराजते स्मेति सङ्गिरन्ते तदे-
शीयाः । परमसौ कस्मिन् काले कुत्र समजायत तुरीयाश्रमस्वीकर-
णत्प्राक् किंनामेधय आसीदित्यादि सुव्यक्तं न विज्ञातुं पार्थ्यते केवलम-
प्ययदीक्षितगुरुभूतत्वकथनेन तत्समकालिक एव स्यादिति निश्ची-
यते । एतत्प्रणीतग्रन्थास्तु भेदधिकारविवरणभावप्रकाशिकावेदा-
न्तसारटीकाप्रभृतयः समुपलभ्यन्ते तेषु भेदधिकारो भेदवादिसमु-
त्प्रेक्षितातिजटिलतर्कशतसमुत्सारणविचक्षणः समूलघातं भेदवादि-
पक्षमुपघ्नन् भवति विपश्चितां परमादरभूमिः तथैतस्य टीकाऽपि ए-
तदीयशिष्यनारायणाश्रमविरचिता भेदधिकारसत्कियाख्या मूलार्थ-
विशदीकरणपटीयसी विराजते तमिमं सव्याख्यं भेदधिकारमेकदा
कृतमुद्रणमपि अशुद्धिबहुलमस्पष्टाक्षरमवलोक्य दूयमानमानसैर्मदी-
यमित्रैर्भृशमुत्साहितोऽहं श्रीमत्परमहंसपरिव्राजकपरिवृढश्रीमत्तार-
काश्रमस्वामिप्रतिष्ठापितपुस्तकालयस्थं सव्याख्यभेदधिकारपुस्तकं नू-
तनलिखितमपरं च मदीयं परमशुद्धमतिप्राचीनमिति पुस्तकद्वयसा-
हाय्येन यथामति संशोध्य कचित्कचिद्विष्णुण्या संयोज्य प्रकाशित-
वानास्मि एतद्वन्धरत्नम् । तदत्र महति कार्यं माहशालपञ्जजनमति-
मान्धात् सीसकाक्षरयोजकदोषेण वा समुपजाता अशुद्धीस्समुपे-
क्ष्य गुणगृह्या विपश्चितो विद्वांसो हृष्टिप्रसादं करिष्यन्तीत्याशास-
ज्ञात शुभम् ॥

कातिक शु० ५ शनौ

सं १९६१

जटापाठशुपाख्यो

लक्ष्मणशास्त्री द्राविडः

॥ श्रीः ॥

सव्याख्यभेदधिकारस्य विषयसूचीपत्रम् ।

पृष्ठाङ्काः ।

मङ्गलाचरणम् ।	१
"	२
नाम्नोनिर्वचनादभेदपरत्वम् ।	५
जीवपरयोरभेदानुमानोपन्यासः	७
भेदे प्रत्यक्षप्रमाणोपन्यासः	९
भेदस्यानौपाधिकत्वम्	११
भेदप्रत्यक्षस्याप्रामाणिकत्वम्	१२
मनसोऽप्रमाणत्वम्	१३
मनसः प्रमाणत्व एककरणतापत्तिः	१५
सुखादिसाक्षात्कारस्य नित्यत्वम्	१७
नित्यसाक्षिणैवोपपत्तौ मनसोऽप्रमाणत्वम्	१९
भेदस्येन्द्रियाऽसन्निकृष्टत्वम्	२१
भेदस्याऽनुपलब्धिगम्यत्वं समवायनिरासश्च	२३
निरवयवे संयोगनिरासः	२५
योग्यानुपलब्धेर्जीवपरभेदाग्राहकत्वम्	२७
योग्यानुपलब्धिनिर्वचनखण्डनम्	२९
योग्यानुपलब्धेः सर्वत्र दुर्निरूपस्त्वम्	३१
सहकारिविरहाज्जीवपराभेदानुपलम्भः	३३
अज्ञानावृतत्वाज्जीवपराभेदाऽनुपलम्भः	३५
ईश्वरत्वनिर्वचननिरासः	३७
आत्मनः परिच्छिन्नत्वनिरासः	३९
नाहमीश्वर इति प्रत्यक्षस्य न भेदे प्रमाणत्वम्	४१
अनुमानस्य भेदे न प्रमाणत्वम्	४३
भेदानुमाने दोषोद्भावनम्	४५
श्रुतेर्भेदपरत्वाभावनिरूपणम्	४७

श्रुतेर्भेदानुवादकत्वम्	४२
भेदे न श्रुतेस्तात्पर्यम्	५१
भेदस्य निन्दितत्वान्न श्रुतेस्तत्र तात्पर्यम्	५३
अनुवादस्याभेदप्रतिपादनार्थत्वनिरूपणम्	५५
अभेदश्रुतेरन्यपरत्वनिरासः	५७
जीवपरभेदे आत्मत्वाऽनुपपत्तिप्रदर्शनम्	५९
निरुपाधिकभेदाभावानुमानम्	६१
अनुमानस्य सोपाधिकत्वनिरासः	६३
सत्प्रतिपक्षनिरासः	६५
औपाधिकभेदे व्यवस्थासिद्धिप्रदर्शनम्	६७
मनस एकत्वोपपत्तिः	६९
अवच्छेदकभेदादवच्छेद्यभेदनिरूपणम्	७१
भेदहेतूनां बाधनिरूपणम्	७३
विश्वात्मनानात्वे व्यवस्थाऽनुपपत्तिनिरूपणम्	७५
भिन्नात्मनां विभुत्वे प्रमाणाभावनिरूपणम्	७७
भेदस्य दुर्वचत्वम्	७९
तादात्म्यस्य भेदप्रतियोगित्वाभावसाधनम्	८१
अखण्डतादात्म्यस्य निर्विकल्पकज्ञानाविषयत्वम्	८३
भावस्याभावानाश्रयत्वनिरूपणम्	८५
घटभेदघटत्वात्यन्ताभावयोरेकत्वखण्डनम्	८७
भेदस्याभेदविरोधित्वखण्डनम्	८९
भेदस्य प्रतियोगितावच्छेदकविरोधितेति मतदूषणम्	९१
भेदत्वस्याखण्डधर्मत्वनिरासः	९३
भेदत्वनिर्वचननिरासः	९५
आरोपवैचित्र्यस्याभावधीवैचित्र्याहेतुत्वम्	९७
इच्छाया दोषत्वनिराकरणम्	९९
अनवस्थापत्या भेदनिरासः	१०१
श्रुतिबलादभेदाङ्गीकारः	१०२
भेदतद्धर्मप्रतियोगिनां दुर्निरूपत्वम्	१०५
भेदज्ञानस्य दुर्घटत्वम्	१०७
अन्योन्याश्रयनिरूपणम्	१०९

अनवस्थया भेदप्रमानिराकरणम्	१११
परपक्षे भेदप्रतीतेर्निर्विषयत्वम्	११३
सत्त्वानुभवस्यात्मविषयत्वोपपादनम्	११५
भेदस्य साक्षिभास्यत्वेनातिप्रसङ्गाभावः	११७
जीवब्रह्माभेदसिद्धिः	११८
उपसंहारः	११९

॥ समाप्तं सव्याख्यभेदधिकारस्थविषयसूचीपत्रम् ॥

S181-4 LAK



॥ श्रीः ॥

सव्याख्यो भेदधिकारः प्रारभ्यते

वेदान्तवनसञ्चारिनीलाचलगुहाशयम् ।

ज्योतिर्विराजतेऽध्वस्तमायावरणवारणम् ॥ १ ॥

मृषामायाशक्त्याऽऽवृतमहिमनि ब्रह्मणि परे
जगज्जालं जातं स्फुरति वियतीवोरुनगरम् ।
विरिञ्चि श्रीशेशत्रिदशनरतिर्यगतमिदा
कुतोऽतो भूमाऽहं निरवधिसदानन्दघनचित् ॥ १ ॥
कायते कलितं यस्य पदं वैदिकमस्तकैः ।
भक्तमुक्त्यै समीहन्तं तं नृसिंहं गुरुं भजे ॥ २ ॥
गम्भीरभावभारेण तुर्वहा गौरवी कृतिः ।
तथापि भेदधिकारसक्रियां श्रद्धयाऽऽरभे ॥ ३ ॥

यद्यपि श्रुतिस्मृतीतिहासपुराणागमैः क्रियासमभिहारेण जग-
न्निदाने सर्वज्ञे परमात्मनि सजातीयादिसमस्तभेदो निन्दितो निषिद्धश्च
यद्यपि चात्र भगवद्भिर्वादि रायणभगवत्पादादिभिः पूर्वाचार्यैरारम्भ-
णाधिकरणादिन्यायतोऽपि भेदसत्ता निराकारि, तथापि केचित्स्वोत्प्रे-
क्षापरिकल्पितपरिभाषिकयुक्तिकलापाकुलीकृतान्तःकरणा भेदसत्तां
सम्भावयन्तो न श्रुत्यादिसिद्धाद्वितीयचिदात्मनि श्रद्धां बध्नन्ति
अतस्तन्मोहशान्तये समस्तभेददुर्निरूपत्वप्रकटनाय ग्रन्थमारभमा-
णस्तत्परिसमाप्त्यादिफलकमीश्वरतत्त्वानुस्मरणं मङ्गलं मनसाऽनु-
ष्ठितं शिष्यशिष्यार्थं प्रकटयन्प्रकरणविषयादिकं च सूचयन् स्मृतव-
स्तुस्वरूपं सलक्षणप्रमाणं निर्दिशति * वेदान्तेत्यादिना * ज्योतिः
चित्प्रकाशः विराजते विविधनामरूपप्रपञ्चात्मना दीप्यते तेनाध्यस्तस-
मस्तप्रपञ्चात्मत्वापत्त्या तदधिष्ठानत्वं तत्तदवच्छिन्नस्फूर्तिमत्तया च

सर्वज्ञत्वमिति तदस्यलक्षणद्वयं सूचितं ज्योतिःपदोपात्तस्य चित्र-
 कायस्य सदानन्दात्मत्वेन श्रुतिन्यायाभ्यां निर्धारितत्वात्तेन सच्चि-
 दानन्दरूपत्वं स्वरूपलक्षणमुक्तम् । ननु प्रपञ्चाधिष्ठानाच्चित्रप्रकाशा-
 त्मत्वमात्रेण कथं ब्रह्मणः सर्वज्ञत्वं तदात्मत्वेऽपि जीवस्य तदभावादि-
 त्याशङ्क्य 'मायिनं तु महेश्वरं' 'योनियोनिमधितिष्ठत्येकः'
 'विद्यावद्ये ईशते यस्तुसोऽन्यः' 'मयाऽध्यक्षेण प्रकृतिः
 सुयतं सचराचरं' 'मायापरेत्यभिमुखे च विलज्जमाने' त्यादि-
 श्रुतिस्मृतिभिरीश्वरस्य मायानियन्तृत्वावधारणात् प्रति तत्स्वरू-
 पावरणानुपपत्तेस्तस्यैव सर्वज्ञत्वं जीवस्य तु तत्प्रतिविम्बस्या 'नृनेन
 हि प्रत्यूहा' 'अनीशया शोचति मुह्यमान' इत्यादिवचनात्
 अविद्यावृतस्वरूपत्वादज्ञतैवेत्यभिप्रेत्याह * अध्वस्तेति * अध्वस्ताऽ-
 नादिकालमारभ्याखण्डदण्डायमाना या माया जीवपुरुषार्थाच्छादने-
 न तदनर्थहेतुभूता तत्कृतावरणस्य नितरां वारणं नित्यनिवृत्तिर्य-
 द्मात्तत्तथा, मायाया अर्थाच्छादनेनानर्थोपस्थापकत्वमुक्तं श्रीभा-
 गवते 'ऋते ऽर्थे यत्प्रतीयेत न प्रतीयेत चात्मनि । तद्विद्यादात्मनो-
 मायां यथाभासो यथा तम' इति । ध्वस्तेति वा च्छेदः स्वप्रकाशासङ्ग-
 चैतन्यस्य वस्तुतो मायां प्रत्याश्रयविषयत्वानुपपत्तेस्तदाश्रयविषयभू-
 तवस्त्वन्तरानिरूपणाच्च तदपेक्षा माया न वस्तुसता तदिदमाह * ध्व-
 स्तेति * नित्यनिरस्तसत्ताकेत्यर्थः । यद्वा मायावरणमेव वारणो म-
 त्तगजः कुर्वलानां भयादिविक्षेपहेतुत्वात् स ध्वस्तः समूलमुन्मूलि-
 तः येन प्रत्यगात्मतया साक्षात्कृतेन तत्तथा, जडापि चरमसाक्षा-
 त्कारात्मिका वृत्तिर्यद्वलमवष्टभ्यात्यन्तनिरुद्धमप्यावरणं निवारयति
 तत्र तस्य काऽसम्भावनेति भावः । एवं शास्त्रीयलक्षणलक्षितं विषय-
 भूतं वस्तु सप्रयोजनं निर्दिश्य प्रकरणनिष्पत्तिस्थानं सूचयन् प्रा-
 कृतजनस्यापि सुबोधायोपलक्षणान्तरमाह * नीलेति * नीलाचले या
 गुहावत् तत्त्वाभिव्यक्तिहेतुत्वाद् गुहा पुरुषोत्तमसिंहासनस्थानं तत्र
 शेते निरतिशयैश्वर्यशालितयाऽभिव्यज्यते इति तथोक्तं, तत्र प्राकृ-
 तानामपि प्रकाशमानज्योतिष एवेश्वरात्मत्वमुक्तं विष्णुपुराणे 'ब्र-
 ह्माक्षरमजं नित्यं यथाऽसौ पुरुषोत्तमः । तथा रागादयो दोषाः प्रयान्तु
 प्रथमं ममेति' । उक्तलक्षणे ब्रह्मणि प्रमाणाकाङ्क्षायामाह * वेदान्तेति *
 वेदाभ्या एवानुभ्यासिनां बुरवगाहित्वाङ्मनमिव वनं फलवचनार्थवा-

किं न त्वं नरसिंह एव यदि वा नाहं न नोचे त्कथं
बन्धो मय्यरिवलेश्वरे त्वयि विभो किं नास्ति मत्तः परः॥

वादिफलपुष्पादियुक्तनानाशाखाकाण्डवल्लीसमुदायात्मकत्वाद्वा घन-
मिव घनं वेदान्तास्तदात्मत्वादुपनिषदां तत्त्वं तत्र सञ्चरणशीलं त-
देकावगममिति यावत् अत्र घनपदेनोपनिषदां कात्स्न्यपरेण तासां
ब्रह्मणि प्रामाण्यकारणं गतिसामान्यं सूचितम् । उक्तलक्षणे
ब्रह्मणि प्रमाणान्तरानिरूपणा ' न्नावेदविन्मनुने तं बृहन्तं '
' नैषा तर्केण मतिरापनेया ' ' सर्वे वेदा यत्पदमामनन्ति '
' तं त्वौपनिषद् ' मित्यादिश्रुतेश्च ' सत्यं ज्ञानमनन्तं ब्रह्म ' ' यतो
वा इमानि भूतानि जायन्ते ' ' सदेव सौम्येदमग्र आसीदेकमेवा ऽद्वि-
तीयं तदैक्षत बहु स्यां प्रजायेयेति ' ' यः सर्वज्ञः स सर्ववि ' दित्यादि
समस्तवेदान्ता एवोक्तलक्षणे ब्रह्मणि प्रमाणमिति भावः । अत्र
घनशैलगुहादिकीर्त्तनार्त्तिसहाकृति ब्रह्म स्वाभीष्टं द्योतितम् ॥ १ ॥

ननु समस्तभेदसत्त्वसाधनसमर्थेषु कणभुगादिमतानुवर्ति-
ष्वभिनवतार्किकेषु जीवत्सु कथं वेदान्तानां स्वादस्यमात्रेण प्रत्य-
गभिन्नाद्वयब्रह्मणि प्रामाण्यं सिद्धोदित्याशङ्क्य सर्वज्ञेनापि परमे-
श्वरेण मां प्रति जीवपरादिभेदसत्त्वमशक्यं साधयितुमिति परमे-
श्वरेण सह विवादव्याजेन वदन्नन्यान्प्रति तन्निराकृतिः सुकरेति
सूचयन्भक्तिभारनम्रेण चेतसा पुनस्तमेवानुसन्धत्ते * किं न त्वमि-
त्यादिना * हे नरहरे आस्तां तावदन्यभेदसाधने मानं तवैव नाम
निरुच्यमानं मदभेदं साधयतीत्याह किं न त्वं नरसिंह एवेति । नर-
सिंह एव न किमिति किमा नञर्थ आश्लिष्यते । तव नरसिंहनामधे-
यत्वस्य लोकवेदसिद्धत्वाद्भ्यर्हितकर्मभारयसमासात्मकनामनिर्व-
चनेन नृशब्दाच्चयस्य मम सिंहशब्दार्थत्वेन श्रुतिसिद्धेन त्वया सहा-
भेदप्रतीतेर्नावयामेदः सन्नित्यर्थः । ननु नुः जीवस्य मदभेदं तव कि-
मायातमित्यन आह * यदीति * अहं ना न किमित्यनुपपन्नः । मयि नृशब्द-
वाच्यजीवत्वस्यानुभवसिद्धत्वात्तदपलापः कर्तुं शक्य इत्यर्थः । ननु
त्वं नानेति न किं तु प्रमातृत्वकर्तृत्वभोक्तृत्वादिबन्धयुक्तत्वात्तव
नित्यमुक्तेन मया सह भेद एव नाभेद इति शङ्कते * नोचोदिति * उक्त-
विधया ऽभेदो न चेदित्यर्थः । स्यादेतदेवं बन्धो मयि यदि वास्तवः स्या-

भूयादर्थवदात्मबन्धहर इत्याद्यं वचोपौरुषं

न त्वं ना तदहं त्वमेव नृहरे भूयासमात्मंस्त्वयि ॥२॥

तस्य तु मुख्यप्रतिबिम्बादिगतश्यामतादिवदापौधिकभेदमुपजीव्य मयि
 कियन्तं कालं व्यवस्थितः अधुना श्रुतिन्यायादिना परमेश्वरात्मना
 निश्चिते मयि कथं वास्तवबन्धो घटेत अवास्तवेन च तेन कथमावयोः
 सत्यभेदसिद्धिरित्यभिप्रेत्याह * कथं बन्धो मय्यखिलेश्वरे त्वयीति*
 त्वयि मयीति सप्तम्यौ समानाधिकरणे । किं च विभुत्वप्रसिद्धिरपि
 तव सर्वभेदसत्तामपवदति निरवयवस्यासङ्गस्य वस्तुतः केनापि
 संयोगादेरसम्भवेन 'सर्वं समाप्नोषि ततोऽसि सर्वः' 'अन्तर्यामिश्च तत्
 सर्वं व्याप्य नारायणः स्थितः' 'सर्वाननशिरोग्रीवः सर्वभूतगुहाशयः ।
 सर्वव्यापी स भगवांस्तस्मात्सर्वगतः शिवः' । 'महान्प्रभुर्ब्रह्म-
 रूप' इत्यादिवचनसिद्धसर्वात्मत्वयोग्यत्वस्यैव विभुत्वादित्य-
 मिप्रेत्य तत्त्वेन सम्बोधयति * विभो इति * ननु जी-
 वानामनेकत्वादेकेन मया कथं तेषामभेद इत्याशङ्क्य तद्भेदोऽप्यवा-
 स्तव इत्याह * किं नास्ति मत्त इति * मदन्यो ना जीवः किमस्ति-
 नास्त्येवेत्यर्थः । एतदतिरिक्तानि शरीराणि ममैव भोगसाधनानि शरी-
 रत्वात् पतच्छरीरवत्, चैत्रमैत्रात्मानौ न वस्तुतः परस्परं भिद्यन्ते
 उपाधिपरामर्शं विना भेदेनाविभाव्यमानत्वात् घटाद्याकाशवदित्या-
 दिप्रयोगाद्विपक्षे कल्पनागौरवादिबाधकतर्कोपेतात् 'एको देवः स-
 र्वभूतेषु गूढः' 'एक एव हि भूतात्मा भूते भूते व्यवस्थितः' 'अविभक्त च
 भूतेषु विभक्तमिव च स्थित'मित्यादिवचनाच्च जीवैकत्वसिद्धिः । न
 चैवं कर्तृत्वभोक्तृत्वव्यवस्थाया एकस्य सकलशरीरवर्त्तिसुखदुः-
 खाद्यननुसन्धानस्य चानुपपत्तिः स्यादिति वाच्यम् । स्थूलसूक्ष्मशरीर-
 द्वयभेदेनैव तदुपपत्तेर्वक्ष्यमाणत्वादिति भावः । ननु त्वत्कृतनामनि-
 र्वचनमात्रं नावयोरभेदसाधकं तस्य पौरुषेयतया स्वार्थं मानान्तरा-
 पेक्षणात् भेदहेतोर्वन्धस्य सर्वजनीनत्वात् अबाधितत्वेन मिथ्यात्वा-
 योगात्त्वदनुभवस्य च वटयक्षानुभववद्बन्धवैतथ्यासाधकत्वा-
 दित्याशङ्क्याह * भूयादर्थवदित्यादिना * स्यात्समात्मबन्धहर इत्ये-
 तदाद्यं यस्य तदपौरुषं वचोऽर्थवद् भूयादित्यन्वयः । 'एष
 उ एव नृ एष हि सर्वत्र सर्वदा सर्वात्मा सिद्धोऽसौ परमे-

ध्वरो ऽसौ हि सर्वत्र सर्वदा सर्वात्मा सन्सर्वमस्ति नृसिंह एवैकलः' उपद्रष्टानुमन्तेष आत्मा नृसिंहः चिद्रूप एवाविकारोऽप्युपलब्धा सर्व-
त्रेत्यादिकं बहुवीहिपरिगृहीतम् । अयम्भावः, तापन्यां चतुर्थस्त्रण्डे एष
उ एव नृएष इत्यादि श्रुतिवाक्यमपौरुषेयतया निरस्तसमस्ताप्रामाण्य-
शङ्कं पौर्वापर्यन्यायेन मानान्तरात्प्रबलं पदार्थद्वयप्रदर्शनपूर्वकं स-
मानाधिकरणपदद्वयात्मकमहावाक्यात्मकनामनिर्वचनेन प्रत्यक्षब्रह्मा-
भेदपरं न शक्यमन्यथयितुं । तदुक्तं तापनीयटीका (१) यां, मन्त्रराजमध्य-
गतनृसिंहपदेनैव च ब्रह्मात्मैक्यं प्रतिपत्तव्यमित्याह एष उ एव नृइत्या-
दिना । यदवादि प्रत्यगात्मनि सर्वजनीनो बन्धः सत्य इति तदसाधु,
देहात्मभावस्यासत्यस्यापि सर्वजनीनत्वात् । किं च मन्त्रराजमध्य-
स्थनृसिंहपदार्थप्रकटनाय द्वितीयस्त्रण्डे नुर्जीवस्य स्वरूपभूतस्य वि-
धेयं बन्धं हन्तीति नृसिंह इति च व्युत्पत्तिमाभिप्रेत्य स्मात्मबन्धहर
इत्यभेदेनावगतस्य तव स्मात्मीयबन्धानवर्त्तकत्वाभिधानाद् बन्धवैत-
थ्यं पुनरारंभं न हि बन्धस्य सत्यत्वे प्रतीचस्त्वद्रूपत्वं बन्धस्य स्मा-
त्मीयत्वं वा तस्य त्वज्ज्ञाननिवर्त्यत्वं वा सम्भवति नहि सत्यस्य
शक्यं ज्ञाननिवर्त्यत्वं कचिदर्थयितुं एतदभिप्रेत्यार्थवद्भूयादित्युक्तं ।
तस्मान्नसत्यो बन्धो न वा भेद इति । नन्वहमपि सिंहाकृतिशरीरादिम-
त्वात्त्वदभिन्नत्वाच्च जीव एव स्यामिति कथं मदभेदादिना बन्धो मिथ्ये-
ति तत्राह *न त्वं नेति* 'यदा यदाहि धर्मस्य ग्लानिर्भवति भारत' 'अव-
जानान्त मां मूढा मानुषीन्तनुमाश्रित'मित्यादिभवदीयवचना 'देश सर्वे-
श्वर एष भूताधिपतिः' 'अनश्नन्नन्यो अभिचाकशीतीत्यादिवचनाच्च
लोकानां भोगापवर्गार्थं लीलया नानावतारवत्यपि त्वयि जीवत्वसम्भा-
षनायोगात् मय्यपि जीवत्वस्य प्रतिबिम्बत्वादिवद्दोषाधिकभेदेनैव
व्यवस्थितत्वाच्च न सत्यत्वमिति भावः । एवं स्माभेदमीश्वरे ऽभि (२) प्राय
निःशङ्कं तमात्मत्वेन सम्बोधयन्नभेदमुपसंहरति * तदहमिति * तत्
तस्मादित्यर्थः । तर्हि किं मम जीवमात्रत्वमित्याशङ्क्य न जीवस्यैवारो-
पितविपरीतरूपपरित्यागेन ब्रह्मरूपे पर्यवसानमित्याह *भूयासमिति
*विधिवदावश्यकत्वादिदमन्यथयितुमशक्यमित्याशयेन विध्यर्थलि-
ङ्गप्रयोगः । अथवा उक्तविधया समस्तबन्धहरे परमेश्वरे त्वयि सति

(१) दीपकायामिति क पु० पा० । (२) प्रसाध्येति क पु० पा० ।

हृदयालयमालम्ब्यकरुणारससुन्दरम् ।

गुरुणां चरणाम्भोजं कुर्वे भेदस्य धिक्कृतिम् ॥ ३ ॥

अन्तःकरणातिरिक्तोऽहमिति प्रतीयमानो जीवः परस्मा-

मयि प्रातीतिकोपि बन्धः न युक्तः अतः तमपि निवारयेति प्रार्थयते
* भूयासमिति * त्वय्येवान्तर्भूतः स्यामित्यर्थः ॥ २ ॥

इदानीं स्वसामर्थ्यानिदानं दर्शयन् चिकीर्षितं प्रतिजानीते * हृ-
दयेति * गुरुणां श्रीचरणपरिचरणनैपुण्यपरिणतत्वादसाधारणस्व-
कीयविद्यादिसम्पत्तेः गुरुभिः कृतां करुणामारक्तत्वसुकुमारत्वादिना-
म्भोजसदृशतच्चरणकृतां मत्वा करुणारससुन्दरमित्युक्तम् । भेदस्य
धिक्कृतिर्नाम तुच्छीकरणं तच्च प्रामाण्यादिनिरासपुरःसरं तन्मि-
थ्यात्वसाधनं तदत्र प्राधान्येन क्रियत इत्यर्थः ॥ ३ ॥

यद्यपि स्वमते भेदमिथ्यात्व (१) साधनेनाद्वैतसिद्धौ श्रु-
तिरेव भगवती प्रमाणं तथापि न्यायमेव बहु मन्यमानं प्रति
न्यायतः तावज्जीवपरभेदमिथ्यात्वं साधयति * अन्तःकरणो-
ति * अहमिति प्रतीयमानः अहमिति वर्तमानव्यवहारहे-
तुप्रतीतिगोचरः जीवपदाभिधेयो जीवः परस्मान्न भिद्यते अव्यक्ता-
त्परो योऽसंसार्योऽत्मा तत्प्रतियोगिकभेदात्यन्ताभाववानित्यर्थः । एतच्च
स्वरूपेणैव स्वसंसृज्यमानाधिकरणनिष्ठात्यन्ताभावप्रतियोगित्वं मि-
थ्यात्वमिति मतेनोक्तं । अत्र कर्तृत्वादिधर्मिवाचकजीवपदवाच्यत्वम-
हमिति प्रतीयमानत्वं च वस्तुतः सिद्धान्तेऽहङ्कारेपीति तस्य पक्षत्वं
बाधः स्यात्तद्वारणायान्तःकरणातिरिक्त्युक्तम् । अन्तःकरणातिरि-
क्तो जीव इत्येतावत्युक्ते 'आमुक्तेर्भेद एव स्यात् जीवस्य च परस्य च ।
मुक्तस्य तु न भेदोऽस्ति भेदहेतोरभावतः' इति मते मुक्तजीवे सिद्धसा-
धनं स्यात्परस्मिन्स्वप्रतियोगिकभेदाभावेन तदभिन्नजीवेपि तदभा-
वात् तन्निरासायाहमिति प्रतीयमान इत्युक्तं । तदपीश्वरे परमतेऽस्ती-
ति तत्र सिद्धसाधनताधारणाय जीव इत्युक्तं । स्वमते तु अन्तःकरणा-
तिरिक्तोऽहमिति प्रतीयमान इत्येकः पक्षनिर्देशः अन्तःकरणातिरि-

(१) मिथ्यात्वेनेति क० पु० पा० ।

न भिद्यते चेतनत्वात्पदार्थत्वाद्वा ब्रह्मवत्, विपक्षे भेद-
ग्राहकप्रमाणाभावादभेदश्रुत्यप्रामाण्यप्रसङ्गाच्च नाप्रयो-
जकत्वम् । तथा हि—

को जीव इति चापरोऽभिप्रेतः अत्रोक्तसाध्ये चेतनत्वादित्येव हेतुः
परप्रतियोगिकभेदाश्रयस्यानात्मवर्गस्य कल्पितस्य कल्पितभेदाधिष्ठा-
नत्वाभावेन तत्र तदत्यन्ताभावाभावात् पदार्थत्वादित्यस्य तत्र व्य-
भिचारापत्तेरहेतुत्वात् । तत्त्वमिति वाक्यस्य पदार्थत्वादिति वाऽयं हे-
तुः विवक्षितः तत्तश्चोक्तव्यभिचाराभावादत्रायमपि हेतु भवत्येव,
यस्मिन्मतेऽधिष्ठानेपि सत्त्वावच्छिन्नत्वेनैवारोपितात्यन्ताभावो न स्वरू-
पेण यन्मते चाधिष्ठानमेवारोपिताभावः तत्र मतद्वयेपि परप्रतियो-
गिकस्वानधिकरणवृत्त्यत्यन्ताभावप्रतियोगिभेदवान्न भवति इति
साध्यं विवक्षितम् । तत्र जीव इत्येव पक्षनिर्देशः यथाश्रुतपदार्थत्वादि-
त्यपि हेतुः घटादेरपि पक्षसमत्वेन व्यभिचाराभावात् परप्र-
तियोगिकभेदवति जीवे स्वानधिकरणवृत्त्यत्यन्ताभावप्रतियोगित्व-
विशिष्टभेदनिषेधो भेदे विशेषणाभावेन पर्यवस्यति विशेषणाभाव-
श्च भेदे स्वाधिकरणमात्रवृत्त्यत्यन्ताभावप्रतियोगित्वेन वा स्ववैय्य-
धिकरण्यानधिकरणात्यन्ताभावप्रतियोगित्वेन वेति भेदे तन्मतद्व-
याभिमतमिथ्यात्वसिद्धिः । न चाधिष्ठानातिरिक्ताभाववादे जीव-
निष्ठपरभेदे स्वानधिकरणपरवृत्त्यत्यन्ताभावप्रतियोगित्वसत्त्वात्तदभा-
वो बाधित इति वाच्यम् । तन्मते एकस्यैव भेदस्य विभागादिवस्त्व-
र्मिप्रतियोगिनिष्ठत्वेन तस्य तदनधिकरणत्वाभावात् । न चोक्तवि-
शेषणविशिष्टभेदस्य निषेधस्योक्तमतद्वयाप्रसिद्धत्वेन तन्निषेधायोग
इति वाच्यम् । परप्रसिद्ध्या परो बोधनीय इति न्यायेन तनुपपत्तेः । 'त-
त्तैक आहुरसदेवेदमग्र आसीदित्यादिना शून्यवादिमतसिद्धस्यास-
त्कारणत्वस्य निषेधाद्वेदघटवैव वेदविदां व्यवहारस्य परभ्रान्तिनिवृ-
त्तिमात्रप्रयोजनत्वादिति भावः । अप्रयोजकत्वेन व्याप्यत्वासिद्धिमा-
शङ्क्य परिहरति *विपक्ष इति* यदि भेदः सत्यः स्यात्तर्हि तत्प्रमाणत-
त्स्वरूपतद्वर्मिप्रतियोग्यादि निरूप्येत वक्ष्यमाणविधया च तदश-
क्यं निरूपयितुं तथा जीवपरभेदस्य सत्यत्वे तदभेदश्रुतीनामप्रामाण्यं

मानाभावादयुक्तेश्च न भिदेश्वरजीवयोः ।

जीवानामचितां चैव नात्मनो न परस्परम् ॥ ४ ॥

अथ कथं भेदे मानाभावः ।

नाहमीश्वर इत्येतत्प्रत्यक्षं सर्वसम्मतम् ।

न भ्रान्तिर्बाधविरहान्न वा तद्धेतुत्वसम्भवः ॥ ५ ॥

अस्ति खल्वस्मदादिप्रत्यक्षं नाहमीश्वर इति तच्चाबाधि-

स्याद्भेदाभेदासम्भवस्य च वक्ष्यमाणत्वादित्यर्थः । प्रथमं तर्कस्य विपर्ययपर्यवसानं दर्शयन्भेदमात्रस्य सत्त्वासम्भवं साधयति * तथाहीति * अयुक्तेरिति * लक्षणाद्यभावेन तदनुपपत्तेरित्यर्थः । मानानुग्राहकयुक्त्यभावाच्चेति वा । सत्यानां परस्परभिन्नानां कथमेकेनेश्वरेण भेदाभाव इत्याशङ्क्य यद्यपि जीवाः स्वरूपेण सत्यास्तथापि तद्भेदोपि न वास्तव इत्याह * जीवानामिति * जीवानां परस्परमपि भिदानेत्यन्वयः । जीवेश्वरयोर्जीवानां च स्वाभाविकभेदाभावेऽप्यौपाधिको भेदो वास्तवोऽस्त्वित्याशङ्क्य जडप्रपञ्चस्य स्वरूपेणापि मिथ्यात्वेन तद्भेदस्यापि तथात्वात्तत्प्रयुक्तचेतनभेदः कथं सत्यः स्यादित्यभिप्रेत्याह * अचितां चेति * अचितां जडानामपि परस्परमपि न भिदा जीवेश्वररूपादात्मनः सकाशादपि न भिदेत्यर्थः ॥ ४ ॥

विमतः भेदः न सत्यः अप्रमाणिकत्वादन्यनुपपन्नत्वाद्वा देहात्मभाववदित्युक्ते हेतोरसिद्धिं शङ्कते * अथ कथमिति * तत्र तावद्भावप्रत्यक्षत्ववादी मानान्तरवार्त्तानभिन्नः, प्राकृतजनैरप्यनुभूयमानत्वाज्जीवेश्वरभेदस्य तत्र प्रत्यक्षमेव प्रमाणमित्युपपादयति * नाहमिति * सर्वसम्मतस्यापि भेदप्रत्यक्षस्य देहात्मभावानुभववत्परीक्षकानुभवबाधितत्वाद्प्रमाणत्वमित्याशङ्क्य तदबाधकानुभवासम्प्रतिपत्तेर्मैवमित्याह * न भ्रान्तिरिति * तथापि तद्धेतोरिन्द्रियादेरसम्भवात्साभ्रान्तिरित्याशङ्क्याह * न वा तदिति * श्लोकस्य पूर्वार्द्धं विवृणोति * अस्तीति * प्रत्यक्षस्य व्यावहारिकभेदविषयत्वात् तत्त्वावेदकत्वमित्याशङ्क्याह * तच्चेति * च शब्दोऽवधारणे तदबाधितमेवेत्यर्थः । तस्य किमभेदग्राहि प्रत्यक्षं बाध-

तं अहमीश्वर इत्यप्रतीतेः । ननु न तावदिदं चक्षुरादि-
जन्यं आत्मनि तदसामर्थ्यात् मनसश्च प्रमाणान्तरसह-
कारिणः पृथक्प्रमाणत्वायोगात् अतः क्लृप्तकारणा-
भावात्सा भ्रान्तिरिति चेन्न । सुखाद्युपलब्धेः प्रमाणा-
न्तराजन्यतया मनस एव तत्प्रमाणत्वे भेदस्यापि तत्प्र-

कमुतान्यत्, न द्वितीयः तदनिरूपणादित्यभिप्रेत्याद्यं निरस्यति *अ-
हमिति* चतुर्थपादव्यावर्त्याशङ्कामाह *नन्विति* किमात्मनि ईदृश-
रभेदप्रत्यक्षे बाहिरिन्द्रियं हेतुरुत मनः, नाद्यः बाह्येन्द्रियाणां रूपादि-
रहितात्मग्रहणासामर्थ्येन तद्वत्तमेव ग्रहेऽप्यसामर्थ्यादित्याह *न ताव-
दिति* मनस्समवधानदशायामेवात्मभेददर्शनान्मन एव तत्र मान-
मिति द्वितीयमाशङ्क्याह *मनसश्चेति* मनो न प्रमाणं प्रमाणास-
हकारित्वात् प्रमाणत्वपर्यवसानाधिकरणसहकारित्वादित्यर्थः तत-
श्च वाक्याद्यवयवपदादिषु न व्यभिचारः प्रमाणमपि प्रमात्रादिसह-
कारीति तद्व्यावृत्तये प्रमाणेत्युक्तं । आ (१) लोकादिवद्विपक्षे चालो-
कादेरपि परमते प्रमाणत्वप्रसङ्गः ततश्च मनसः कचिदप्यप्रमाणत्वाद्-
न्यस्यात्मभेदग्राहिप्रत्यक्षस्याभावात् क्लृप्तकारणाजन्यत्वात्तत्प्रतीतिभ्रान्-
तिरित्यर्थः । प्रत्यक्षात्मविशेषगुणेषु मानान्तरस्याभावान्मनसस्तत्र
प्रमाणत्वमावश्यकं ततश्चोक्तानुमानमप्रयोजकमिति जीवपरभेदेषुपि
तस्यैव प्रमाणत्वात् तत्प्रतीतिभ्रान्तिरिति स्वमतसिद्धवत्कारेण पूर्व-
वादी परिहरति *न सुखेति* सुखादिप्रत्यक्षस्य जन्यत्वमेवासिद्धं
वक्ष्यमाणविधया तत्र कादाचित्कत्वानुभवस्य साधनोपादानस्य
च परमते सुखादिसमवाय इव सुखादिकादाचित्कत्वेनाप्युपपत्तेः
सुखाद्युपाधिपरामर्शं विना तदनुभवे स्वतो भेदानवगमात् लाघवा-
नुगृहीततदनुगतबुद्ध्या तदेकत्वसिद्धौ तन्नित्यत्वसिद्धेः न तस्य
कारणापेक्षा आत्मनस्तु स्वसत्तायां संशयाद्यगोचरत्वेन स्वत एव प्र-
काशमानत्वात्कर्तुः कर्मत्वाविरोधाच्च तदनुभवेपि न मनः करणं
ततश्च कचिदपि मनसः प्रमाणत्वाभावाद्भेदानुभवेपि तस्य तत्त्वम-

माणत्वात्। नन्वेवमप्यतीन्द्रियेश्वरभेदः कथं प्रत्यक्षः स्यात्प्रत्यक्षप्रतियोगिकाभावस्यैव प्रत्यक्षत्वादिति चेन्न । न हि प्रतियोगिप्रत्यक्षत्वमभावप्रत्यक्षत्वे तन्त्रं मनसि घटत्वाभावस्याप्रत्यक्षत्वात् घटे मनस्त्वाभावस्य प्रत्यक्षत्वाच्च किन्तु यत् यत्सत्त्वमनुपलब्धिविरोधि तत् तदभावः प्रत्यक्षः ततश्च जीवे तदभेदवदीश्वराभेदोऽप्यस्ति

युक्तमित्याद्यर्थं सूचयन्मनसः प्रमाणत्वमङ्गीकृत्यापि प्रकारान्तरेण भेदप्रत्यक्षमाक्षिपति *नन्वेवमपीति* प्रतियोगितद्व्याप्येतरयावत्तनुपलम्भकसमवधानसहितानुपलम्भस्याभावग्राहिप्रत्यक्षसहकारित्वाभ्युपगमात्प्रतियोगिप्रत्यक्षत्वमभावप्रत्यक्षत्वे तन्त्रं अन्यथा घटादौ जलपरमाण्वाद्यभावस्य प्रत्यक्षत्वप्रसङ्गात्तथाचाप्रत्यक्षेश्वरप्रतियोगिकान्योन्याभावरूपभेदस्य प्रत्यक्षत्वं न सम्भवतीत्यर्थः । स्यादेतदेवं यदि प्रतियोगिप्रत्यक्षत्वमभावप्रत्यक्षत्वे प्रयोजकं स्यात्त्वेतदस्ति तस्य तत्र प्रयोजकत्वं किं तद्व्याप्यत्वमुत तद्व्यापकत्वं नोभयमपि व्यभिचारादिति परिहरति *न हि प्रयोगीत्यादिना* उक्तव्यभिचारोऽसम्मत इति मन्वानं प्रति तमुपपादयन्नभावप्रत्यक्षत्वं प्रति समनियतं प्रयोजकमाह *किं तु यत्रेति* यत्राभावाधिकरणो यस्य प्रतियोगिनः तर्कितसत्त्वं तदनुपलब्धिविरोधित्वेन तर्कितुं शक्यते तत्र तदभावः प्रत्यक्ष एव सति घटत्वस्य मनसि सत्त्वेऽपि मनसोऽतीन्द्रियत्वादतीन्द्रियगतजातेरपि मनस्त्ववदतीन्द्रियत्वेनानुपलम्भविरोधित्वाभावात्तत्र तदभावो न प्रत्यक्षः मनस्त्वस्य तु घटे सत्त्वे व्यक्तिग्राहकेन्द्रिययोग्यत्वनियमात्तद्वतजातेर्घटत्ववदेवानुपलब्धिविरोधित्वस्य सुवच(१)नत्वात्तदभावः तत्र प्रत्यक्ष एवेति भावः । फलितमाह *ततश्चेति* स्तम्भे पिशाचाभेदसत्त्वे स्तम्भाभेदवत्तस्याप्युपलम्भापातेनानुपलम्भविरोधित्वात्तदभावरूपः पिशाचभेदः स्तम्भे यथा स्तम्भः पिशाचो न भवतीति प्रत्यक्षविषयस्तथा जीवे ब्रह्मा-

भेदस्यानौपाधिकत्वम् । भेदपक्षस्याप्रामाणिकत्वम् । ११

चेत्प्रत्यक्षः स्यादिति तदनुपलम्भात्तद्भेदः प्रत्यक्षः ॥ ५ ॥

नन्वेवमप्ययमौपाधिक एव शरीरविशिष्टस्यैवेश्वरभे-
दानुभवादिति न भेदधीः प्रमा स्यादिति चेन्न, अहमिति

भेदसत्त्वं जीवाभेदवत्तदनुपलम्भायोगात्तत्र तदभावरूपो ब्रह्मभेदः
प्रत्यक्षइत्यर्थः ॥ ५ ॥

अत्रेदं चिन्त्यं घटे मनस्त्वाभावानुभवः प्रत्यक्षो म-
नसि तु घटत्वाभावानुभवो न प्रत्यक्षः स्तम्भे पिशाचभेदः प्रत्यक्षः
पिशाचे तु स्तम्भभेदो न प्रत्यक्ष इत्यादिव्यवस्था कथमिति । नह्यत्र
किञ्चित्प्रमाणं शक्रेणापि शक्यं निरूपयितुम् पारिभाषिकप्रयोजका-
नुरोधेन तद्व्यवस्थायामतिप्रसङ्गात्, व्यवस्थितानुभवानुरोधेनैव
तत्प्रयोजकस्य कल्प्यत्वाच्च, प्रत्यक्षगोचरस्तम्भभेदे पिशाचेपि त-
त्प्रत्यक्षत्वापादनं सुकरमिति तत्रापि स्तम्भभेदः प्रत्यक्षः स्यात् न
ह्यभेदरूपप्रतियोगिसत्त्वस्यानुपलम्भविरोधित्वापादनं धर्मिद्वारकमेव
न प्रतियोगिद्वारकमिति शक्यं नि (१) रूपयितुं तद्धर्मिप्रतियो-
गिनोरेकत्वात् । किं च यद्यभावाधिकरणे प्रतियोग्यनुपलम्भो
निश्चितः स्यात्तदा खलु तत्र तर्कितं तत्सत्त्वं तदनुपलम्भविरोधित्वेन
शक्यं तर्कितुं तथा चानुपलम्भस्याप्युपलम्भाभावत्वात्तत्प्रतियो-
ग्यनुपलम्भान्तरनिश्चये सति प्रत्यक्षेण तन्निश्चयो वाच्यः
एवं तस्य तस्यापीत्यनवस्थानाच्च कोऽप्यभावः प्रत्यक्षपद्धतिम-
द्भासीतेत्याद्यहर्चि सूचयन्नङ्गीकृत्याप्यौपाधिक एव जीवपरभेदः प्र-
त्यक्षगोचरो न स्वाभाविकः औपाधिकश्च भेदः स्वाभाविकाभेदेपि न
विरुध्यते तस्य मिथ्यात्वादिति शङ्कते * नन्वेवमपीति * कृशोऽ-
हमित्यादिप्रतीतिगोचरः काश्यादिर्यथा शरीराद्युपाधिकतयाऽऽत्मनि
कल्पितः तथा नाहमीश्वर इति प्रतीतेरन्वयव्यतिरेकाभ्यां शरीरा-
दिप्रतिभासाधीनत्वात्तद्गोचरो भेदस्तदुपाधिको न वास्तव इत्यर्थः ।
जाग्रत्स्वप्रयोरेकशरीरानवभासेऽप्यहमप्रत्ययस्यैकरूपस्यानुवर्त्तमानत्वा-
द्विविक्तात्मैव तद्गोचरो वाच्यः तथा च तत्र प्रतीयमानभेदस्यौपाधि-
कत्वायोगात् स स्वाभाविक एवेत्यभिप्रेत्य परिहरति * न, अहमि-

(१) नियन्तुमिति ख० पु० पा०

प्रत्यक्षस्य शुद्धात्मविषयत्वेन तत्प्रत्याख्यभेदस्याप्यनौपा-
धिकत्वादिति, मैवं—

अप्रमाणं मनोसक्तमयोग्यानुपलब्धिकम् ।

तीति * सिद्धान्तीति मानाभावादयुक्तेष्वेतदुपपादयितुं भेदस्य प्रत्य-
क्षप्रमाणगोचरत्वमुक्तं तावदयुक्तमित्याह * मैवमिति * चाक्षुष-
त्वावच्छिन्नज्ञानं प्रति लाघवेनालोकस्यानुकूलत्वनिश्चयेनालोकाभावे
चाक्षुषत्वायोगादनुपलब्धेरेव तत्र प्रामाण्यमावश्यकमिति तस्या एव
प्रत्यक्षत्वेनाभिमतभावमात्रे प्रामाण्योपपत्तेर्नान्योन्याभावात्मकभेदे
प्रत्यक्षप्रामाण्यं युक्तमिति भावः । यदवादि सुखाप्रामाण्यमिति तद-
प्ययुक्तमित्याह * अप्रमाणमिति * नास्ति प्रमाणं यस्मिंस्तदप्रमाणं
न हि परोत्प्रेक्षितेऽणुपरिमाणवति क्रमिककार्यजननसमर्थं मनसि
किञ्चित्प्रमाणं शक्यं निरूपयितुं सर्वेन्द्रियेषु तत्तद्विषयसम्बद्धेषु यु-
गपदनेकज्ञानोत्पत्तेः केषु चित्प्रज्ञावत्स्वनुभूयमानतया तदनुत्पत्तिरु-
पलिङ्गस्यासिद्धेः सिद्धौ वा ज्ञानाश्रयस्यैव लाघवेन क्रमजननसाम-
र्थ्यकल्पनया तदुपपत्तौ तत्समर्थधर्मिकल्पने गौरवात् शब्दादिज्ञानक-
मनियमस्य मनसः परमते श्रोत्रादिसंयोगनियमवददृष्टादेवोपपत्तेः
सुखाद्यनुभवस्य च नित्यतया करणानपेक्षया वक्ष्यमाणत्वात्कुतः प-
रकीयमनःसिद्धिः कुतस्तरां तस्य प्रामाण्यं कुतस्तमां चात्मभेदस्य
प्रत्यक्षप्रमाणगोचरतेति भावः । यद्वा श्रुत्यनुभवसिद्धमनसोङ्गीकारे-
ऽपि कापि न तत्प्रमाणमित्याह * अप्रमाणमिति * मनो न प्रमा-
णं ऐन्द्रियकविशेषगुणजातीयानाश्रयद्रव्यत्वादिकालवत् । अत्र परं
प्रति विशेषगुणानाश्रयद्रव्यत्वादित्येव हेतुः । स्वमतसाधारण्यनासि-
सिद्धिपरिहारार्थेन्द्रियकेत्यादिविशेषणम् । अथवा आत्मतत्त्वमर्गो-
चरानीश्वरसाक्षात्कारो न विशेषगुणशून्यप्रमाणजन्यः साक्षात्कारत्वा-
त्सम्मतवत् ततश्च मनसोऽन्यत्राप्रसङ्गान्न कापि प्रामाण्यमिति सि-
सिद्ध्यति विपक्षे ग्राह्यसजातीयगुणानाश्रयस्यापि ग्राहकत्वे श्रोत्रादी-
नां नभस्त्वादिकं न सिद्ध्यदिति भावः । किं च मनो न भेदादौ प्र-
त्यक्षं प्रमाणं तदसन्निकृष्टत्वात् सम्मतवत् । न च हेत्वसिद्धिर्निर-
वयवात्मनि मनसः प्रदेशवृत्तिसंयोगासम्भवस्य वक्ष्यमाणत्वात्त-

सोपाधिकस्थो भेदो ऽयं नाध्यक्षमितिगोचरः ॥ ६ ॥

प्रमाणसहकारित्वाद्विषयस्याप्यभावतः ।

न प्रमाणं मनोऽस्माकं प्रमादेराश्रयत्वतः ॥ ६ ॥

मनो न प्रमाणं प्रमाणसहकारित्वात् कालादिवत्, प्रमा-

द्वटितसम्बन्धान्तरस्याप्ययोगाद्युतसिद्धयोः समवायाभावादनवस्था-
द्यापातेन तस्य (१) काप्यसम्मतत्वाच्च विशेषणतादेः स-
न्निकर्षत्वेन काप्यकलुप्तत्वाच्चेत्यभिप्रेत्याह * असक्तमिति * किं
चाभावग्राहकप्रत्यक्षसहकारितया पराभ्युपेतयोग्यानुपलम्भाभावाच्च
न मनोऽभावरूपात्मभेदग्रादकं न च हेत्वसिद्धिः त्वन्मते सर्वग-
तात्माभेदस्येव ब्रह्माभेदस्य परिच्छिन्नत्वादिभ्रमहेतुदोषादात्मनि
सतोऽप्यनुपलम्भोपपत्तेर्विशुद्धचित्तस्य तु तदनुपलम्भोऽसिद्ध इ-
त्यभिप्रेत्याह * अयोग्यानुपलब्धिकामिति * किं च स्थूलसूक्ष्मश-
रीरोपाधितादात्म्यापन्नात्मगततया भेदप्रतीतेर्वक्ष्यमाणत्वात्तस्य च
रजततादात्म्यापन्नशुक्तीदमंशगतशुक्तिप्रतियोगिकभेदवन्न प्रत्यक्षप्र-
मितिगोचरतेत्याह * सोपाधिकस्थ इति * ॥ ६ ॥

पूर्वोक्तहेत्वतिरिक्तहेतून् सङ्गृह्णन् मनसोऽप्रमाणत्वमुपपादयति
* प्रमाणेति * विषयस्येत्यन्यथासिद्धप्रमेयशून्यत्वादित्यर्थः । प्रमा-
देरित्यत्रादिपदार्थ इच्छादि, मनो न प्रमाकरणं तदाश्रयत्वात् प्रमा-
नृत्ववत् स च केवलान्तःकरणातिरिक्तस्तत्तादात्म्यापन्नः सिद्धान्तेऽ-
प्यस्तीति न दृष्टान्तासिद्धिः नापि परमते परमेश्वरे व्यभिचारः । न
च प्रमाद्याश्रयत्वस्य मनस्यसिद्धिरिति वाच्यं । अहमुपलभे इत्याद्यनु-
भवेन ' तयोरन्यः पिप्पलं स्वाद्वत्तीति सत्त्वं ' ' कामः सङ्कल्पो वि-
चिकित्सा श्रद्धाऽश्रद्धा धृतिरधृतिर्हीर्षीर्भीरित्येतत्सर्वं मन एव ' त्या-
दिश्रुत्या बुद्ध्यादिगुणलिङ्गकपरिणेषानुमानेन च प्रमादेरहङ्कारात्मक-
मनोधर्मत्वस्य वक्ष्यमाणत्वादिति परमते मनसः प्रमाणत्वं प्रमाणाभा-
वात्पारिभाषिकम् । अस्मिन्मते तु तदप्रमाणत्वमनेकप्रमाणसिद्धं न
पारिभाषिकमिति भावेनास्माकमित्युक्तम् । पद्यस्याद्यपादं ध्वन्यो-

णस्य चक्षुरादिवत्प्रमाणान्तरासहकारित्वात् बाधकस्य त-
त्प्रयोज्यजातिविशेषस्यात्वापि तुल्यत्वात् न हि चक्षुरादि-
जन्यरूपादिज्ञाने मानसत्वं कश्चिदनुभवति । न चाननु-

ति * मनो नेति * ननु न तावत्सकलप्रमाणसहकारित्वं हेतुः पर-
मते मनसोपि प्रमाणत्वेन तत्र तत्सहकारित्वस्यासिद्धेः । नापि
स्वव्यतिरिक्तसकलप्रमाणसहकारित्वं स्वव्यतिरिक्तत्वविशेषणस्य
व्याप्तिग्रहानुपयुक्तत्वेनासिद्धिपरिहारमात्रप्रयोजनस्याप्रयोजकत्वात् ।
नापि किञ्चित्प्रमाणसहकारित्वं हेतुः एकत्र प्रमाणभूतस्याप्यन्यत्र
प्रमाणसहकारित्वोपपत्तेरप्रयोजकत्वात् । अत एव सकलप्रमाजनक-
त्वं हेत्वर्थः इति निरस्तामिति तन्न । किञ्चित्प्रमाणसहकारित्वस्यैव
हेतोर्विवक्षितत्वात् । यदुक्तं तस्याप्रयोजकत्वमिति तत्राह
* प्रमाणस्येति * प्रमाणत्वपर्यवसानाधिकरणस्येत्यर्थः । य-
दि मनः प्रमाणं स्यात्तर्हिचक्षुरादिवत्प्रमाणसहकारि न स्यादिति
हेतुञ्चित्तिरेव विपक्षे बाधिकेति नाप्रयोजकतेत्यर्थः । ननु गन्धादि-
ज्ञानेष्वयोग्यत्वादेव चक्षुरादेर्न सहकारित्वं तत्सन्निकृष्टार्थविशे-
षविषयशब्दबोधादौ चाक्षुषत्वादिजातिविशेषापत्तिश्चक्षुरादिजन्यत्वे
बाधिकेति न तच्चक्षुरादिसहकारीति वैषम्यमाशङ्क्याह * बाधक-
स्येति * रूपादिज्ञानस्य मनःकरणकत्वे सुखादिज्ञानवत्तत्रापि मा-
नसत्वरूपजातिविशेषापत्तिर्बाधिकेति तुल्यतेत्यर्थः । इष्टापत्तिमाश-
ङ्क्याह * न हीति * चाक्षुषादिज्ञाने मानसत्वरूपजातिविशेषः किम-
नुभवबलादभ्युपेयते उत मानान्तरात्, नाद्यः तत्र तदनुभवस्यानुप-
लब्धिपराहतत्वात् । वैशेषिकादिमते व्युत्पन्नैः सोऽनुभूयते इति
चेन्न । वादिपरिकल्पितानुभवमात्राद्वस्तुसिद्धावतिप्रसङ्गात् । न
द्वितीयः रूपादिज्ञाने मानसत्वजातिसाधकमानान्तरानिरूपणात् ।
न च मनःकरणकत्वादेव तत्र मानसत्वसिद्धिरिति वाच्यम् । हेतोर-
सिद्धत्वादन्योन्याश्रयात् । ननु सुखादिज्ञाने मनःकरणकज्ञानत्वा-
न्मानसत्वं सिद्धं ततश्च क्लृप्तत्वान्मनसो रूपादिज्ञानेपि करणत्वं
तथा च मनःकरणकज्ञानत्वान्मानसत्वसिद्धिरिति चेन्न । सुखादि-
ज्ञानेऽपि मनःकरणकत्वस्य मानसत्वस्य च निराकरिष्यमाणत्वात् ।

भूयमानजातिविकल्पने किञ्चिन्मानमस्ति मनःप्रमाणत्वा-
भावस्याबाधितानुमानेन निश्चित्वात् । मनसः सर्वज्ञा-
नकरणत्वे तदेव सर्वत्र प्रमाणम् चक्षुरादित्वालोकादि-
वत्सहकारिमात्रमित्येककरणतापत्तिः । ननु सुखादिप्रत्य-
क्षस्य परिशेषान्मन एव करणं एवं मनसा इदं पश्यामीत्य-

प्रत्युत वैपरीत्ये प्रमाणस्य निरूपितत्वादित्याह * मनः प्रमाणत्वेति *
विपक्षे बाधकान्तरमाह * मनस इति * सर्वत्रान्तर्बहिर्विषयेषु
मनस एव प्रमाणत्वे बहिर्विषयप्रमायामपि तदेव करणं स्यादिति ।
ननु चक्षुरादेः किं प्रयोजनं रूपादिज्ञाने चाक्षुषत्वादित्वात् किं
स्यादित्याशङ्क्याह * चक्षुरादि त्विति * रसादिव्यञ्जकलालादिरा-
लोकादीत्यादिपदार्थः । रूपादिज्ञाने क्रियात्वप्रयुक्तकरणाकाङ्क्षाया
मनसैव शान्तत्वात् चक्षुरादेरालोकादिवन्मनःसहकारित्वमात्रत्वं
यद्यसाधारणकारणप्रयोज्यैव जातिज्ञाने तर्हि ज्ञाने चाक्षुषत्वादित्वा-
त्यभाव इष्ट एव । न च तदभावे चक्षुरादिजन्यत्वमालोकादिजन्यत्वं
वा तत्र दुर्ग्रहमिति वाच्यम् । रूपादिविषयसाक्षात्कारत्वादिना
तद्वहोपपत्तेर्गौरवस्य प्रामाणिकतया अदोषत्वात् । न च ज्ञानाकरणत्वे
चक्षुरादेरिन्द्रियत्वानुपपत्तिरिति वाच्यम् । शरीरसंयुक्तत्वेन ज्ञान-
करणत्वादिना स्मृत्यजनकज्ञानजनकमनःसंयोगाश्रयत्वादिना वा तदु-
पपत्तेः । अत एव मनसो बाह्यप्रमाजनकत्वे सदेवासाधारणकारणं स-
हकारि तत्प्रमाणान्तरमिति निरस्तम् । आलोकादौ व्यभिचारादिति
भावः । सुखादिसाक्षात्कार इन्द्रियजन्यः जन्यसाक्षात्कारत्वात् रू-
पादिसाक्षात्कारवत् ततश्चक्षुरादीनां व्यवस्थितरूपादिविषयत्वादे-
कैकाभावेऽप्यन्धादिषु सुखाद्युपलब्धिदर्शनाच्च परिशेषात्तदतिरिक्त-
मनःप्रमाणासिद्धिरिति शङ्कामनुवदति * ननु सुखादीति * न के-
वलं सुखाद्युपलब्ध्यावेव मनः करणं किन्तु रूपादिज्ञाने (१)ऽप्यनुभवो-
पपत्तिभ्यां मनसः करणत्वमुपेयमित्याह * एवं मनसेति * व्यास-
ङ्गो हीन्द्रियसन्निकर्षादौ सत्यपि सन्निकृष्टविषयज्ञानानुदयः सर्वस-

(१) रूपादिज्ञानव्यासङ्गानुपपत्तिभ्यामिति (ख०) पु० पा० ।

नुभवात् व्यासङ्गानुपपत्तेश्च बहिरपि मनःकरणमिति चेन्ना
सुखादिव्यवहारः स्वविषयज्ञानजन्यः व्यवहारत्वात्सम्भ-

म्मतः तस्य चेन्द्रियेण सह संयोगरूपमनोव्यापाराभावमात्रप्रयो-
ज्यत्वान्मनसो बाह्यज्ञानकरणत्वमणुत्वं चोपेयम् । न च ज्ञानान्तर-
सामग्रीप्रतिबन्धादेव तदुपपत्तिरिति वाच्यम् । विनिगमकाभावात् ।
करणव्यापाराभावादेव तदुपपत्तौ प्रतिबन्धकल्पनायोगाच्चति भावः ।
सुखादिप्रत्यक्षस्य मनः करणमिति एतत्तावदयुक्तमिति दूषयति *
नेति * सुखादिसाक्षात्कारस्येन्द्रियजन्यत्वे सिद्धे हि परिशेषान्मन-
स्तत्करणतया सिद्धेत् न चोक्तानुमानात्तत्सिद्धिः शब्देतरोद्भूतवि-
शेषगुणानाश्रयत्वे सति ज्ञानजनकमनःसंयोगाश्रयत्वमिन्द्रियत्वमि-
ति परेषामभ्युपगमान्मनसः सिद्धेः पूर्वमिन्द्रियत्वासिद्धौ इन्द्रियज-
न्यत्वानुमानायोगात् । न च शरीरयुक्तं ज्ञानकरणमतीन्द्रियमिन्द्रि-
र्यामिति नोक्तदोष इति वाच्यम् । चक्षुरादेस्तेन रूपेण रूपादिसा-
क्षात्कारजनकत्वस्याकलुप्तत्वेन सुखादिसाक्षात्कारकरणस्य तेनाका-
रेणानुमानायोगात् परमते शरीरगतशैत्याभिव्यञ्जकव्यजनपवनादा-
विन्द्रियलक्षणस्यातिव्याप्तेर्वक्ष्यमाणविधया मनसो ज्ञानकरणत्वास-
म्भवेनाव्याप्तेश्च । नापीन्द्रियत्वं जातिस्तेजस्त्वादिना साङ्ग्यम् । न च
तत्तद्व्याप्यमिन्द्रियत्वं नाना, इन्द्रियपदस्यानेकार्थत्वप्रसङ्गात् जन्य-
साक्षात्कारमात्रेऽनुगतव्यापकाभावेन व्याप्तिप्रहायोगाच्च । ननु सु-
खाद्युपलब्धेः करणजन्यत्वमात्रं साध्यं ततो नोक्तदोष इति चेत् न,
तथासति धर्मकल्पनालाघवेन देहादेरेव कस्य चित्करणत्वकल्पनोप-
पत्तेरर्थान्तरत्वात्करणव्यापारस्य करणान्तराजन्यतया कार्यमात्रस्य
करणजन्यत्वानियमेनाप्रयोजकत्वाच्चेति भावः । किञ्च सुखादिसा-
क्षात्कारे जन्यत्वासम्प्रतिपत्तेर्विशेषणासिद्धौ हेतुः तदुत्पत्त्याद्यनुभ-
वस्यान्यथासिद्धेरनुपदमेव वक्ष्यमाणत्वात् प्रत्युत सुखादिसाक्षा-
त्कारस्यानुमानादिनैकत्वसिद्धौ तदजन्यत्वमेव प्रामाणिकमित्याह
* सुखादिव्यवहार इति * स्वविषयस्य ज्ञानं स्वविषयज्ञानं तज्जन्य
इत्यर्थः । * व्यवहारत्वादिति * अर्थज्ञापनेच्छाधीनजडव्यवहारत्वा-
दित्यर्थः तथा च सुप्तप्रलापादिव्यवहारे सुखादिसाक्षात्कारव्यवहारे
च न व्यभिचारः । ननु कहेतोर्जनकज्ञानैकत्वेन व्याप्यभावात् कथं

तद्वदित्यनुमानाल्लाघवाच्च तदेकं सिद्धं । न च दुःखादि-
प्रत्यक्षस्योत्पादविनाशानुभवविरोधः, दुःखादौ पृथक् तदु-
त्पत्तिविनाशानुभवयोरभावेन दुःखज्ञानं नष्टमित्याद्यनु-
भवस्य विषयविनाशादिमात्रविषयत्वात् । न च विनिग-
मकाभावः, सुखाद्यनुभवदशायां दुःखाद्ययोगात्प्रमाणा-

तदेकत्वसिद्धिरित्यत आह * लाघवादिति * क्षितिकर्तृनुमानाल्लाघ-
वानुगृहीताद्यथा तदेकत्वसिद्धिस्तथा व्यवहारलिङ्गादपि लाघवानु-
गृहीतात् तज्जनकज्ञानैक्यं तव कथं न सिद्धेदिति भावः । सुखादिसाक्षा-
त्कारानुगतबुद्धिरपि स्वतोव्यक्तिभेदानिश्चयाल्लाघवात्तदेकत्वे प्रमा-
णमिति चार्थः । ननु दुःखप्रत्यक्षसमये सुखप्रत्यक्षनाशानुभवाद्युत्पत्त्य-
क्षभेदासिद्धेरनुमानादेरनुभवबाध इति नेत्याह * नचदुःखादीति *
किं दुःखाद्युत्पत्त्याद्यनुभवसमय एव तत्साक्षात्कारोत्पत्त्याद्यनुभूयत
उत समयान्तरे, न द्वितीय इत्याह * दुःखादौ सतीति * यथा घटे सत्ये-
षानन्तरं तज्ज्ञानस्योत्पत्त्याद्यनुभूयते नैवं दुःखादौ सति तत्साक्षात्का-
रोत्पत्त्याद्यनुभूयत इत्यर्थः । प्रथमे तूत्पादविनाशानुभवस्य दुःखाद्युप-
हितप्रत्यक्षगोचरतया तद्विशेषणीभूतदुःखादेरेव स्वाभाविकनाशा-
दिविषयत्वेनापि तदुपपत्तेर्न तद्विरोध इत्याह * दुःखज्ञानमिति *
दुःखादिदशायामिदानीं साक्षात्कारो नेति स्वरूपेण तन्नाशाननु-
भवात् परैर्विशिष्टनाशानभ्युपगमाच्च विशेषणीभूतदुःखादिनाशादि-
रेव रूपसम्बन्धो नष्ट इत्यादौ श्यामतादिनाशादिवदनुभूयत इत्यर्थः ।
ननु दुःखाद्यनुभव एव स्वत उत्पत्त्यादिमाननुभूयते दुःखादौ तु त-
दुपाधिकोत्पत्त्याद्यनुभव इति वैपरीत्यं किं न स्यादिति तदुत्तरं शङ्कां
निराकरोति * न चेति * स्यादेतदेवं यद्यनुभवस्वरूपवत्सुखाद्य-
नुभवसमये दुःखाद्यनुवर्त्तत न त्वेतदस्ति तदा तदनुभवात् दुःखा-
दितारतम्यस्य साधनतारतम्याधीनतया स्वत एव तदुत्पत्त्यादेराव-
श्यकत्वाच्चेत्याह * सुखाद्यनुभवेति * ननु सिद्धान्ते सुखस्य नि-
त्यत्वेऽपि साधनतारतम्यादिना तदभिधायकमात्रस्य तारतम्यमा-
णीयते तथा दुःखादावपि किं न स्यादित्याशङ्क्या नन्दाख्येव खल्विमा-

भावाच्च, बुद्ध्यादिगोचरनित्यसाक्षात्कारस्यैकस्यानभ्युप-
गमे बुद्ध्यादेर्नियमेन मनसा ग्रहासम्भवेन तदशायां
मयेदमनुभूयते न वा इदानीं इदं इच्छामि न वेत्यादि-
संशयः स्यात् ग्राह्यानिश्चयव्यतिरिक्तसंशयसामग्रीसत्वात्

नि भूतानि जायन्ते' 'यदेष आकाश आनन्दो न स्यात् 'विविधानमानन्दं
ब्रह्म'त्यादिश्रुतिभिः परमप्रेमास्पदत्वलिङ्गेन सौषुप्तिकसुखानुभवेन च
नित्यात्मन एव सुखत्वावधारणात्सुखस्य नित्यत्वे न तदभिव्यञ्जकवृ-
त्तेरेव साधनपारतन्त्र्यादि युक्तं दुःखादेस्तु नित्यत्वे न किञ्चिन्मानम-
स्तीति स्वन एव तदुत्पत्त्यादिमदिति वैषम्यमभिप्रेत्याह * प्रमाणा-
भावाच्चेति * एवं तावज्जडात्मकबुद्धीक्षादिगोचरसाक्षात्कारनि-
त्यत्वे बाधकाभावमुपपाद्य तदुत्पत्त्याद्यभ्युपगमे बाध(१)माह*बुद्ध्या-
दिगोचरेति * बुद्ध्याद्युत्पत्तिसमनन्तरमेव किं त्वयेदानीमिदं बुद्धं
तवेदमिष्टं वेत्यादि परेण पृष्ठस्य स्वबोधादौ न संशय इति सर्वजनीतं
स च नियमेन संशयाभावो ग्राह्यानिश्चयनिर्वाहः इतरथा ग्राह्यानि-
श्चयादिसंशयसामग्रीसत्वेन तदभावानुपपत्तेः बुद्ध्याद्युत्पत्त्यनन्तरं च
नियमेन मानसतन्त्रिश्चयोपगमे मानसज्ञानानवस्था स्यात् न स्याच्चे-
ष्टानिष्टज्ञानादिना सुखदुःखाद्युत्पत्तिः, अत एव बुद्ध्यादीनां स्वप्रका-
शत्वं कल्प्यते इति चेन्न। लाघवेन तद्गोचरचिदात्मन एकस्यैव स्वप्र-
काशत्वे (२) तदुपपत्तौ बुद्ध्याद्यनन्तकार्यस्वप्रकाशत्वकल्पने गौरवात्
इच्छादेरपि सविषयस्यार्थप्रकाशत्वप्रसङ्गेन बुद्धिवैजात्यायोगाच्च त-
स्माद्बुद्ध्यादिगोचरनित्यसाक्षात्कार एकोऽभ्युपेय इति भावः । किं
च स्वप्ने बाह्येन्द्रियाणामुपरतत्वान्मनसश्च बहिरस्वातन्त्र्यात्तदा
गजरथादेरपरोक्षतया सर्वानुभवसिद्धत्वात्तत्साधकनित्यानुभवो-
ऽभ्युपेयः तथा सुप्तोत्थितस्य सुखमहमस्वाप्समिति परामर्शदर्शना-
त्स्वापे तन्मूलानुभवो नित्योऽभ्युपेयः तत्र सर्वेन्द्रियाणामुपरतत्वेन
सुषुप्तिमङ्गलप्रसङ्गेन 'न हि द्रष्टुर्दृष्टेर्विपरिलोपो विद्यते' इति श्रुत्या चा-

(१) बाधकमिति ख० पु० पा० ।

(२) स्वप्रकाशत्वेनेति ख० पु० पा० ।

ततश्चावस्थानुयायिदुःखादिसाक्षात्कारस्य नित्यत्वान्न
तत्र मनः करणं, मनसेदं पश्यामीत्यनुभवोपि तदावयो-
र्मनो जानातीत्यनुभवात्कामः सङ्कल्पः' इत्यादिश्रुत्या च
दर्शनाद्युपादानस्यापि मनस आत्मनि दर्शनाद्यारोपनि-
मित्तत्वान्न विरुद्ध्यते, व्यासङ्गस्त्वात्मनि परस्य क्रमज्ञा-

नित्यज्ञानायोगात् ततश्च मनोप्राप्त्या तया शङ्क्यमानसमस्तभावाभावसा-
क्षिणोऽवस्थात्रयानुयायिनो नित्यानुभवादेव सर्वव्यवहारसिद्धेर्न का-
पि मनः प्रमाणमित्युपसंहरति * ततश्चेति * मनसोऽकरणत्वे म-
नसेदं पश्यामीत्यनुभवो 'मनसा ह्येव पश्यतीति' श्रुतिश्च विरुद्ध्य-
यातामित्याशङ्क्याह * मनसेदमिति * मनसेदं पश्यामीत्यनुभवोऽ-
पिशब्दोपात्तोक्तश्रुतिश्च न विरुद्ध्यत इत्यन्वयः । तत्र हेतुः * म-
नस इति * अयसि दग्धृत्वारोपे यथाऽग्निनिमित्तं तथाऽऽत्मनि प्र-
मातृत्वारोपे तदुपादानस्यापि मनसो निमित्तत्वान्मनसा पश्यामी-
त्यादिव्यवहार इत्यर्थः । नन्वनुभवाद्यनुरोधाद्बुद्ध्यादौ मनसः क-
रणत्वमेव किं न स्यादित्याशङ्क्य तस्य ज्ञानाद्याश्रयत्वस्यानन्यथासि-
द्धानुभवागमाभ्यामवसितत्वान्मनसः प्रमातृत्वमेवोपेयमित्याह *
तदावयोरिति * तादिति ज्ञेयमुच्यते आवयोर्मन इति प्रत्येकं मनः
परं त्वन्मनो मन्मनश्च जानातीत्यर्थः । यदप्यवादि व्यासङ्गानुपप-
त्त्या बाह्यविषयज्ञानकरणं मन इति तत्परमतेऽन्यथैवोपपत्त्या निराक-
रोति * व्यासङ्गस्त्विति * चोऽवधारणे, परमते हि प्रथमज्ञानसमये
धारावाहिकद्वितीयादिसमस्तज्ञानसामग्र्यां सत्यामप्यात्मानि क्र-
मजननशक्त्यैव ज्ञानोत्पादक्रमस्य निर्वाहत्वादन्यथा धर्मधर्मिकल्प-
नागौरवात् ततश्च तथैव व्यासङ्गोपपत्तौ न क्रमजननशक्तिमन्मनः
करणं कल्प्यमित्यर्थः । सिद्धान्ते तु बुभुत्साघटितज्ञानान्तरसामग्री-
प्राबल्येन तत्प्रतिबन्धादेव युगपच्छात्रसमवेतानेकशब्दाग्रहणवत्
कचिन्मनःसङ्कोचादिन्द्रियसंयोगाभावाद्वा व्यासङ्गोपपत्तिरिति भा-
वः । किं च यद्यहमनुभवगोचरोऽहङ्कार एवात्मा स्यात्तर्हि तदातिरिक्तं
पराभिमतज्ञानकरणं मनः सिद्धेऽपि नत्वेतदस्ति श्रुतिस्मृत्याथैरह-

नजननशक्त्याऽन्यथा चोपपद्यते इति न ततो ऽपि मनः
करणं । किं चाहमित्यनुभवस्यान्तःकरणविषयत्वं वक्ष्यते
ततश्चाहं जानामीत्यहङ्कारधर्मतयाऽनुभूयमानं ज्ञानादि
तद्धर्मएवेति न तत्र मनः करणमिति तन्न भेदे प्र-
माणम् ॥ ७ ॥

किं च मनो न भेदे प्रमाणं तदसन्निकृष्टत्वात्सम्मत-
वत्, न चासिद्धिः ।

संयोगादेरयुक्तत्वात्तदन्यस्याप्रसिद्धितः ।

सन्निकर्षस्य तेनेदं भेदासङ्ग्येव मानसम् ॥ ८ ॥

मनसो भेदेन संयोगसमवायतादात्म्यानामन्यतमो नेति

द्वारानात्मताया वक्ष्यमाणात्वात्तस्यैव ज्ञानाद्याश्रयतयाऽनुभूयमानस्या-
त्मनि स्वधर्मारोपनिमित्तत्वेनान्तःकरणपदाभिलष्यस्य ज्ञानाद्युपा-
दानत्वे (१) तत्करणत्वायोगान्न कापि प्रमाणत्वं तस्येत्याह * किं
चाहमितीति * ॥ ७ ॥

एवमप्रमाणं मन इत्येतदुपपाद्यासक्तमित्येतत्प्रपञ्चयति
* किञ्च मन इति * भेदे न प्रत्यक्षप्रमाणमित्यर्थः ततो ना-
नुमानादौ हेतोर्व्यभिचारः । तत्रापि व्याप्त्यादिसन्निकर्षसत्त्वाद्यथा-
श्रुतं वा साध्यमस्तु । आत्मगतभेदे मनः प्रमाणमिति वदन्तं प्रति ते-
नासन्निकृष्टत्वादिति हेतुरसिद्ध इत्याशङ्क्य सन्निकर्षस्य निरूपयितुम-
शक्यत्वान्नैवमित्याह * न चेति * किं मनोभेदयोः संयोगसमवा-
यतादात्म्यानामन्यतमः सन्निकर्षः तदन्यो वा, नाद्यः वक्ष्यमाणवि-
धया तदसम्भवात् । न द्वितीयः तदन्यसन्निकर्षस्य काप्यसिद्धेस्तेन
नासिद्धो हेतुरित्यर्थः । श्लोकं धिबृणोति * मनस इति * तदसन्नि-

(१) दानत्वेनेति ख० पु० पा०

सुप्रसिद्धं न चान्य इन्द्रियसन्निकर्षोऽस्ति, न चासन्निकृष्टमिन्द्रियमर्थं गृह्णाति विशेषणविशेष्येन्द्रियसन्निकर्षस्य जन्यप्रत्यक्षमावहेतुत्वात् । न च भेदस्य विशेषणता सन्निकर्ष इति वाच्यम् । व्यवहितप्रदेशेऽप्यभावग्रहणप्रसङ्गात् । न चाधिकरणेन्द्रियसन्निकर्षोऽपि कारणमिति वाच्यं । परमते शब्दाभावस्याप्रत्यक्षत्वप्रसङ्गात् । न च यत्र प्रति-

कृष्टत्वादिति हेतोरप्रयोजकत्वं निराकरोति * न चासन्निकृष्टमिति * हेतुत्वादित्यत्र सन्निकर्षाभावे मनसस्तज्जनकत्वानुपपत्तेरिति शेषः । ननु विशेष्यसन्निकर्षो विशेषणासंसर्गाग्रहश्च विशिष्टप्रत्यक्षहेतुर्न विशेषणसन्निकर्षः भेदध्यायमस्मान्निश्चय इति विशेषणतयैव भातीति चेन्न । लाघवेन यावद्विषयसन्निकर्षस्य तद्धेतुत्वेन विशेष्यसन्निकर्षत्वेनाहेतुत्वात् । किञ्च पर्वतादावसत्यपि वन्हादिसन्निकर्षे वन्हिमानयं पर्वत इत्यादिप्रत्यक्षप्रसङ्गः । न च विशेषणोपस्थितिरपि विशिष्टबोधहेतुरिति वाच्यम् । एवमपि परमते गृहीतव्याप्तिकस्य वन्हादावपि तत्सत्त्वाद्भेदे च निर्विकल्पकरूपायाः सविकल्पकरूपाया वा विशेषणोपस्थितेरनुपपत्तेः सन्निकर्षे विना तदयोगात्तत्रानुमानादेर्निराकरिष्यमाणात्परोक्षोपस्थितेरप्यसम्भवादिति भावः । ननु भेदस्यान्योन्याभावात्परमत्वादभावे च विशेषणतायाः सन्निकर्षत्वादसन्निकर्षासिद्धिरिति तत्राह * न च भेदस्येति * किमभावस्य विशेषणतामात्रं सन्निकर्षः इन्द्रियसन्निकृष्टाधिकरणविशेषणता वा किं वा यत्राधिकरणे प्रतियोगित्वमनुपलब्धिविरोधि स्यात्तद्विशेषणता, न तावदाद्यः कल्पोऽवकल्पते कुल्यादिव्यवहितभूतलादिनिष्ठघटाद्यभावेऽपि विशेषणतामात्रस्य सत्त्वेन प्रत्यक्षत्वप्रसङ्गादित्याह * व्यवहितेति * न द्वितीय इत्याह * न चाधिकरणेति * परमते कर्णवल्यावच्छिन्नभस एव भोत्रेन्द्रियत्वात्तस्यैव स्वरप्राणशब्दाभावाधिकरणात्त्वेन स्वरूपासन्निकर्षाधिकरणेन्द्रियसन्निकर्षाभावेन शब्दाभावे प्रत्यक्षत्वं न स्या-

योगिनः सत्वमनुपलब्धिविरुद्धं तद्विशेषणाभावस्येन्द्रिय-
प्रत्यासत्तिरिति वाच्यम् । कदा चिदुपलम्भस्य व्यवहित-
देशस्थघटादेरपि सत्वात् नियमेनोपलम्भस्य शब्दादेरप्य-
भावात्; विशेषणताया इन्द्रियप्रत्यासत्तित्वे प्रमाणाभावा-
च्च, अनुपलब्धिमात्रादप्यभावज्ञानोपपत्तेः ज्ञानाकरणक-

वित्यर्थः । तृतीयं निराकरोति * नच यद्वेति* प्रतियोगिसत्त्वस्यानु-
पलब्धिविरोधित्वं नाम उपलभ्यमानत्वं तस्य किं यदा कदाचिद्भा-
वोऽपेक्षित उत नियमेन, आद्ये व्यवहितेऽप्यभावाधिकरणे कदाचि-
दुपलम्भसम्भवात् प्रतियोगिनस्तत्र व्यवधानसमयेऽप्यभावः प्रत्यक्षः
स्यादित्याह * कदाचिदिति * द्वितीयस्त्वयुक्त इत्याह *नियमेनेति*
श्रोत्रदेशे भूतलादौ वा शब्दस्य घटादेर्वा सत्वेऽपि सामग्र्यभा-
वादिनाऽनुपलम्भसम्भवेन (१)नियमेन तदुपलम्भायोगात्तत्र तदभावो
न प्रत्यक्षः स्यादित्यर्थः । विशेषणतायाः कचिदिन्द्रियप्रत्यासत्तित्वमु-
पेत्यैतदुक्तं, सम्प्रति अङ्गीकृतं परित्यजति * विशेषणताया इति *
ननु कदाचित्काभावानुभवस्य करणसापेक्षत्वात्तत्रचेन्द्रियातिरि-
क्तकरणासम्भवात्तस्य च प्रत्यासत्तिं विना करणत्वायोगात् परि-
शेषाद्विशेषणता तत्र प्रत्यासत्तिरित्याशङ्क्य तत्र करणान्तराभा-
वोऽसिद्ध इत्याह * अनुपलब्धिमात्रादिति * मात्रायां करणान्त-
रंग्यावर्त्यते । नचैवं भेदस्याप्यनुपलब्धिप्रमाणकत्वे षष्ठप्रमाणवादिना
मिष्टमेव सिद्धमिति वाच्यम् । तत्र योग्यानुपलब्धेरप्यनन्तरमेव नि-
राकरिष्यमाणत्वादिति भावः । नन्वभावज्ञानस्य ज्ञानाकरणकज्ञान-
त्वेन प्रत्यक्षत्वानुमानादिन्द्रियजन्यत्वं दुर्वारमित्याशङ्क्याह * ज्ञाना-
करणकस्येति* परमते स्मृतिरूपपरामर्शजन्यानुमितौ ज्ञानस्य करण-
णत्वासम्भवान्मन एव वा परामर्शप्रागभावो वाऽनुमितौ ज्ञान-
द्वारा करणमिति कैश्चिदभ्युपगमात् ज्ञानाकरणिकाया अप्य-
नुमितेः परोक्षत्ववत्सिद्धान्तेऽपि संस्कारकरणिकायाः स्मृतेः परोक्ष-

स्यापि मनःकरणकानुमितिवदप्रत्यक्षत्वसम्भवात् कचि-
दिन्द्रियव्यापारस्याधिकरणग्रह एवोपक्षयात् । न च प्रमा-
णान्तरकल्पनागौरवं, त्वया ऽपि तस्या अभावज्ञाने नि-
मित्तताया अभ्युपेतत्वात् विशेषणताया अपीन्द्रियप्रत्या-

त्ववच्छाभावज्ञानस्यापि परोक्षत्वोपपत्तेर्नेन्द्रियजन्यतेत्यर्थः । घ-
टाद्यभावानुभवस्य चक्षुराद्यजन्यत्वे तदन्वयव्यतिरेकानुविधानवि-
रोधमाशङ्क्य शब्देतरेन्द्रियग्राह्यप्रतियोगिकाभावस्येन्द्रियेणाधिकर-
णग्रहणे सत्येवानुपलम्भेन ग्रहणात्तदन्वयव्यतिरेकयोरन्यथासिद्ध्या
न विरोध इत्याह * कचिदिन्द्रियेति * शब्दाभावस्तु सति प्रतियो-
गिज्ञाने योग्यानुपलब्धित एव गृह्यत इति न तद्गृहे श्रोत्रं हेतुः साक्षि-
मात्रग्राह्यप्रतियोगिकाभावस्तु तत्प्रतियोगिविरोधिसत्त्वलिङ्गेन वा सा-
क्षिणैव वा गृह्यते अभावस्यापि साक्षिमात्रभास्यत्वमुक्तमाचार्यैः 'स्वप्ने
जागरिते सुप्तौ भावाभावौ धियां तथा । योवेत्यविक्रियः साक्षी सोऽह
मित्यवधारयेति' ततश्च कचिदपीन्द्रियस्याभावधीहेतुतैव नेति भावः ।
नन्विन्द्रियस्यान्यथासिद्ध्यापादनेनानुपलब्धेरेवाभावानुभवकरणत्वा-
भिधानेऽनुपलब्ध्याख्यप्रमा(१)णान्तरकल्पनागौरवप्रसङ्ग इति नेत्याह
* न च प्रमाणान्तरेति * हेतुमाह * त्वयाऽपीति * अभावस्येन्द्रि-
यग्राह्यत्ववादिनाऽप्यनुपलब्धेस्तद्गृहे निमित्तत्वोपगमात् तस्यास्तत्रा-
साधारणनिमित्ततया करणत्वमप्यनुक्तसिद्धमेवेति नास्माकमधिकं-
कल्पनीयमस्ति । न च व्यापाररहिताया अनुपलब्धेरभावग्रहे करणा-
त्वमनुपपन्नमिति वाच्यम् । परमतेऽपि शब्दप्रागभावादिग्रहे श्रोत्र-
स्य व्यापाराभावेनाकरणत्वप्रसङ्गात् व्यापाराभावेऽपि केन चिद-
तिशयेन साधकतमत्वात्करणत्वमनुपलब्धावपि तुल्यमिति भावः ।
स्वप्ने कल्पनागौरवं परिहृत्य परमते तत्प्रसङ्गो दुर्वार इत्याह * वि-
शेषणताया इति * ननु समवायस्याद्रव्यस्येन्द्रियेण संयोगायोगा-
त्स्ववृत्तित्वविरोधेन समवायासम्भवाच्च विशेषणताया एव तत्र प्र-
त्यासत्तित्वं कल्पितमित्यभावेऽपि तस्यास्तदुपपत्तौ नापूर्वाधिककल्प-

(१) प्रमाणं तदक इति क पु० पा० ।

सत्तित्वज्ञानहेतुत्वयोः कल्प्यत्वात् । न च समवायप्र-
तीतौ तत्कलृप्तमिति वाच्यम् । तदसम्प्रतिपत्तेः तादा-

नेत्याहुः प्रमाणाभावात्समवाय एव तावदसिद्धः तत्र विशेषणतादेः
प्रत्यासत्तित्वं सुतरामसिद्धमित्यभिप्रेत्याह * न च समवायेत्वा-
दिना * ननु रूपी घट इत्यादिविशिष्टप्रत्ययस्य दृढ्यादिप्रत्ययवत्स-
म्बन्धिद्वयातिरिक्तवैशिष्ट्यविषयत्वावधारणादगुणादौ च संयोगास-
म्भवात्परिशेषात्समवायसिद्धिरिति चेन्न । गुणगुणिनोरवयवावयवि-
नोभ्यात्यन्तभेदे तत्सम्बन्धस्य च ताभ्यामत्यन्तभेदे दण्डपुरुषादावि-
षयशुक्लः पटः सुवर्णं कुण्डलमित्यादिसमानाधिकरणप्रत्ययानुपपत्तेः ।
किं च समवायस्य सम्बन्धिभ्यामसम्बन्धस्यैव विशिष्टप्रत्ययनियाम-
कत्वेऽतिप्रसङ्गात्तत्रापि सम्बन्धान्तरोपगमेऽनवस्थाप्रसङ्गात्स्वरूपस-
म्बन्धस्य च निरसिष्यमाणत्वात् तस्य च क्वचिद्विशिष्टधीनियाम-
कत्वे गुणगुण्यादावपि तस्यैव नियामकत्वोपपत्तौ समवायकल्पना-
योगाच्च । किं च समवायस्यैकत्वे रूपज्ञानादिसमवायस्य वायुघटा-
दिवृत्तिसमवायादभेदाद्रूपी वायुः घटोजानातीत्यादिधीप्रसङ्गः । न च
वाय्वादौ रूपादिसमवाये सत्यपि रूपादेरभावान्न तद्विशिष्टधीरिति वा-
च्यम् । तद्वृत्तित्वप्रयोजकसम्बन्धे सति तदभावव्यवहारस्य व्या-
हृतत्वात् समवायनानात्वकल्पनं त्वतिजघन्यत्वाद्धेयं । एवं मृदूघटा-
देरत्यन्ताभेदेऽप्यपुनरुक्तशब्दद्वयावगाहिसमानाधिकरणप्रत्ययानुप-
पत्तिः कार्यकारणभावाद्यनुपपत्तिश्च तस्मात्तादात्म्यमेवावयवव्या-
धीनां सम्बन्धः तच्च न भिन्नाभिन्नत्वं विरुद्धयोर्भेदाभेदयोरेकत्रास-
म्भवात् अविरोधे च भेदाविरुद्धेऽभेदसंज्ञायाः पारिभाषिकत्वेनात्य-
न्तभेदवादिमताद्विशेषायोगात् किं तु भिन्नत्वे सत्याभिन्नसत्ताकत्वं
तादात्म्यं तच्चानिर्वचनीयं स एव च समानाधिकरणप्रत्ययगोचर
इति न समवायः प्रामाणिक इति भावः । ननु शुक्लो घट इत्यादिरू-
पेण तादात्म्यस्यापीन्द्रियग्राह्यत्वात्तत्र प्रत्यासत्त्यन्तराभावाद्विशेष-
णतायाः प्रत्यासत्तित्वं दुर्निवारमिति नेत्याह * तादात्म्ये चेति *
अभिन्नसत्ताकसम्बन्धिद्वयाभिव्यक्तसाक्षिमात्रभास्यत्वस्य शुक्तिर-
जततादात्म्यादौ कलृप्तत्वात् गुणगुण्यादितादात्म्यस्यापि साक्षिमा-
त्रभास्यत्वसम्भवात् इन्द्रियस्य च सम्बन्धिग्रह एवान्यथासिद्ध-

तस्यै च न प्रत्यासत्त्यन्तरमपेक्ष्यते तस्य साक्षिभास्यत्वात्,
निरवयवात्मनि संयोगासम्भवाच्च न भेदस्येन्द्रियसन्नि-
कृष्टत्वं, एकत्र संयोगतदभावायोगात् वृक्षादावपि औपा-
धिकभेदवत्येव तदुभयप्रतीतेः अग्रे वृक्षः कपिसंयोगवा-
न्मूले नेत्यनुभवात् । न च परमते तदभिन्ने तद्भेदः स-

त्वाच्च सम्बन्धिप्रत्यासत्त्यतिरिक्तप्रत्यासत्तेस्तादात्म्ये ऽनपेक्षणाद्विशो-
षणता न तत्रापि प्रत्यासत्तिरिति भावः । किञ्च विशेषणतामात्रस्या-
तिप्रसक्तत्वेनेन्द्रियप्रत्यासत्तित्वायोगादिन्द्रियसंयुक्तत्वाद्विघटिताया-
स्तस्याः प्रत्यासत्तित्वं वाच्यम् संयोगस्य च प्रदेशवृत्तित्वनियमान्नि-
ष्प्रपञ्चात्मनि च मनः संयुक्तत्वासम्भवात्तद्वृत्ते च भेदे मनः सन्नि-
कर्षाभावान्न तद्वाह्यतेत्याह * निरवयवात्मनीति * निरवयवे सं-
योगः किमव्याप्य वर्त्तते उक्त व्याप्य, नाद्यः निरवयवे संयोगस्य
स्वात्यन्ताभावसमानाधिकरणत्वातिरिक्ताव्याप्यवृत्तित्वस्यानिरूपणा-
त्तस्य च भावाभावयोरेकत्रविरोधेनासम्भवात्विरोधे वा विरोधवा-
त्तायाः सर्वत्रोच्छेदप्रसङ्गात् तयोरविरोधे नियामकाभावेन व्याप्य-
वृत्तित्वापाताच्चेत्यभिप्रेत्याह * एकत्वेति * ननु भावान्तराणां स्वा-
भावसामानाधिकरण्यविरोधेपि संयोगादीनां तदविरोधः एकस्मि-
न्नेव वृक्षादौ कपिसंयोगतदभावयोः सर्वानुभवसिद्धत्वादिति नेत्या-
ह * वृक्षादाविति * वृक्षस्य स्त्रत एकत्वेऽप्यग्रमूलाद्यवयवभेदाधीनभे-
दवत्त्वादौपाधिकभेदवतरेव वृक्षयोः संयोगतदभावाधिकरणत्वं (१)
भावाभावयोः सर्वत्र विरुद्धमेवेत्यर्थः । एकस्मिन्नाुपाधिकभेदं सा-
धयति * अग्रे वृक्ष इति * न च मूले कपिसंयोगवाञ्छेत्यनुभवात्सं-
योगात्यन्ताभाव एव प्रतीयते न तु संयोगवद्वृक्षभेद इति वाच्यम् ।
संयोगिनः प्रतियोगित्वानुभवविरोधात् विशिष्टप्रतियोगिकभेदप्र-
प्रतीतेर्विशेषणाभावविषयत्वे घटः पटो नेत्यादिभेदप्रतीतेरपि घटा-
दौ पटत्वाद्यभावविषयत्वोपपत्तेर्भेदो दत्तजलाञ्जलिः स्यात् । तर्ह्येक-
स्मिन्नात्मनि औपाधिकभेदेन मनःसंयोगतदभावौ स्तामित्याशङ्का-

(१) अधिकरणत्वा देकाधिकरणत्वमिति ख० पु० अधिकं वर्त्तते।

सम्भवति सिद्धान्ते च कल्पितप्रदेशवृत्तिसंयोगस्य प्रमा-
हेतुत्वं न सम्भवति । नचैकस्मिन्नप्यवच्छेदकभेदादेव भा-
वाभाववृत्तिरिति वाच्यम् । अधिकरणभेदाभावे तदभा-
ववदवृत्तित्वघटितावच्छेदकत्वस्याग्रत्वादेरयोगात् । तद-
धिकरणवृत्तित्वस्य प्रमेयत्वादिसाधारण्यात् संयोगस्य

ह * न च परमते इति * भेदादिकं वास्तवमिति मते तदभिन्ने त-
स्मिन्वास्तवभेदायोगात् अत्यन्तभेदवादिभिरव्याप्यवृत्तिभेदानङ्गी-
काराच्चेति भावः । ननु परमते निरवयवात्मनि संयोगासम्भवेपि
सिद्धान्ते तत्तदुपाधिपरिकल्पितात्मप्रदेशभेदेन मनःसंयोगसम्भवा-
त्तन्निमित्तो जीवपरभेदः प्रमा स्यादित्याशङ्काह * सिद्धान्ते चेति *
मिथ्याभूतप्रदेशभेदसापेक्षस्य मनःसंयोगस्यापि मिथ्यात्वात्तस्य वा-
पधूमादिवत्प्रमापकत्वं न सम्भवति । नचैवं वेदान्तानां प्रमापक-
त्वानुपपत्तिरिति वाच्यम् । तेषां स्वरूपेण कल्पितत्वे ऽप्यर्थक्रियास-
मर्थत्वादपौरुषेयतया निरस्तसमस्तकलङ्काशङ्कानां स्वार्थे बाधकाभावे-
न यादृच्छिकसंवादिलिङ्गविभ्रमवत् प्रमापकत्वोपपत्तेः भेदज्ञानस्य
तु कल्पितसामग्रीप्रसूतत्वाच्छ्रुतिन्यायापहतविषयत्वाच्चेति प्रमात्व-
मनुपपन्नमिति भावः । ननु संयोगतदभावयोर्नाधिकरणभेदनियम-
स्तयोरवच्छेदकभेदेनैकताप्यविरोधादेकस्मिन्नपि वृक्षादावग्रत्वमूल-
त्वाद्यवच्छेदकभेदात्कपिसंयोगादिदर्शनादात्मन्यपि शरीराद्यवच्छे-
दकभेदान्मनःसंयोगाद्युपपत्तिरिति नेत्याह * नचैकस्मिन्निति * अ-
ग्रत्वादेः संयोगाधिकरण्यातावच्छेदकत्वं नाम किं तदभाववदवृ-
त्तित्वे सति तदाश्रयवृत्तित्वमुत तदाश्रयवृत्तित्वमात्रं, नाद्यः सं-
योगतदभावयोरधिकरणभेदाभावे संयोगाधिकरणस्यैव तदभावा-
धिकरणत्वाश्रयत्वात् संयोगाधिकरणत्वाश्रयवृत्त्यग्रत्वादेस्तदभाव-
वदवृत्तित्वायोगादित्याह * अधिकरणेति * न द्वितीयः अति-
व्याप्तेरित्याह * तदधिकरणेति * एवं निरवयवे संयोगस्या-
व्याप्यवृत्तित्वं निराकृत्याधुना व्याप्यवृत्तित्वकल्पं निराकरोति *
संयोगस्येति * किं सर्वस्य संयोगस्य व्याप्यवृत्तित्वमभिमतं उत

व्याप्यवृत्तित्वमनुभवपराहतमसम्भवि च, तथात्वे शब्दादेः
सर्वत्र प्रतीतिप्रसङ्गाच्च । तस्मान्न मनसो भेदेन सम्बन्धः
नापि मनसः सहकारी योग्यानुपलम्भोऽस्ति ईश्वरस्य प्र-
त्यक्षायोग्यत्वात् प्रत्यक्षयोग्यस्यानुपलब्धिर्हि योग्यानुप-

निरवयववृत्तेः, नाद्यः स्थाणुश्चेनादिसंयोगानां व्याप्यवृत्तित्वस्यानुप-
लब्धिपराहतत्वादसम्भवाच्च, न द्वितीयः परमते परमाणुसंयोगस्य
परमाणवन्तरव्यापित्वे द्व्यणुके प्रथिमानुपपत्तेः । किञ्च पारिच्छिन्नाप-
रिच्छिन्नद्रव्यसंयोगस्य परिच्छिन्नव्यापित्वे ऽप्यपरिच्छिन्नव्यापित्वा-
दर्शनादन्यथा नीरक्षीरवदुभयोरपि समा व्याप्तिः स्यादिति भावः ।
संयोगस्य व्याप्यवृत्तित्वे बाधकान्तरमाह * तथात्वे इति * कर्ण-
वलयसंयोगावच्छिन्ननभस एव परमते श्रोत्रेन्द्रियतया शब्दग्राहक-
त्वाङ्गीकारात्तत्संयोगस्य च नभोमात्रव्यापित्वे कृत्स्नस्य नभसः
श्रोत्रत्वापातेन तन्निष्ठानां सर्वेषां शब्दतदभावानां उपलम्भप्रस-
ङ्गः निमि(१)तसंयोगावच्छेदेनोत्पद्यमानशब्दस्याव्याप्यवृत्तित्वं च
न स्यात्, अत एव कर्णगोलकस्य सर्वत्राभावात् सर्वशब्दो-
पलब्धारिति निरस्तम् । तथापि व्यापिसर्वशब्दोपलम्भस्य दु-
र्वारत्वात् गोलकसंयोगस्य रूपज्ञाने व्यभिचारेण सतीन्द्रियसंनि-
कर्षे केवलव्यतिरेकाभावेन हेतुत्वायोगाच्चेति भावः । मनो न भेदे
प्रमाणं तदसन्निकृष्टत्वादित्येतदुपसंहरति * तस्मादिति * अयोग्या-
नुपलब्धिकमित्येतद्विवृणोति * नापि मनस इति * उपलब्धुं प्र-
त्यक्षेणावगन्तुं योग्यस्य प्रतियोगिनोऽनुपलम्भो योग्यानुपलम्भः सो-
भावरूपभेदग्राहकेन्द्रियस्य सहकारी वक्तव्यः स मनसेश्वरभेदग्रहे
न सम्भवति तत्प्रतियोगिन ईश्वरस्य प्रत्यक्षायोग्यत्वादित्यर्थः । ननु-
योग्यत्वमनुपलब्धेरेव विशेषणं तच्चानुपलब्धेस्तद्ग्राह्याभावप्रतियोगि-
तद्व्याप्येतरसकलतदुपलम्भककालीनत्वमेवेति नवीनोत्प्रेक्षितमाश-
ङ्क्य प्रतियोगिप्रत्यक्षज्ञानजनकस्य तदुपलम्भकपदाभिलष्यत्वात्तत्प्रत्य-

लब्धिः प्रतियोगितद्व्याप्येतरसकलतदुपलम्भककालीना-
नुपलब्धेश्चात्रासम्भवात् घटे मनस्त्वं नास्तीति ज्ञानं च
परमाणुत्वं नास्तीति ज्ञानवन्नप्रत्यक्षं, न हि मनसो घट-
भेदाप्रतिसन्धानदशायां तदनुभवोऽस्ति, अत एवातीन्द्रिये

क्षत्वमभावप्रत्यक्षत्वे तन्न स्यादित्युक्तदोषानिस्तार इत्याह * प्रति-
योगीति * प्रतियोगिनोऽप्रत्यक्षत्वे ऽप्यभावप्रत्यक्षत्वदर्शनात् प्रतियो-
गिप्रत्यक्षत्वं तत्र न तन्नमिति प्रागुक्तं निराकरोति * घटे मनस्त्वमिति
* यद्यपि पराभिमतपरमाणुत्वोपाधेर्धर्मिप्रत्यक्षत्वेन प्रत्यक्षत्वमापाद-
यितुमशक्यं मनस्त्वस्य तु जातित्वात्तदापादनं सुकरीमिति पराभिमा-
नस्तथापि (१) तदनुभवाभावेऽपि साक्षात्करोमीत्यनुभवाभावेन तद-
प्रत्यक्षत्वमेव युक्तं न हि परोक्षेक्षितसामग्रीमात्रान्मनस्त्वाभाव एव
प्रत्यक्ष इति स्वीकारो युक्तोऽनुपलब्धिविरोधादिति भावः । घटे मन-
स्त्वाभावस्याप्रत्यक्षत्वे हेतुवन्तरमाह * न हि मनस इति * घटस्य
मनसः सकाशाद्भेदाप्रतिसन्धानदशायां घटे मनस्त्वसंशयविपर्यय-
योरन्यतरापातेन घटे तदभावनिश्चयायोगात् घटमनसोर्भेदनिश्चय-
दशायामेव घटे मनस्त्वाभावानुभवो वाच्यः तदा (२) च भेदप्रतियो-
गितावच्छेदकमनस्त्वाभावस्य तद्धर्मिण्यार्थिकत्वाच्च प्रत्यक्षत्वं कल्प्य-
मिति भावः । भेदप्रतिसन्धानदशायां भेदप्रतियोगितावच्छेदकधर्मा-
भावस्य भेदधर्मिण्यार्थिकत्वे गमकमाह * अत एवेति * परमते प-
रमाण्वाद् घटत्वाद्यभावस्य प्रतियोगिद्व्याप्येतरसकलतदुपलम्भक-
समवधाने ऽपि प्रत्यक्षत्वं नोपेयते तत्कस्य हेतोः तथा ऽनुभवाभावात्
घटपरमाण्वादीनां भेदप्रतिसन्धानदशायामेव परमाण्वाद् घटत्वा-
भावानुभवेन तत्र तस्यार्थिकत्वोपपत्तेश्च, एवं प्रत्यक्षेऽपि धर्मिण्यती-
न्द्रियधर्माभावः परोक्ष एवेत्यर्थः । एवमतीन्द्रियप्रतियोगिकात्य-
न्ताभावग्रहे योग्यानुपलम्भं निरस्य (३) तदन्योन्याभावरूपेश्वरभे-

(१) परमाणुत्वमनस्त्वयोरुभयोरभावमध्ये एकस्यापीत्यर्थः ।

(२) तथाच इति ख० पु० पा० । (३) अतीन्द्रियेत्यर्थः ।

घटत्वाद्यभावो न प्रत्यक्षः, न च नाहमीश्वर इति भेद-
प्रतीतिदशायामीश्वरोपलम्भकसमवधानमस्ति तत्काली-
नमनआदेस्तदयोग्यत्वात् । यत्तु यत्त यत्सत्त्वमनुपल-
ब्धिविरोधीत्यादि योग्यानुपलब्धिनिर्वचनं, तदसत् । यत्त
कुत्र चित्प्रतियोगिसत्वस्यान्यत्रोपलम्भाव्याप्तत्वेनाभाव-
देशीयं तत्सत्त्वं तद्व्याप्यं वक्तव्यं तच्च न सम्भवति
अभावाधिकरणे प्रतियोगिवैशिष्ट्यसत्त्वेऽभावप्रमानुपप-
त्तेः । तर्कितं तत्त तद्विरोधीति चेत्तर्कितस्यापि सत्त्वास-
त्वान्यतरत्वात् । तत्रासदप्यन्यत्र सदिति चेत्तर्हि तत्रैव तद-

वप्रहेपि स नास्तीत्याह * न च नाहमीश्वर इति * तत्र हेतुः * त-
त्कालीनेति * भेदधीपूर्वक्षणे सतोऽपि मनश्चक्षुरादेरतीन्द्रियेश्वरप्र-
ग्रहायोग्यतया प्रतियोग्युपलम्भकाभावात् तत्र विवक्षितयोग्यानुपल-
म्भ इत्यर्थः । इदानीं नवीनतरोत्प्रेक्षितमनूद्य दूषयति * यत्त्वित्यादि-
ना * साक्षादभावविरोधत्वं प्रतियोगिन एव अन्यस्य तु तत्प्रतियो-
गिव्याप्यत्वेनेति सर्वत्र स्थितिः तथाच प्रतियोगिसत्वस्यानुपलब्धि-
विरोधित्वं तत्प्रतियोग्युपलब्धिव्याप्यत्वेनैवेति वक्तव्यं एवं चान्यत्र
प्रतियोगिसत्वस्याभावखलीयोपलम्भाव्याप्तत्वेन तत्रत्यानुपलम्भवि-
रोधित्वायोगात् यत्र यत्सत्त्वमित्यादि वदताऽभावाधिकरणे एव प्रति-
योगिसत्त्वं तदुपलम्भश्च वाच्यः ततश्च नाभावधीसम्भव इति वरदा
ताय कन्यावरणमिति न्यायापात इति भावः । ननु यत्र यत्सत्त्वमि-
त्यत्र तर्कितमिति विवक्षितत्वादभावाधिकरणे न प्रतियोगिसत्त्वाद्या-
पात इति शङ्कते * तर्कितमिति * तर्कितप्रतियोगिसत्वस्यापि तत्र स-
त्वमसत्त्वं वा वक्तव्यं परमते प्रकारान्तराभावात्, तत्राद्ये पूर्वोक्तदो-
षानिस्तारः, द्वितीये त्वसतोऽनुपलब्धिविरोधित्वमसम्भवीत्यभिप्रेत्य
दूषयति * तर्कितस्यापीति * ननु प्रतियोगिवैशिष्ट्यस्यान्यत्र स-
त्त्वादनुपलब्धिविरोधित्वमभावाधिकरणे चासत्त्वादनुपलम्भश्च त-

नुपलब्धि(१)विरुद्धं नाभावाधिकरणे, क्वचिदनुपलम्भ-
विरो(२)धेनान्यत्राभावनिरूपणेऽतीन्द्रिये घटत्वाद्यभावः
प्रत्यक्षः स्यात् अभावाधिकरणे प्रतियोगिवैशिष्ट्यं असत्त्वा-
देव नानुपलम्भविरोधि, न वाऽसता किञ्चिन्निरूप्यते ।
न च यत्र यत्सत्त्वापादनेनानुपलम्भाभाव आपादयितुं
शक्यते तत्र तदभावः प्रत्यक्ष इति वाच्यम् । असत्ताऽऽ-

तश्चाभावधीरिति शङ्कते * तत्रासदपीति * किमभावाधिक-
रणे प्रतियोगिवैशिष्ट्यस्यानुपलब्धिविरोधित्वमभावप्रत्यक्षत्वे प्रयो-
जकमुत यत्र कुत्र चित् तत्राद्यमसम्भवेन निराकरोति * तर्हीति *
द्वितीयमतिप्रसङ्गेन दूषयति * क्वचिदनुपलम्भेति * किं चास्मिन्प-
क्षेऽतीन्द्रियेश्वरादितादात्म्यस्य कुत्रापि अनुपलम्भविरोधित्वाभावा-
त्तदभावरूपो भेदो न प्रत्यक्षः स्यादिति द्रष्टव्यं । अभावाधिकरणे प्र-
तियोगिवैशिष्ट्यस्यासत्त्वेऽपि तदनुपलम्भकस्य सत्त्वादनुपलब्धिवि-
रोधित्वमित्याशङ्क्यासतः समस्तसामर्थ्यविकलतया तदधीनं किमपि
न सम्भवतीत्याह * अभावाधिकरण इति * किञ्चिद्व्याप्यादि, तत-
श्चाव्याप्येन तेन न किञ्चिदापादनीयमितिभावः । नन्वभावाधिकर-
णे प्रतियोगिवैशिष्ट्यस्यासतः स्वरूपेणानुपलब्धिविरोधित्वं न ब्रूमो
येनोक्तदोषः स्यात् किं तु तत्र तस्यारोपितस्य प्रतियोग्यनुपलम्भा-
भावरूपोपलम्भापादकत्वेन, ततश्च तत्र तर्कितप्रतियोगिसत्त्वेनापाद-
नयोग्योपलम्भाभाव एव योग्यानुपलम्भ इति नवीनतमानां कल्पनां
निराकरोति * न च यत्रेति * आपादनेन आरोपेणाभावाधिकरणे प्रति-
योगिसत्त्वस्यापादितस्याऽऽप्यसत्त्वाविशेषान्न तदुपलम्भापादकं क्वचि-
दपि सम्भवति अतस्तच्छक्तिरपि नेत्याह * असतेति * न चैवं सति
वन्ध्यभावेनापादितेन पर्वतादौ धूमाभावापादनमपि न स्यादिति वाच्य-
म् । तत्रापि वन्ध्यभावविकल्पे सति धूमाभावविकल्पमात्रोदयो न क-

(१) पलब्धिर्विरुद्धतां इति ख० पु० पा० ।

(२) विरोधिना इति ख० पु० पा० ।

पादितेन वैशिष्ट्येनान्यापादनायोगात् प्रतियोगिवैशिष्ट्य-
मात्रेणाभावाधिकरणे तदुपलम्भप्रसञ्जनायोगात् अभाव-
प्राह्णेण पुंसाऽन्यदेशीयप्रतियोगिवैशिष्ट्यस्याग्रहणेन त-
स्यानुपलब्धिविरोधाभावाच्च । किं चापादनशक्तिः प्र-
मेयगता व्याप्तिः तज्ज्ञानं वा नान्यत्, न चासद्वैशिष्ट्य-

स्य चिदापादकत्वाद्यस्ति, नचानिर्वचनीयवादिना तदुपपादनीयमिति
भावः । किञ्चाभावाधिकरणे प्रतियोगितद्व्याप्येतरसकलतदुपलम्भ-
कसामग्न्यां सत्यामेव किं तत्र तत्सत्वमापादितं तदुपलम्भापादकमि-
त्यभिमतं, किं वा तद्वैशिष्ट्यमात्रं तत्रापादितं तदुपलम्भापादकमिति,
नाद्यः दृष्टादृष्टसमुदायात्मकसामग्न्याः कार्यैकगम्यतया तदभावे दुर्य-
हत्वात्तदग्रहाभावे चान्धकारावृतदेश इव सहकारिवैकल्यादनुपल-
म्भापपत्तिशङ्कया तर्कितस्यापि प्रतियोगिनः स्त्रोपलम्भापादकत्वायो-
गादतीन्द्रियापलम्भकाभावेन तदभावस्य प्रत्यक्षत्वायोगाच्चेत्येतद-
तिस्पष्टमित्याभिप्रेत्य द्वितीयं दूषयति * प्रतियोगिवैशिष्ट्यमात्रेणे-
ति * आरोपितेनेति शेषः । घटवति देशेऽपि तत्सत्तामात्रेण तदुप-
लम्भाभावादन्यत्रापि तन्मात्रमारोपितं न तदुपलम्भापादकमित्यर्थः ।
किं च देशविशेषे प्रतियोगिसत्त्वस्यानुलब्धिविरोधित्वानुसन्धान-
घटैवान्यत्रापि तेन (१) तदा (२) पादनीयमिति वाच्यं । न
चाभावोपलम्भसमये नियमेन देशविशेषे प्रतियोगिसत्त्वानुस-
न्धानमस्ति न चोक्तापादनरूपयोग्यानुपलम्भं विनाऽभावधीस्स-
म्भवतीति न त्वदुक्तरीत्या ऽभावप्रत्यक्षत्वसिद्धिरित्याशयेनाह * अ-
भावप्राह्णेणेति * नन्वभावाधिकरणेऽसतः प्रतियोगिवैशिष्ट्यस्य तदु-
पलम्भाद्यनापादकत्वेऽपि तच्छक्तिरस्ति ततश्च सैवाभावप्रत्यक्षत्वप्रयोजि-
केत्याशङ्क्याह * किं चेति * नान्यदिति * असतोऽतीन्द्रियधर्मभूतायाः स्व-
रूपभूताया वा शक्तेरसम्भावितत्वादिति भावः । व्याप्तेरपि सामानाधि-

(१) प्रतियोगिसत्त्वेन । (२) अनुपलब्धिविरोधित्वम् ।

निरूपिता व्याप्तिरस्तीति तज्ज्ञानं वाच्यं, ततश्चाभाव-
धीपूर्वं नियमेन व्यतिरेकव्याप्तिज्ञाने वन्ध्यादाविवाभावे-
ऽनुमितिरेव स्यान्न प्रत्यक्षं, एवमपि प्रत्यक्षयोग्यशब्दादे-
रभावः प्रत्यक्षः स्यान्न त्वतीन्द्रियाभावः मनस्त्वादेर्घटे

करण्यरूपायाः समानकालीनत्वरूपाया वा स्वरूपेणासत्यसम्भवात्त-
ज्ज्ञानं शक्तिरित्यभ्युपेयमिति शिक्षयति*न चासद्वैशिष्ट्येति * भवतु
व्याप्तिज्ञानमेव शक्तिः सैवाभावप्रत्यक्षत्वप्रयोजिकेति मन्वानं प्रत्याह
* ततश्चेति * प्रतियोगिसत्त्वस्य तदुपलम्भेन सह व्याप्तौ गृहीता-
यामेव व्यापकाभावानुभवेन व्याप्यप्रमेयाभावानुभवाभ्युपगमे नि-
यमेन व्यतिरेक्यनुमानसामग्रीसत्त्वेनाभावस्यानुमेयत्वमेव स्यात् न
प्रत्यक्षत्वमित्यर्थः । न चानुमितिसामग्र्यां सत्यामपि(१)संशयोत्तरप्र-
त्यक्षवत्प्रत्यक्षसामग्रीप्राबल्यादपरोक्षैवाभावधीः स्यादिति वाच्यम् ।
अनुपलम्भस्य कचिदपि प्रत्यक्षसामग्रीत्वेनाकलमत्त्वात्तत्प्राबल्यस्य
दूरापेतत्वादिति भावः । प्रत्यक्षप्रतियोगिसत्त्वस्य तदुपलम्भव्याप्य-
त्वग्रहाधीनाभावप्रत्यक्षत्वप्रयोजकत्वमङ्गीकृत्याप्यतीन्द्रियेश्वरादिप्र-
तियोगिकभेदस्य प्रतियोगिन्युक्तप्रकारासम्भवात्प्रत्यक्षत्वं न स्यादि-
त्याह * एवमपीति * यदप्युक्तमतीन्द्रियस्यापि प्रतियोगिनः प्र-
त्यक्षधर्मिण्यपादितस्य प्रत्यक्षत्वयोग्यताघटकतया स्त्रोपलम्भापाद-
कत्वेनानुपलम्भविरोधित्वमस्तीति तदप्यसाधु । तस्य धर्मिप्रत्यक्षत्व-
स्याप्यपलापकत्वापातेन स्त्रोपलम्भापादकत्वस्य दूरापेतत्वादित्यभि-
प्रेत्याह * मनस्त्वादेरिति * यत्र मनस्त्वं तत्राणुत्वमिति नियमेन
तद्वत्तया तर्कितघटस्याप्यणुत्वापातेन तद्धर्ममनस्त्वस्यानुपलम्भ
एव न्याय्य इति न त्वदुक्तयोग्यानुपलम्भसम्भव इत्यर्थः । न च कुम्भे

(१) स्थाणुर्वा पुरुषो वेत्यत्र संशयोत्तरं पुरुषत्वव्याप्यकरा-
दिमानयमिति परामर्शज्ञानस्यानुमितिसामग्रीरूपस्य सत्त्वेऽपि प्रत्य-
क्षसामग्र्या बलवत्त्वात्पुरुषोऽयमिति यथा प्रत्यक्षमेव भवति तद्व-
दित्यर्थः ।

तर्कितसत्त्वस्य तद्व्यापकाणुत्वापादनेनानुपलम्भविरो-
धित्वात् । किं च सहकार्यभावेन ब्राह्मणत्वाद्यनुपल-
म्भवजीवे ब्रह्माभेदानुपलम्भोऽप्यभावं विनोपपद्यते तत्र
लौकिकोपदेशवदत्रापि 'आचार्यवान्पुरुषो वेद' 'श्रोतव्य'

महत्त्वाद्भूतरूपवत्त्वयोर्निश्चितत्वेन तत्र मनस्त्वारोपे तस्यापि प्रत्य-
क्षयोग्यवृत्तित्वापत्त्या तदुपलम्भ एव कुम्भे प्रसञ्जनीयो नाणुत्वादिरि-
ति वाच्यम् । अणुत्वादेरपि मनस्त्वव्यापकत्वेन निश्चयात्तद्वारोपे तदा-
रोपस्याप्यनिवार्यत्वात् । यदि तु कुम्भे मनस्त्वोपलम्भापादनसम्भव-
मात्रेण तत्र तदभावः प्रत्यक्षः स्यात्तर्हि मनस्यपि कुम्भत्वारोपे तद्व्याप-
कमहत्त्वाद्यापत्त्या तत्रापि कुम्भत्वोपलम्भापादनसम्भवात्तदभावो-
पि मनसि प्रत्यक्षः स्यात्तच्च तव नेष्टमिति भावः । एवं तावद्भावग्रा-
हकप्रत्यक्षसहकारिणी योग्यानुपलब्धिः सर्वत्र पुनिरूपेत्युक्तं सम्प्र-
त्यन्यत्र या का चित् साऽस्तु जीवेश्वरभेदग्रहे तत्सम्भव एव नास्ति-
जीवे पराभेदस्य सतस्तर्कितस्य वा मानसप्रत्यक्षयोग्यत्वेऽपि श्रुत्यादि-
सिद्धसहकार्यभावेन ततस्तदुपलम्भाभावसम्भवादित्याह * किं च
सहकारीति * पूर्वपरिचयरहितसाधारणवेषादिमद्देहवृत्तिब्राह्मण-
त्वक्षत्रियत्वादिकं चक्षुरादिसन्निकृष्टमपि तन्मात्रेण न निश्चीयते तत्क-
स्यहेतोः, तद्व्यञ्जकविशिष्टमातापितृजत्वाद्युपस्थापकाप्तोपदेशरूपस-
हकार्यभावात् न च तावता तत्र ब्राह्मण्याद्यभावनिश्चयः एवं जीवब्र-
ह्माभेदे तद्ब्रह्मणयोग्यान्तःकरणे च सत्यपि सहकार्यभावात्तदनुप-
लम्भोपपत्तौ कुतो योग्यानुपलम्भः कुतस्तरां च तद्भेदसिद्धिरित्य-
र्थः । ननु दृष्टान्ते सहकारित्वमाप्तोपदेशस्यान्वयव्यतिरिक्तसिद्ध-
ब्रह्माभेदानुभवे तु सहकार्यन्तरसत्त्वे मानाभावात्तद (१) भाव-
प्रयुक्तत्वमनुपलब्धेरसिद्धमिति ग्राह्याभाव (२) प्रयुक्तत्वमेव वा-
च्यमित्याशङ्क्याह * तत्र लौकिकेति * 'तस्य यथा अभिनहनं
प्रमुच्य प्रब्रूयादेतां दिशं गन्धारा एतां दिशं व्रजेति स ग्रामाद्ग्रामं
पृच्छन् पण्डितो मेधावी गन्धारानेवोपसम्पद्येतैव मेवाचार्यवान्पुरु-

इत्यादिना सहकार्यन्तरस्य प्रमितत्वात् । न च जीवा-
भेद इव तस्मिन्विद्यमानब्रह्माभेदेऽपि सहकार्यन्तरापेक्षा
मनसोन स्यादिति वाच्यम् । जीवत्वादेर्मनोमात्रयोग्यतया
तद्विशिष्टाभेदस्य तावन्मात्रयोग्यत्वेपि सर्वात्मत्वयोग्य-
त्वादेस्तदयोग्यतया तदात्मब्रह्माभेदे सहकार्यन्तरापेक्षो-
पपत्तेः अन्यथा जीवेऽदृष्टवदभेदानुपलम्भात्सोऽपि न

पावेदिति । यथा कश्चिदभिनखाक्ष एव गन्धारदेशेभ्योऽपकृष्यारण्या-
नीं प्रापितस्तत्र तथैव बद्ध्वा त्यक्तः (१) परिभ्रमन् केन चिद्व्यालुना
पान्थेनाक्षाभिनहनं प्रमुच्य स गन्धारदेशमार्गमुपदिष्टस्तदनुगुणयुक्ती-
रनुसन्दधानो गन्धारानेव प्राप्नोति एवं स्वयंप्रकाशब्रह्मात्मापि जी-
वोऽनाद्यावद्याकामकर्मादिभिः प्रमुष्टविवेकः संसारारुर्वीं प्रापितो ना-
नायांनिष्ठः परिभ्रमन् आत्मतत्त्वनिश्चयवदाचार्योपदेशादिनाऽऽत्मत-
त्त्वं साक्षात्करोतीति श्रवणादीनां ज्ञानाङ्गतां दर्शयति, तथा ' श्रोत-
व्यो मन्तव्य ' इत्यादिना ज्ञानोद्देशेन श्रवणादिविधानात्तेषां ताद-
र्थ्यमवगतम् । तथा ' नैषा तर्केण मतिरापनेया प्रोक्ताऽन्येनैव सुज्ञाना-
य प्रेष्टुं ' इति गुरुपदेशस्यावश्यकत्वं श्रावयति ततश्च तदभावदशायां
सतोऽपि ब्रह्मात्मैक्यस्य श्रुत्युक्तस्य तदुक्तसहकारिविरहादेवानुपल-
म्भसम्भवाद् न परांक्त्याग्यानुपलम्भसम्भव इत्यर्थः । नन्वात्म-
न्यनुभूयमानजीवाभेदवद्ब्रह्माभेदेऽपि सहकार्यपेक्षाभावात्तदभावा-
देव तदनुपलम्भसम्भव इत्युदाहृतश्रुतीनामन्यपरत्वमित्याशङ्क्य क-
र्तृत्वादिरूपजीवत्वस्य मनोमात्रग्राह्यत्वेनात्मनि तद्विशिष्टाभेदोप-
लम्भेपि तदुपलक्षितसर्वोपप्लवरहितसंनिधानन्दघनप्रत्यग्ब्रह्माभेद-
स्य वेदान्ततात्पर्यगोचरस्याद्भ्यवसायरूपानुभवविशेषे मनोमात्रस्य
सामर्थ्याभावाच्छ्रवणाद्यपेक्षा युक्तेत्याह * न च जीवाभेद इत्यादि-
ना * अन्याकारेणाभेदानुभवेऽप्यन्याकाराभेदोपलम्भाभावमात्रात्त-
स्य ततो भेदे परमते बाधकमाह * अन्यथेति * मनोमात्रेणात्मनि

स्थात् । अपि च तमसा घटस्यैव ' माययाऽपहृतज्ञाना '
 ' अज्ञानेनावृतं ज्ञानं तेन मुह्यन्ति जन्तवः ' ' भवत्य-

जीवाभेदानुभवेऽप्यहमेव सुकृती दुष्कृती वेत्येवमाकारानुभवाभावा-
त्तद्भेदानुभवप्रसङ्गेनात्मनः पापाद्याश्रयभिन्नत्वेन नित्यमुक्तता स्या-
दित्यर्थः । ननु सहकार्यभावादागन्तुकोपलम्भाभावापि स्वप्रका-
शाभेदवादे स्वत एवां पलम्भः कथं न भवेदित्याशङ्क्याह * अपि
चेति * इन्द्रियसन्निकर्षे सत्यपि तमसा घटस्यैवाभेदस्यापि तत्सं-
शयादिप्रयोजकानाद्यनिर्वचनीयाज्ञानेनावृतत्वात्स्वप्रकाशचिद्रूपेऽपि
तस्मिन् तत्संशयादिविरोध्युपलम्भाभावरूपानुपलम्भसम्भवाभाभे-
दसत्त्वस्य तद्विरोधितेत्यर्थः । उक्तावरणे किं प्रमाणमिति वीक्षायामा-
माह * माययैत्यादिना * अनिर्वचनीयाज्ञानमेव माया न वस्त्वन्तर-
मित्याशयेन भगवद्वचनान्तरमुदाहरति * अज्ञानेनेति * विष्णुपुराणे
तद्भावभावनापन्नस्तदा ऽसौ परमात्मना । भवत्यभेदीति ज्ञानदृष्ट्या
परमात्माभेदप्राप्तिमभिधाय तर्हि ज्ञानात् प्राग्भेद एवेति शङ्कां निराक-
र्तुं भेदश्च तस्याज्ञानकृतइत्युक्तं न हि वस्तुन अन्यस्यान्यात्मत्वं ज्ञान-
सहस्रेणापि भवति ततश्च भेदप्रतिभासः प्रागविद्याविलसितोऽभेदश्च
तिरोहित इति गम्यते, अनन्तरं च तर्हि ज्ञाने नष्टे पुनरपि भेदोन्म-
ज्जनमाशङ्क्य भेदनिदानाज्ञानस्य निर्लेपं नष्टत्वाच्च पुनस्तत्प्रसक्तिरि-
त्युक्तं ' विभेदजनकेऽज्ञाने नाशमात्यन्तिकं गते । आत्मनो ब्रह्मणो
भेदमसन्तं कः करिष्यतीति ' तथा ' ऋतेऽर्थे यत्प्रतीयेत न प्र-
तीयेत चात्मनि । तद्विद्यादात्मनो मायां यथा भासो यथा तम इत्या-
दिनाऽऽवरणाविक्षेपहेतुमायाविषया स्मृतिरादिपदार्थः, प्रसिद्धनीहा-
रस्य स्वविरोधिस्वावभासकसूर्यमण्डलाच्छादकत्वदर्शनेन श्रुतौ नी-
हारपदेन स्वविरोधिस्वावभासकचैतन्यात्मब्रह्मावरकमज्ञानं विच-
क्षितं मुख्यनीहारस्यात्मस्वरूपावरकत्वादेरसम्भवात् तत्कृतावरण-
विक्षेपो प्रावृता जलप्या चेत्युक्तौ, अहरहः सुषुप्तिसमये ब्रह्मस्वरूप-
विरुद्धरूपादर्शनेन प्रत्यगभिन्नस्वप्रकाशब्रह्मसम्पत्तौ सत्यामपि त-
दलाभे हेतुरुच्यते श्रुत्याऽनृतेन हि प्रत्यूहा इति, अनृतमनिर्वच-
नीयमज्ञानं तेन स्वरूपभूतब्रह्मणस्तदाऽप्यावृतत्वाविक्षेपाभावे ऽपि
न तत्प्राप्तिरित्यर्थः । एवं तावन्मनसः प्रत्यग्ब्रह्माभेदग्रहणयोग्यत्वं

भेदी भेदश्च तस्याज्ञानकृतो भवे 'दित्यादिस्मृत्या ' नी-
हारेण प्रावृता जल्प्या च ' ' अनृतेन हि प्रत्युदा' इ-
त्यादिश्रुत्या चाज्ञानेनावृतत्वप्रतीतेर्जीवब्रह्माभेदस्य ना-
नुपलम्भः सत्त्वविरोधी, किं च मनो न जीवब्रह्माभेद-
योग्यं ' यन्मनसा न मनुत ' इत्यादिश्रुतेः, किं तु 'त-
न्त्वौपनिषदं पुरुषं' 'सर्वे वेदा यत्पदमामनन्ती'त्यादिश्रुत्या
वेदैकगम्यं ब्रह्मेति न मनसोऽनुपलम्भाद्धर्मादिवत्तदभाव-
सिद्धिः । किं च किमिदमीश्वरत्वं यद्विशिष्टाभेदाद्यनुपल-

स्वीकृत्य सत्यपि तस्मिन् सहकारिविरहात्तत्सत्त्वं नानुपलम्भवि-
रोधीत्युक्तं, सम्प्रति स्वीकृतं परित्यजन् वेदान्तारम्भात् प्राक्तद्वाह-
काभावेनैव तदनुपलम्भसम्भवाच्च योग्यानुपलम्भो ऽस्तीत्याह * किं
च मन इति * न मनुत इत्यादिश्रुतेरित्यत्रादिपदेन 'नावेदविन्म-
नुते तं बृहन्त' मित्यादि गृह्यते, यत्पदमामनन्तीत्यादिश्रुत्येत्यत्रादि-
पदेन 'वेदान्तविज्ञानसुनिश्चितार्थाः' 'वेदैश्च सर्वैरहमेव वेद्य' इत्या-
दिगृह्यते । मनसा इति पञ्चमी, अयोग्यान्मनसोऽनुपलम्भमात्रेण आ-
त्मनि परमते धर्माद्यदृष्टस्येव तस्य ब्रह्माभेदस्याभावो नेत्यर्थः । न
च ' यन्मनसा न मनुत ' इत्येतदशुद्धमनोविषयमिति वाच्यम् । तथा
ऽप्यस्मदादिस्तदनुपलम्भसम्भवादिति भावः । पुनरपि जीवेश्वरा-
भेदग्रहयोग्यत्वं मनसोऽभ्युपेत्य योग्यानुपलब्धमेव निराकरोति *
किं चेति * किमात्मनीश्वरत्वविशिष्टाभेदानुपलम्भस्तद्भेदसाधक
उतात्ममात्राभेदानुपलम्भ, आद्ये ऽपि किमीश्वरत्वं जातिरुत द्व्यणु-
कादिकर्तृत्वं नित्यज्ञानवत्त्वं वा सर्वज्ञत्वं वा नित्यसर्वज्ञानवत्त्वं चेति
विकल्पमभिप्रेत्याह * किमिदमिति * आद्यं निरोकरोति * न तावज्जा-
तिरिति * न च ब्रह्मविष्णवादिभेदेनेश्वरनानात्वाद्यन्तर्भेदो ऽसिद्ध
इति वाच्यं । नानात्वे सति तेषामीश्वरत्वायोगात् ' यतो वा इमानि
भूतानि जायन्ते' इत्यादिनैकस्यैव सृष्ट्यादिकर्तृत्वामिधानात्तत्कर्तृब्रह्मा-
दिभेदानुपपत्तेः 'स ब्रह्मा स पिब' इत्यादिश्रुतिविरोधाच्च न वास्तवस्त-

म्भाद्भेद इत्युच्यते न तावज्जातिः एकव्यक्तौ तदभा-
वात् । न च लौकिकेश्वरसाधारणेश्वरत्वं जातिरिति वा-
च्यम् । समयभेदेन चेतनमात्रे तदस्तीत्यात्मत्वाद्भेदानुपपत्तेः
लौकिकेश्वराणां तद्भेदानुभवप्रसङ्गाच्च । नापि द्व्यणुका-
दिकर्तृत्वं तद्विशिष्टस्यान्तीन्द्रियतया तदभेदस्य सतोऽप्य-
नुपलम्भोपपत्तेः, नापि नित्यज्ञानवत्त्वं स्वनित्यताया इव
ज्ञाननित्यताया अपि प्रत्यक्षयोग्यत्वात् । नापि सर्वज्ञत्वं
सर्वविषयज्ञानवत्वमात्रस्य जीवेऽप्यनुभवात् । नित्यसर्वज्ञ-

द्भेदः औपाधिकस्तु व्यक्तिभेदो न जात्युपपादकः गगनादावदर्शना-
दिति भावः । तथा ऽपि देवमनुष्यादीश्वराणामिन्द्रिययातिप्रभृतीनां
परमेश्वरस्य च परस्परभेदात्कथमीश्वरत्वं न जातिरित्याशङ्क्य तेषामै-
द्वयस्यस्यागन्तुकत्वादागन्तुकस्य च जातित्वायोगात् सर्वजावेषु
पर्यायेणापेक्षिकैश्वर्यसम्भवेनात्मत्वेन तुल्यव्यक्तिकत्वाच्च नेश्व-
रत्वं जातिरित्याह * न च लौकिकेश्वरेत्यादिना * लौकिकेश्वरसा-
धारणेश्वरत्वजातिस्वीकारे च लौकिकेश्वराणां तद्विशिष्टात्माभेदा-
नुपलम्भाभावात्तेषामीश्वराद्भेदो न सिद्ध्येदित्याह * लौकिकेश्वरा-
णामिति * द्वितीयमपवदति * नापि द्व्यणुकादीति * जीवं प्रति
द्व्यणुकादेरतीन्द्रियतया तत्कर्तृत्वस्य तदभिन्नेश्वरे सत्त्वेऽपि अती-
न्द्रियत्वात्तद्विशिष्टाभेदस्य सतोऽपि धर्मादिविशिष्टाभेदवदनुपलम्भो-
पपत्तेर्न ततस्तदभावसिद्धिरित्यर्थः । तृतीयं निराकरोति * नापी-
ति * परमते जीवे सत्यपि नित्यत्वे तस्य प्रत्यक्षत्वायोग्यत्वात्तद्विशि-
ष्टाभेदानुभववत्तदभिन्नेश्वरे सत्यपि नित्यज्ञाने तन्नित्यत्वस्यानुभवा-
योग्यत्वान्नित्यज्ञानवदभेदस्य सतोऽप्यनुपलम्भोपपत्तिरित्यर्थः । चतु-
र्थमपाकरोति * नापि सर्वज्ञत्वमिति * सर्वं वेद्यमित्यादिरूपस्य
शब्दादिजनितसर्वविषयज्ञानमात्रस्य जीवे दर्शनात् तद्वदभेदानुपल-
म्भोऽस्तीत्यर्थः । न च सर्वविषयप्रत्यक्षज्ञानवत्त्वं तदिति वाच्यम् । यो-

त्वं नानुभूयते इति चेन्न, जीवज्ञाने नित्यताभ्रमदशायां
तद्वैशिष्ट्यस्याप्यात्मन्यनुभूयमानत्वात् । ज्ञानार्थयोः स्व-
रूपमात्रं सम्बन्धश्चेत्सर्वं ज्ञानं सर्वविषयमेवेति निश्चय-
दशायां तदनुपलम्भाभावेन भेदग्रहो न स्यात् अस्ति च
तदाऽपि सः । किं च ज्ञानस्याव्याप्यवृत्तित्वात्सर्वज्ञत्वादे-
र्जीवात्मप्रदेशावृत्तित्वेनाप्यनुपलम्भोपपत्तेर्न तदधिकरणे
भेदग्रहः सम्भवति, न हि मूलावच्छेदेनाग्रत्वं नानुभूय-

गिषु तस्याऽप्यनुभवादिति भावः । पञ्चममुत्थापयति *नित्यसर्वज्ञत्वमि-
ति * जीवज्ञानस्याक्तविधया सर्वाविषयत्वे सति परमते 'अविनाशी
वा अरेऽयमात्माऽनुच्छित्तिधर्मा' इत्यादिवचनात्तस्य नित्यत्वभ्रमस-
म्भवाभित्यसर्वज्ञत्वमात्मन्यनुभवतस्तद्वदभेदानुपलम्भोऽसिद्ध इत्य-
र्थः । ननु नित्यसर्वविषयापरोक्षज्ञानवत्त्वमीश्वरत्वमित्याशङ्क्य प-
रमते ज्ञानस्य स्वरूपातिरिक्तविषयसम्बन्धाभावाभिनियामकाभावेन स-
र्वस्य सर्वविषयत्वापत्त्योक्तरीत्या ज्ञाने नित्यत्वभ्रमवतो घटादिज्ञानद-
शायां नित्यसर्वविषयापरोक्षज्ञानवत्त्वस्याप्यनुभवात्तदनुपलम्भासि-
द्धेर्न जीवेशभेदग्रहसिद्धिरित्याह *ज्ञानार्थयोरिति * माऽस्तु तदा भे-
दग्रह इत्याशङ्क्याह * अस्ति चेति * अपि च सर्वगतात्मवादे श-
रीराद्यवच्छिन्नात्मप्रदेशतद्धर्मयोरेव प्रत्यक्षयोग्यत्वाभित्यसर्वज्ञत्वादि-
रूपेश्वरत्वस्य तदवच्छिन्नात्मप्रदेशावृत्तित्वेनाप्यनुपलम्भोऽपपत्तिः ।
न चानित्यात्मविशेषधर्माणामेव प्रदेशवृत्तित्वं लाघवेन विभुविशे-
षगुणमात्रस्यैव तथात्वात्ततश्चात्मनि तदधिकरणाभेदस्य सतोऽप्य-
नुपलम्भसम्भवात् ततस्तद्वेदसिद्धिरित्याह * किं च ज्ञानस्येति *
अत्र दृष्टान्तमाह * न हि मूलोति * मूलप्रदेशोचक्षुः सन्निकर्षात्त-
दवच्छेदेन वृक्षानुभवेऽपि तत्राग्रत्वस्याभावादेवानुपलम्भोपपत्तौ त-
द्विशिष्टवृक्षाभेदानुपलम्भसम्भवात् ततो मूलाग्रयोर्वृक्षभेदसिद्धिः
एवमत्रापि इतरथा तत्रापि भेदः स्यादित्यर्थः । ननु मूलावच्छेदे-
न वृक्षेऽग्रत्वावच्छिन्नवृक्षाभेदानुपलम्भोपि वृक्षमात्राभेदोपलम्भात्तेन

त इति तदुभयाधिकरणभेदप्रमा सम्भवति वृक्षाभेदवदा-
त्माभेदमात्रस्यानुपलम्भाभावात् । तत्रैकवृत्तित्वमनुभूय-
ते यथा न तथाऽत्रेति चेत्तत्संशयदशायामपि योग्यानु-
पलम्भासम्भवेन स्वस्य विभुत्वविशिष्टभेदवत्तद्भेदस्य ग्र-
हासम्भवात् । किं चाहमिहेति परिच्छिन्नतयाऽनुभूयमाने
जीवे भेदोऽनुभूयते नाहमीश्वर इति, न च निरुपाध्या-

रूपेणा न भेद इत्याशङ्क्य जीवेऽपि चिदात्माभेदानुपलम्भाभावात् तद्रू-
पेश्वरभेदसिद्धिरित्याह *वृक्षाभेदवदिति* एतेनात्ममात्राभेदानुप-
लम्भो जीवे परभेदसाधक इति कल्पोऽप्यपास्तो वेदितव्यः । नन्वामू-
लाग्रमेको वृक्ष इति मूलाग्रयोरैकवृक्षसम्बन्धावगमान्मूलावच्छेदेना-
ग्रत्वानुपलम्भमात्रान्न वृक्षभेदसिद्धिः जीवत्वेऽश्वरत्वयोस्तु नैकध-
र्मिसम्बन्धोऽवभासते ततश्च जीवत्वावच्छेदेन सर्वज्ञत्वाद्यनुपलम्भो
बाधकाभावाद्धर्मिभेदसाधक इत्याशङ्कते * तत्रैकवृत्तित्वमिति *
आत्मनो वियदादिर्वाद्भुत्वाद्द्रव्यत्वापरजातिरहितत्वे सति वस्तुतो
जीवात्मपरात्मभेदायोगेन जीवत्वेऽश्वरत्वाधिकरणाभेदनिश्चयोऽस्त्ये-
व उक्तयुक्त्यनवतारदशायामपीश्वरत्वस्य जीवे विभुत्वादिवद-
योग्यत्वाद्नुपलम्भः । किं वाऽन्यधर्मत्वादिति साधकबाधकाभावेन
संशयस्यैवावसरो न तद्धर्मिभेदनिश्चयस्य इतरथाऽऽत्मनि विभुत्वा-
दिवैशिष्ट्यस्य सर्वमूर्तद्रव्यसंयोगसमवायादिरूपस्यानवगमादात्म-
नि तद्विशिष्टाभेदानुपलम्भात्तद्भेदापात इत्याशयेनाह * तत्संशयद-
शायामपीति * तस्माज्जीवेश्वराभेदे योग्यानुपलम्भाभावात्तदभाव-
रूपतद्भेदे न प्रत्यक्षप्रमाणसम्भव इति भावः । एवमयोग्यानुपलब्धि-
मित्येतत्प्रपञ्चस्य सोपाधिकस्थो भेदोऽयमित्येतत्प्रपञ्चायितुमापाततो भेद-
प्रतिभासं स्वीकरोति * किं चाहमिति * जीवात्मा किं स्वरूपेण विभु-
त्वाणुर्मध्यमपरिमाणो वा आद्येऽहमिहैवास्मि सदन इति प्रतिभासमान-
परिच्छेदस्य तस्मिन्स्वाभाविकत्वायोगात्परिच्छिन्नाहङ्कारशयबलात्मन ए-
वाहंप्रत्ययालम्बनतया तत्र परिच्छेदप्रतिभासः औपाधिक उपपादनीयः
एवं चाहमीश्वरो नेत्यहमप्रत्ययावसैयभेदस्योपाधिशबलात्मनिष्ठतया

त्मनः परिच्छेदः सम्भवति अणुत्वे आत्मनः सर्वशरी-
रव्यापिसुखाद्यनुपलम्भप्रसङ्गात् विरुद्धदेशद्वये युगपत्प्र-
यत्नाद्यनुपलम्भप्रसङ्गाच्च, स्वाभाविकमध्यमपरिमाणे चा-
नित्यत्वाद्यापत्तिः अनन्तरपरिमाणे च गगनवन्न सजा-
तीयभेद इत्यात्मैक एव ततो घटाकाशवदौपाधिक एव
परिच्छेद इति तद्वतो भेदोऽप्यौपाधिक इति न तस्य स-
त्यत्वं न वा निरुपाधिकता । अपि चाहङ्कारोऽनात्मा दृ-

तत्प्रतिभासो रक्तोऽयं स्फटिको न शुक्ल इति प्रतिभासवदाभास इत्य-
र्थः । द्वितीयस्त्वनुपपन्न इत्याह *अणुत्व इति* नन्वगवात्मन एकदे-
शस्थत्वेपि तद्गुणानां गन्धादिवच्छरीरादिव्यापितोपपन्नेति चेन्न,
गुणानां गुणिव्यतिरेकेण रूपादिवद्देशान्तरव्यापित्वायोगात् जलावा-
धौष्यवत्साश्रयस्यैव गन्धादेर्देशान्तरव्याप्तिकल्पनादन्यथैकशरीरस-
म्बन्धिकरद्वयेऽप्येकैकाङ्गुलिमात्रे युगपत् प्रयत्नद्वयस्यैकस्मिन्नात्म-
न्यसम्भवात्, न चैकशरीरेऽनेक आत्मानो युगपत् भोक्तारो भवन्ति
ततश्च तत्र युगपत् चलनद्वयमनुभूयमानमनुपपन्नं स्यादित्याह *
विरुद्धदेशेति* तृतीयोऽप्यनुपपन्न इत्याह *स्वाभाविकेति* अनि-
त्यत्वमुत्पत्त्यादिमत्वं ततश्च कृतहानादिरादिपदार्थः । आत्मनः स्वतो-
ऽणुत्वमध्यमपरिमाणत्वनिरासफलमाह * ततो घटाकाशवदिति *
औपाधिकस्यापि सत्यत्वं मन्वानं प्रत्याह * न तस्येति * शङ्कायः-
पिण्डादौ पीतदग्धृत्वादेर्यावद्द्रव्यभाविशुक्लत्वानुष्णात्वादिविरोधेन
सत्यत्वानुपपत्तेः प्रतिबिम्बादिष्वौपाधिकस्य मिथ्यात्वदर्शनाच्चौपाधि-
कभेदस्य न सत्यतेत्यर्थः । तर्ह्यनौपाधिक एवात्मभेदोऽस्त्वित्याशङ्क्य
तस्य परिच्छिन्नोपाधिपरामर्शे सत्येव प्रतिभासान्नास्य स्वाभाविक-
तेत्याह * न वा निरुपाधिकतेति * एवं तावत्परिच्छिन्नाहङ्कारश-
बलात्मन एवाहमप्रत्ययं प्रतिभासात्तत्प्रत्याय्यपरभेद आत्मनि परि-
च्छेदवत्तदुपाधिक एव न स्वाभाविक इत्युक्तम् । ननु बुःखादिध-
र्म्यहङ्कार एवाहमनुभवात्मन स एवात्मा तदनात्मनस्य घटादेर-

श्यत्वादघटवत् । न चाप्रयोजकत्वं, लाघवेन दृश्यत्व-
स्यैवानात्मत्वेन व्याप्तत्वादिति पक्षधर्मताबलादतिरिक्ता-
त्मसिद्धिः । स च सुखादिसाधकः स्वप्रकाशो नित्या-

नात्मत्वनियमात् तस्मिंश्च स्वतः सर्वगते प्रतिभासमानः परिच्छेद
एव शरीरतादात्म्यारोपनिवन्धनस्तदुपाधिकः परभेदस्तु तत्र प्रति-
भासमानः तस्य परस्मादभेदस्यासम्भवात् स्वाभाविक एवेत्याश-
ङ्क्याहङ्कारस्यानात्मत्वं साधयति * अपि चेति * दुःखादिसमस-
त्ताकस्तद्धर्मी प्रतियोगिसमसत्ताकात्मत्वप्रतियोगिकाल्यन्ताभाववान्
चैतन्यविषयत्वात् घटवदिति प्रयोगो विवक्षितः तथा च किमह-
ङ्कारोऽन्तःकरणं तदतिरिक्तो वा, आद्ये सिद्धसाधनं द्वितीये बाध (१)
इत्यादेर्दोषस्यानवकाशः । सिद्धान्ते चिदात्मनि कल्पितात्मत्वप्रतियो-
गिकवास्तवाभावसत्त्वेऽपि तत्प्रतियोगिकतत्समसत्ताकाभावस्य घ-
टादाविवाभावादानात्मत्वाभावः सिद्धः तद्वदहङ्कारेऽप्यर्थान्तरत्ववा-
रणाय प्रतियोगिसमसत्ताकेत्यभावविशेषणम् । नन्वनात्मत्वे न दृ-
श्यत्वं प्रयोजकं किन्तु दर्शनाना(२)श्रयत्वं घटादावनात्मनि नियमेन
दर्शनादतोऽप्रयोजको हेतुरित्याशङ्क्य तस्याभावघटिततया गुरुत्वा-
लाघवेन दृश्यत्वमेव तद्व्याप्यत्वेन प्रयोजकमित्याह * न चाप्रयो-
जकत्वमिति * अहङ्कारस्यानात्मत्वेऽपि कथं तदतिरिक्तात्मसिद्धि-
रित्याशङ्क्यानात्मनि पक्षे दृश्यत्वहेतोरतिरिक्तद्रष्टारं विनाऽनुपपत्तेर-
र्थान्तस्सिद्धिरित्याह * इति पक्षधर्मतेति * नन्वहङ्कारातिरिक्तात्म-
कल्पने गौरवात्तस्यैव स्वद्रष्टृत्वकल्पने लाघवं तदतिरिक्तात्मनि दृ-
श्यत्वे हेतोर्व्याभिचारश्च अदृश्यत्वे वा तदसिद्धिरित्याशङ्क्याह * स
चेति * परेषामपि तावदन्तःकरणातिरिक्तात्मा सम्मतः ततो नालौ-
किकात्मकल्पनागौरवं प्रत्युत तस्य मनसः प्रमाणत्वभङ्गसमये दुः-
खादेः स्वप्नादेश्च साक्षित्वेन प्रमाणयुक्तिभ्यां साधितैकनित्यस्वप्रका-
शानुभवमात्रत्वकल्पनादात्मनानात्वस्याभावालाघवं परमते तु त(३)

(१) प्रमाणान्तरेण यस्य साध्याभावो निश्चितः स बाधः ।

(२) दर्शनाभावाश्रयत्वम् ।

(३) आत्मनोनित्यत्वैकत्वस्वप्रकाशत्वनात्वादि ।

नुभवः प्रागुक्तः स एवेति न दृश्यः तथा चानात्माह-
ङ्कारविशिष्ट एव भिन्नतया प्रतीयत इति नाहमीश्वर
इति प्रत्यक्षं न निरुपाधिकजीवभेदे प्रमाणम् ॥ ८ ॥

अनुमानमपि न जीवपरभेदे प्रमाणम् ।

सिद्धसाध्यत्वतो भेदो व्याप्यत्वासिद्धतो ऽथवा ।

बाधाजडत्वोपाधित्वान्नानुमानस्य गोचरः ॥ ९ ॥

तत्र न तावज्जीवो ब्रह्मधर्मिकभेदप्रतियोगी ब्रह्मप्रति-

त्कल्पनीयमिति गौरवं स्वप्रकाशानुभवात्मनि स्वतः सिद्धे तद्विषयत्व-
रूपदृश्यत्वाभावात् व्यभिचारो न वा तदसिद्धिरिति भावः । यच्चो-
क्तमहङ्कारे परिच्छिन्नदहतादात्म्यारोपादेव परिच्छेदावभास इति
तदप्ययुक्तं, उक्तविध्याऽनात्मनोन्तःकरणरूपाहङ्कारस्योत्पत्त्यादिमतः
सर्वगतत्वे प्रमाणाभावात्तत्र प्रतिभासमानपरिच्छेदस्य स्वाभाविक
त्वोपपत्तेस्तस्य स स्वाभाविको न त्वोपाधिकः आत्मनि तु तदुपा-
धिक एव स प्रतिभासते एवं भेदोऽपि तदुपाधिक एवात्मनि प्रति-
भासते न स्वाभाविक इत्युपसंहरति * तथाचेति * ॥ ८ ॥

एवं तावन्मानाभावादयुक्तेऽप्येति जीवेशभेदे सामान्येन सर्व-
प्रमाणाभावं प्रतिज्ञाय तत्र प्रत्यक्षाभाव आक्षेपसमाधानाभ्यामुपपा-
दितः इदानीमनुमानाभावं प्रपञ्चयितुं वक्ष्यमाणानुमाने दूषणगणं
सङ्गृह्णाति * सिद्धसाध्यत्वत इत्यादिना * भेदो जीवेशभेदो नानुमानस्य
गोचर इत्युक्तेऽर्थेऽर्थानुमानं तत्र न प्रमाणमित्युक्तं तत्र हेतवः सिद्ध-
साध्यत्वादयः तेचानन्तरमेव स्पष्टीकरिष्यन्ते । भेदो नानुमानस्य गो-
चर इत्येतद्विवृणोति * अनुमानमपीति * जीवपरभेदसत्यत्वं किं जीवध-
र्मिकानुमानं प्रम णं, ब्रह्मधर्मिकानुमानं वा, आद्ये ऽपि किं जीवे ब्रह्म-
भेदमात्रं साध्यं ज्ञानाबाध्यत्वविशिष्टो वा पारमार्थिको वा ज्ञोपाधिको
वा तद्भेदः साध्य इति विकल्पानभिप्रेत्याद्यमनूद्य सिद्धसाध्यत्वेन नि-
राकरोति * तत्र न तावदित्यादिना * पद्यत इतिपदं ब्रह्म तदर्थत्वा-
त्तद्वैतत्वात्तद्विषयत्वादिति यावत्, ततश्च जीवस्य ब्रह्माभिन्नत्वे त-

योगिकभेदवान्वा पदार्थत्वादसर्वज्ञत्वादघटवादित्यनुमानं
प्रमाणं सिद्धसाधनत्वात् । न च स्वज्ञानाबाध्यभेदवानिति
साध्यं ज्ञानाबाध्यभेदश्च परमार्थ इति न सिद्धसाधनमिति
वाच्यम् । असत्यस्यापि भेदस्य घटादिज्ञानेनेव जीवज्ञा-
नेनाप्यबाध्यत्वात् । न चात्मज्ञानाबाध्यत्वं तेन विवक्षित-
मिति वाच्यम् । दृष्टान्ते साध्याप्रसिद्धेर्व्याप्यत्वासिद्धेश्च ।
अत एव पारमार्थिकभेदवानिति साध्यं निरस्तम् । न

दनुपपत्तिर्वाधिका पदार्थत्वादित्यस्य ब्रह्मणि न व्यभिचारश्च । अत्र
यद्यपि नियम्यत्वमात्रमव्यभिचारि तथापि तन्नियामकसापेक्षं तेन
विना न पर्यवस्यतीति ब्रह्मनियम्यत्वादित्युक्तमिति द्रष्टव्यम् *सिद्ध-
साधनत्वादिति* जीवब्रह्मणोः परस्परप्रतियोगिकाविद्यकव्यावहारि-
कभेदस्य सिद्धान्तिनाऽपि स्वीकारादित्यर्थः । एतेन जीवस्य ब्रह्मणो
भेदाभावे तन्नियम्यत्वानुपपत्तिरपि प्रत्युक्ता, नियम्यत्वादेः स्वसमान-
सत्ताकनियन्त्रादिभेदसापेक्षत्वात्तस्य च स्वीकारादिति द्वितीयं नि-
राकरोति * न चेति * अस्य वाच्यमित्यनेनान्वयः । स्वज्ञानाबा-
ध्यभेदस्य साध्यत्वेऽपि कथं सिद्धसाधनतापरिहार इत्याशङ्क्य शङ्क-
तैवाह * ज्ञानाबाध्यैति * तत्र किं स्वपदोक्तजीवपदवाच्यकर्त्रादि-
रूपात्मज्ञानाबाध्यत्वं भेदस्य साध्यमुत तदुपलक्षिताखण्डचिदात्म-
ज्ञानाबाध्यत्वं ज्ञानमात्राबाध्यत्वं वा आद्ये व्यावहारिकानिर्वचनीय-
भेदस्यापि संसारिजीवज्ञानाबाध्यत्वेनेष्टतया सिद्धसाधनमित्याह *
असत्यस्यापीति * द्वितीयतृतीयौ तु श्लोकोक्तव्याप्यत्वासिद्धिमव-
तारयन्निराकरोति * नचात्मज्ञानेति * अत्र चेन तृतीयकल्पानरा-
सः समुच्चीयते, सर्थस्य द्वैतस्य जडतया शुद्धचिदात्मनि आविद्यावि-
लसितत्वेन तज्ज्ञानबाध्यत्वस्वीकारात्तज्ज्ञानाबाध्यस्य ज्ञानमात्राबाध्य-
स्य वा भेदस्य क्वाप्यनभ्युपगमात् घटादावपि व्याप्यभावेन व्या-
प्यत्वासिद्धिरित्यर्थः । पारमार्थिकभेदः साध्य इति तृतीयोऽपि व्याप्य-
त्वासिद्धत्वादेवायुक्त इत्याह * अतएवेति * चतुर्थमपवादति * न

चानौपाधिकभेदः साध्यते दृष्टान्तेऽपि तत्सत्त्वात् जीवे
चानौपाधिकभेदसिद्धौ केवलस्यैव भेदः सिध्यतीति स-
त्यभेद इति वाच्यम् । नाहमीश्वर इति भेदस्यौपाधिक-
त्वेनानहङ्कारजीवभेदाननुभवेन च बाधितत्वात् । ननु
ब्रह्म जीवप्रतियोगिकधर्मिज्ञानाबाध्यभेदवत् पदार्थत्वाद-
संसारित्वात् घटवत्, ततश्च भेदस्य ब्रह्मज्ञानाबाध्यत्वे स-

चाऽनौपाधिकेति * अत्रापि न चेत्यस्य वाच्यमित्युत्तरेण सम्बन्धः ।
यत्राभेदः प्रामाणिकस्तत्र भेद औपाधिक इति हि स्थितिः ततश्च घ-
टादिभेदे निरुपाधिकत्वस्योभयसम्मतत्वाद् न साध्याप्रसिद्धिरिति
शङ्कितुरेवाशयमाह * दृष्टान्तेऽपीति * जीवेशभेदस्य निरुपाधिक-
त्वेऽपि घटादिभेदवन्मिथ्यात्वोपपत्तेः सिद्धसाधनतात्राऽपि तदवस्थे-
त्याशङ्क्य तस्यैवाशयमाह * जीवे चेति * अनादेर्जीवेशभेदस्यावि-
द्याद्युपाधिकत्वाभावे सिद्धे तत्त्वज्ञानादविद्यादेर्निवृत्तावपि तत्कार्य-
घटादिभेदवत्तत्तन्निवृत्तेरयोगात्तत्सत्यत्वसिद्धिरित्याशयः । अ-
स्यापि बाध्यत्वे हेतुमाह * नाहमीश्वर इति * अत्र किं नाहमी-
श्वर इत्यनुभूयमानस्य भेदस्य निरुपाधिकत्वं साध्यते उत तदति-
रिक्तस्य, नाद्यः अहम्प्रत्ययस्यानात्माहङ्कारशबलात्मविषयत्वोपपाद-
नात्तत्प्रत्याय्यभेदस्य तदुपाधिकत्वनिश्चयेन तन्निरुपाधित्वस्य बा-
धितत्वात् । न द्वितीयः तस्योपलब्धुं योग्यत्वेऽनुपलम्भविरोधात् त-
स्य तदयोग्यत्वे च हेतोरप्रयोजकत्वं संसारित्वासंसारित्वादिव्यव-
स्थाया औपाधिकदृष्टभेदादप्युपपत्तेरिति भावः । इदानीं ब्रह्मपक्षका-
नुमानं प्रयुञ्जन्सिद्धिसाध्यत्वादिपरिहारं शङ्कते * ननु ब्रह्मेति *
अत्र पदार्थत्वादिति यथाश्रुत एव हेतुः । न च जीवेन व्यभिचारः
तस्यापि जीवान्तरप्रतियोगिकभेदोपगमेन पक्षसमत्वात् । ननु रूपा-
दिधर्मिघटादिज्ञानाबाध्यजीवप्रतियोगिकभेदस्य ब्रह्मणि सिद्धान्ति-
नापि स्वीकारात् सिद्धसाधनमित्याशङ्क्याह * ततश्चेति * धर्मिप-
देन समभिव्याहृतभेदधर्मिण एव विवक्षितत्वात् प्रतिज्ञावचने ब्रह्म-

त्यत्वमिति चेन्न । जीवप्रतियोगिकभेदस्य ब्रह्मणि घ-
टादौ चैकत्वेन स्वधर्मिघटज्ञानाबाध्यतया सिद्धसाधनात् ।
न च यावद्धर्मिज्ञानाबाध्यत्वं भेदविशेषणमिति वाच्यम् ।
दृष्टान्ते तदभावात् । न च स्वज्ञानाबाध्येति विशेषणा-
न्नोक्तदोष इति वाच्यम् । ब्रह्मादिपदवाच्यस्य ब्रह्मणो
यत्किञ्चिद्धर्मविशिष्टत्वेन तज्ज्ञानाबाध्यत्वेऽपि भेदे सत्य-

णस्तद्धर्मित्वावगमात् तद्धर्मिकभेदस्य तज्ज्ञानाबाध्यत्वे तद्वदेव सत्य-
त्वसिद्धिरिति भावः । धर्मिपदेन जीवप्रतियोगिकभेदधर्मिविवक्षा-
यामपि किं यत्किञ्चित्तद्धर्मिज्ञानाबाध्यत्वं तत्र सिषाधयिषितं याव-
त्तद्धर्मिज्ञानाबाध्यत्वं वा ब्रह्मज्ञानाबाध्यत्वं वा, नाद्यः स्वरूपा-
तिरिक्तभेदवादिमते ब्रह्मणि घटादौ च जीवभेदस्यैकत्वात्तद्ध-
र्मिघटज्ञानाबाध्यजीवभेदस्य ब्रह्मणि सिद्धान्तिनाऽपि स्वीकारे-
णात्रापिसिद्धसाध्यत्वादिति दूषयति * न जीवप्रतियोगिकेति *
द्वितीयं निराकरोति * न च यावदिति * दृष्टान्ते तदभावादिति
घटगतजीवभेदस्यापि स्वधर्मिब्रह्मज्ञानाबाध्यत्वस्वीकारेण यावद्धर्मि-
ज्ञानाबाध्यत्वस्यासम्प्रतिपत्तेरत्रापि व्याप्यत्वासिद्धिरित्यर्थः, अतएव
न तृतीयोपीति भावः । ननु ब्रह्म जीवप्रतियोगिकधर्मिज्ञानाबाध्य-
भेदवदिति प्रतिज्ञायां धर्मिपदं त्यक्त्वा तत्स्थाने स्वपदं प्रयुज्यते
तस्य च समभिव्याहृतपरत्वस्य व्युत्पत्तिसिद्धत्वात्प्रतिज्ञायां पक्ष-
परत्वमुदाहरणे तु घटादिपरत्वमिति न सिद्धसाधनं न वा व्याप्य-
त्वासिद्धिरिति नेत्याह * न च स्वज्ञानेति * प्रतिज्ञायां ब्रह्मपद-
समभिव्याहृतस्वपदेन किं ब्रह्मेशादिपदवाच्यमनवाच्छिन्नत्वसर्वज्ञ-
त्वादिविशिष्टं विवक्षितत्वात्तज्ज्ञानाबाध्यत्वं भेदे साध्यते उतात्र ब्र-
ह्मपदेन वेदान्ततात्पर्यगोचरं निर्विशेषं सत्यज्ञानादिरूपं वस्तु लक्ष-
यित्वा तत्समभिव्याहृतस्वपदेनापि तत्परामृश्य तज्ज्ञानाबाध्यत्वं सा-
ध्यते, आद्ये सिद्धसाध्यत्वं तदवस्थं तद्वेदे विशिष्टब्रह्मज्ञानाबाध्य-
त्वस्य सिद्धान्तिनापि स्वीकारादित्याह * ब्रह्मादिपदेति * यत्कि-
ञ्चिद्धर्मविशिष्टत्वेन अपरिच्छिन्नत्वादिविशिष्टत्वेन हेतुना तद्विशि-

त्वासिद्धेः । वेदान्ततात्पर्यगोचरब्रह्मपरत्वे च ब्रह्मशब्दस्य धर्मिग्राहकमानबाधो हेतोरसिद्धिश्च, जडत्वं चोपाधिः तच्चास्वप्रकाशत्वं स्वप्रकाशत्वं चात्मनः श्रुतिन्यायसिद्धिमिति न तदसिद्धिर्न वा साधनव्यापकता । सर्वेषां चोक्तहेतूनामप्रयोजकत्वं, कल्पितभेदेनापि

पृष्ठानावाख्यत्वेऽपीत्यर्थः । द्वितीये तत्त्वमस्यादिवेदान्तानां ब्रह्मादिपदलक्ष्यस्याद्वयानन्दस्य प्रत्यग्बोधात्मजीवाभेदे तात्पर्यस्य समन्वयादिसूत्रैर्निर्द्धारितत्वाद्वाप्यनन्तरं वक्ष्यमाणत्वाद्धर्मिग्राहकवेदान्तबाधितविषयं जीवाद्ब्रह्मणो भेदानुमानमाभास इति सद्ब्रह्मश्लोकोक्तं बाधमवतारयति * वेदान्ततात्पर्येति * किं च पक्षीकृतस्य वेदान्ततात्पर्यगोचरब्रह्मणो निर्विशेषत्वेन तत्र धर्ममात्राभावात् पदार्थत्वादिहेतोरसिद्धिरित्याह * हेतोरिति * किं च घटादेर्जडतया दृश्यत्वेन मिथ्यात्वात्तद्विषयज्ञानस्य घटतद्भेदहेत्वविद्यानिवृत्त्ययोग्यत्वात्तत्र स्वज्ञानावाख्यभेदवत्त्वं जाड्यप्रयुक्तमिति जडत्वमुक्तसाध्यव्यापकं साधनवति स्वप्रकाशात्मनि अभावात्साधनाव्यापकं च ततश्च सोपाधिकत्वादयं हेत्वाभास इत्याशयेन जडत्वोपाधित्वादित्येतदवतारयति * जडत्वं चेति * ननु प्रमेयत्वातिरिक्तजडत्वाभावात्तस्य च केवलान्वयित्वात्साधनव्यापकत्वादिना नोपाधित्वमित्याशङ्काह * तच्चास्वप्रकाशत्वमिति * ननु स्वप्रकाशत्वस्य गगनकमलिनीकल्पत्वात्तदभावात्मकास्वप्रकाशत्वमपि तादृशमेवेति नेत्याह * स्वप्रकाशत्वं चेति * स्वप्रकाशत्वं हि विनैव प्रकाशविषयत्वं स्वमहिम्नैव स्वसत्ताप्रकारकसंशयाद्यगोचरत्वं 'अत्रायं पुरुषः स्वयं ज्योतिरात्मैवास्य ज्योति' 'रन्यदेव तद्विदिता' इत्यादिश्रुत्या सुखमहमस्वाप्समिति परामर्शानुपपत्त्याऽऽत्मन्यवस्थात्रयेऽपि सत्ताप्रकारकसंशयाभावानुपपत्त्या च मनसः प्रमाकरणत्वनिरासार्थमुक्तन्यायेन च सिद्धं, घटादौ तु तदभावरूपं जडत्वं सिद्धमित्यनवद्योऽयमुपाधिरित्यर्थः । जीवगतो ब्रह्मभेदः स्वप्रतियोगिज्ञानावाध्यः अज्ञातसत्ताकत्वे सति भेदत्वात् सप्रतियोगिकत्वाद्वा

निखिललौकिकवैदिकव्यवस्थितव्यवहारोपपत्तेर्वक्ष्यमाण-
श्रुतिर्बाधश्च(१) तस्मान्नानुमानं भेदे प्रमाणम् ॥ ९ ॥

एवं श्रुतिरपि न भेदे प्रमाणम् ।

घटे पटप्रतियोगिकभेदवदित्यादिहेतूनां पूर्वोक्तानां च विपक्षे बाध-
काभावात्सन्दिग्धानैकान्तिकतामप्याह * सर्वेषां चेति * चका-
रोऽनुक्तसमुच्चयार्थः । जीवानां परस्परमीश्वराच्च भेदाभावे स्वर्गनर-
कसंसारित्वादिव्यवस्थानुपपत्तिर्बाधिकेत्याशङ्क्याह * कल्पितेति *
अस्या व्यवस्थाया व्यावहारिकत्वात्तादृशभेदं विनाऽनुपपत्तावपि न
भेदसत्यत्वं विना का चिदनुपपत्तिरस्ति केवलव्यतिरेकाभावादिति
भावः । शुद्धब्रह्मपक्षकानुमानविशेषस्योपजीव्यश्रुतिविरोधः प्रागु-
क्तः सम्प्रति 'नान्योतो द्रष्टा' 'एषते आत्मान्तर्याम्यमृतः' 'तत्त्वमेव
तत्' 'अयमात्मा ब्रह्म' 'तत्त्वमसीत्यादिभि' 'निरपेक्षाभिरुत्तरभा-
वितया प्रबलाभिः श्रुतिभिर्विरोधात्सर्वे हेतवो बाधितविषया इत्याह
* वक्ष्यमाणेति * जीवेशभेदविषयानुमाननिराकरणमुपसंहरति *
तस्मादिति * एवं मानाभावादित्यत्र सङ्गृहीतमनुमानप्रमाणाभावं
प्रपञ्चयागमप्रमाणाभावं प्रपञ्चयितुं जीवपरभेदस्यागमाप्रतिपाद्यत्वे
हेतून्सङ्गृह्णाति * मानान्तरेति * अत्र भेदग्राहिप्रत्यक्षस्य प्रमाण-
त्वं परमतेनानूदितं न तु वस्तुवृत्तेन तत्प्रमाणात्वस्य प्राङ्निरासात्
तथा चानुभवसिद्धत्वादिति तदर्थः । अतएव नाहमीश्वर इति भेदप्र-
तीतिरस्तीति तद्विवरणसमये वक्ष्यति 'ऋतं पिवन्तौ' 'द्वा सुपर्णे' त्या-
दिश्रुतिर्न जीवेशभेदे प्रमाणं अनुपलब्धेऽर्थे तत्प्रमाणमित्यज्ञातेऽर्थे
जैमिन्यादिभिः श्रुतिप्रामाण्यस्य न्यायतो निर्धारितत्वेनान्यतोऽवगते
भेदे तत्प्रामाण्यायोगात् श्रुत्यापि दुःखादिधर्मी संसारीश्वरो नेत्यादि-
रूपेणैव भेदप्रतीतेस्तस्य चौपाधिकत्वेन मिथ्यात्वोपपादनादहङ्कारा-
रिक्तात्मभेदस्य परेषामपि श्रुत्यर्थत्वेनानुपपगमात् श्रुतिजन्यभेद-
ज्ञानस्य स्वर्गापवर्गाख्यप्रयोजनानङ्गतया श्रुतेरध्ययनविधिप्रापितप्रयो-
जनवत्त्वव्याघातात् 'मृत्योः स मृत्युमाप्नोति य इह नानेव पश्यती'
त्यादिना भेदज्ञानाज्जन्ममरणाद्यनर्थस्यैव श्रवणाद्वक्ष्यमाणबाधया

(१) श्रुतिर्बाधका चेति क० पु० पा० ।

मानान्तरप्रसिद्धत्वान्मिथ्यात्वादप्रयोजनात् ।

श्रुत्यन्तरविरोधाच्च न श्रुतिर्भेदगोचरा ॥ १० ॥

अस्ति हि श्रुतिप्रतिसन्धानविरहिरणामपि नाहमी-
श्वर इति भेदप्रतीतिः परं तु स वर्णितरीत्या योग्या-
नुपलब्धेरभावाद्धिम्बप्रतिबिम्बभेदवन्मायिकः साक्षिमा-
त्रसिद्ध इति (१) ब्रूमः ततश्चानुभवसिद्धे न श्रुति-
तात्पर्यं, विनाऽपि प्रमाणाभावप्रयुक्ततदसत्त्वशङ्काया-
(२) व्यावर्त्तितत्वात् । न च श्रुतिजन्यज्ञानमात्रेण तत्तात्प-
र्यमिति नियमः, तात्पर्याभावेपि शब्दशक्त्यादिभिरर्थ-

भेदपरानेकश्रुतिविरोधाच्चेति श्लोकार्थः । मानान्तरप्रसिद्धादित्येत-
द्विवृणोति * अस्तिहीति * तर्हि तत एव भेदः सिद्ध इति मदिष्ट
सिद्धिरित्याशङ्क्याह * परन्तु स इति * भेदे प्रत्यक्षप्रतिपन्नत्वमात्रं
स्वीक्रियते तत्र श्रुतिप्रामाण्यवारणाय न तु तत्र प्रमाणं तदसम्भव-
स्योक्तत्वादनुभवमात्रस्य शुक्तिरजतादिसाधारणत्वात्तन्मात्रात्तस्य न
सत्त्वसिद्धिरित्यर्थः । भेदस्यान्यतः सिद्धावपूर्वत्वाभावाच्च श्रुतिता-
त्पर्यगोचरत्वमित्याह * ततश्चेति * अपूर्वत्वरहिते शब्दतात्प-
र्यं नैत्यत्र न्यायमाह * श्रुतितात्पर्यमिति * येन वाक्येन यत्र
प्रतीत्युत्पादनेन मानाभावप्रयुक्तासत्त्वशङ्का निवर्त्यते तस्य तत्र ता-
त्पर्यमन्यथा तस्य तदर्थत्वायोगात् यत्परः शब्दः स शब्दार्थ इति
न्यायात् । यथा ज्योतिष्टोमादिवाक्यस्य यागादिगतस्वर्गसाधन-
त्वादौ भेदे त्वन्यतो निश्चितेऽसत्त्वशङ्काया एवाभावाच्छ्रुतितात्प-
र्यकल्पनं विफलमित्यर्थः । अर्थप्रतीतिमात्रमेव वाक्यतात्पर्यनि-
यामकं किं न स्यादित्याशङ्क्य तस्यान्यथाप्युपपत्तेर्न तत्कल्पकतेत्या-
ह * न च श्रुतीति * प्रतीतिमात्रस्यार्थे तात्पर्यकल्पकत्वे ऽतिप्र-
सङ्गमप्याह * अन्यथेति * ग्रहं सम्मार्ष्टीत्यत्रोद्देश्यग्रहविशेष-

प्रतीत्युपपत्तेः अन्यथा ग्रहैकत्वादावपि तात्पर्यप्रसङ्गः ।
श्रुतिसिद्धमेव भेदं प्रत्यक्षादिरनुवदतीति विपरीतमेवा-
स्तीति(१)चेन्न । यस्य यत्प्रमाणाधीनासत्वशङ्काव्या-
वृत्तिस्तत्तत्प्रमेयं भेदश्च निरपेक्षानुभवव्याप्तिबलप्रवृ-
त्तानुमानाभ्यामेवासद्वयावृत्ततया सिद्धो न बहुसापे-
क्षविलम्बितश्रुत्येति श्रुतिरनुवादः । न चानुभवाद्यगो-

णतया प्रतिपक्षैकत्वेपि तात्पर्ये तत्र ग्रहमात्रस्योद्देश्यत्वसम्भवेपि
तद्विशिष्टस्योद्देश्यत्वकल्पनायां गौरवात्तस्य पृथगुद्देश्यता स्यात् ग्रहं
संमार्ष्टि तन्मैकमिति, ततश्च प्रत्युद्देश्यं वाक्यपरिसमासेर्विध्यावृत्ति-
रूपवाक्यभेदः स्यादिति शब्दावगते तत्र तत्तात्पर्यकल्पनमयुक्तं त-
वापत्तेदित्यर्थः । नन्वेवमपि भेदस्य प्रत्यक्षादिप्रवृत्तेः प्रागपूर्वतया
निरपेक्षश्रुतिप्रमेयत्वाच्छ्रुतेस्तत्र तात्पर्योपपत्तिरिति शङ्कते * श्रु-
तिसिद्धमेवेति * प्रत्यक्षादेरपि निरपेक्षतया प्रथमप्रवृत्तिसम्भवा-
च्छ्रुतिसिद्धभेदानुवादित्वनियमस्तावदयुक्त इत्याह * नेति *
तर्हि कस्य चित्प्रथमप्रवृत्ता श्रुतिर्भेदे प्रमाणमित्याशङ्क्य तस्या निय-
मेनोत्तरभावित्वेन भेदस्य तत्प्रमेयत्वं निराकर्तुं प्रमेयत्वनियामकं
तावदाह * यस्येति * प्रमाणाभावादिदमसदिति शङ्क्य यस्य येन प्र-
माणेन व्यावर्त्यते तत्तत्प्रमेयमित्यर्थः । श्रुतेर्वाक्यार्थविषये मानान्त-
रानपेक्षत्वेपि पदपदार्थव्युत्पत्तिसापेक्षत्वात्तस्याश्च प्रत्यक्षानुमानसा-
पेक्षत्वात्तयोः पूर्वं प्रवृत्तिरवश्यमभ्युपेया ततश्चात्मभेदविषययोरपि
प्रत्यक्षानुमानयोर्निरूपितरूपयोः स्वसामग्रीतः प्रथमप्रवृत्तेः श्रुत्यभि-
क्षेपिविव तदभिक्षेपव्यावश्यकत्वात्तत एवात्मभेदासत्त्वशङ्कानिवृत्ते-
स्तत्सिद्धभेदानुवादित्वात् श्रुतिरतत्परेत्याह * भेदश्चेत्यादिना * ननु
प्रत्यक्षसिद्ध आत्मभेदो व्यावहारिकोऽस्तु, वास्तवस्तु तज्ज्ञेदोऽपूर्वः
श्रुतिगम्यो भवत्वित्याशङ्क्य श्रुतेरनुवादत्वनिराकरणायैवमपूर्वार्थ-
कल्पने वेदे सर्वत्र मानान्तरसिद्धविशिष्टार्थानुवादभङ्गप्रसङ्गेन भे-

(१) वास्तविति ख० पु० पा० ।

चरतात्विकभेदः श्रुतिगोचर इति वाच्यम् । जीवे भेदद्वयस्य बाधितत्वात् । नचास्यैव तात्विकत्वं श्रुत्यर्थ इति वाच्यम् । पामराणामपि तत्तात्विकबुद्धेः सत्त्वात् परं तु साऽधिष्ठानचैतन्यनिष्ठेत्यस्माभिरुच्यते त्वया तु भेदस्यैवेति किं श्रुत्या । न च श्रुतिबलाद(१)स्माभिर्भेदप्रत्यक्षस्य तात्विकविषयत्वं कल्पितमिति न श्रुतिवैयर्थ्यमिति

दान्तरस्य बाधितत्वान्मेवमित्याशयेनाह * न चानुभवाद्यगोचर इत्यादिना * तर्हि प्रत्यक्षादिसिद्धभेदानुवादेन तस्य तदसिद्धं वास्तवत्वं श्रुत्या प्रतिपाद्यते इत्याशङ्कातिप्राकृतानामपि बाधानुदयेनोत्सर्गतस्तत्सत्यत्वस्यापि सिद्धेर्मेवमित्याह * न चास्यैवेति * भेदे पामराणामपि तात्विकत्वबुद्धिस्वीकारे परस्येष्टापत्तिमाशङ्क्याह * परन्त्विति * सा तात्विकबुद्धिः अधिष्ठानचैतन्यनिष्ठा वस्तुनस्तत्तात्विकत्वविषयेत्यर्थः । अनिदमि रजतादाविदन्ताप्रतिभासवद्वस्तुतः सद्बुधिलक्षणोपि भेदे सदधिष्ठानतादात्म्यादेव घटादाविव सत्त्वबुद्धिः स्मृतो भेदादिसत्तायाः श्रुत्यादिबाधितत्वादिति सिद्धान्तिभिः स्वीक्रियते परं तु सा स्वत एव तत्सत्तागोचरेति, नचैतावता तस्य तात्विकत्वसिद्धिः न वा तस्यापूर्वत्वं येन श्रुतिप्रमेयता स्यादिति भावः । ननु भेदप्रत्यक्षस्य तात्विकातात्विकसाधारणविषयस्य स्मृतिवाक्यस्यैव श्रुतिमुपजीव्य तात्विकविषयत्वरूपं प्रामाण्यं परैः कल्प्यते ततश्च स्मृतिसमानविषयश्रुतेरिव प्रत्यक्षसिद्धभेदविषयश्रुतेरपि नानुवादित्वेनाप्रामाण्यमित्याशङ्क्याह * न च श्रुतिबलादित्यादिना * स्मृतिवाक्यस्य हि पौरुषेयतया मूलप्रमाणापेक्षत्वात्तदर्थस्यालौकिकतया श्रुतिरेव तन्मूलमिति तदपेक्षं तत्प्रामाण्यमिति युक्तं, प्रत्यक्षादेस्तु श्रुतेरिव स्वार्थप्रवृत्तमानान्तरनिरपेक्षत्वान्न तदपेक्षं तत्त्वावेदनप्रामाण्यं किन्तु स्वतोऽर्थक्रियाकारित्वाद्भेदवदिति परेषामभ्युपगमात्तद्विरुद्धं भेदप्रत्यक्षस्य श्रुत्यपेक्षया तत्त्वा-

वाच्यम् । श्रुतेरिव प्रत्यक्षादीनामपि परस्य स्वतः प्रमा-
णत्वात् यावद्वच्यवहारं घटादिवद्वाधाभावाच्च । अत एव सि-
द्धान्त्यभिमतस्य (१) मिथ्यात्वं श्रुतिर्बाधत इति निरस्त-
म् । परस्य श्रुति (२) प्रामाण्यप्रत्यक्षेणैव तत्सिद्धेः अन्य-
थाऽद्वैतवाक्यानां प्रत्यक्षादिबाधोपन्यासस्तवासङ्गत एव
स्यात् तस्मान्न प्रत्यक्षादिसिद्धे श्रुतेस्तात्पर्यम् । किं
चाहमर्थे प्रतीयमानभेदस्योक्तरीत्या सोपाधिकतया मि-
थ्यात्वेन न तत्र तत्त्वावेदकश्रुतित्वात्पर्यम् । न च सो-

वेदकत्वाभिधानमिति भेदश्रुतेः स्मृतिमूलश्रुतिवन्न प्रामाण्यसिद्धि-
रित्यर्थः । भेदसत्यत्वस्य प्रत्यक्षादिसिद्धत्वेऽपि तस्यानादिवादिप-
रम्परापरिकल्पितस्य प्रतिपन्नोपाधौ बाध्यत्वरूपमिथ्यात्वस्यासङ्गा-
दिप्राप्तासत्त्वस्येवाभावोऽपूर्वः श्रुतित्वात्पर्यगम्य इति कस्य चित्क-
ल्पमामपवदति * अत एवेति * एतद्विवृणोति * परस्येति * भेद-
स्य तात्त्विकत्वं नाम बाधायोग्यत्वं तथा च तद्बाहकत्वेनाभ्युपेतप्र-
त्यक्षादिनैव बाध्यत्वरूपमिथ्यात्वस्य निषेधसिद्धिः परमते श्रुतेरिव
प्रत्यक्षादेरपि तत्त्वावेदकत्वास्ततश्च न तस्याप्यपूर्वतेत्यर्थः । परस्य प्र-
त्यक्षादिना द्वैतसत्यत्वसिद्ध्यनभ्युपगमे बाधकमाह * अन्यथेति *
भेदस्यापूर्वत्वाभावाच्छ्रुतिर्न तत्परेत्युपसंहरति * तस्मादिति *
सिद्धे भेदे इति शेषः । इदानीं मिथ्यात्वादिति श्लोकोक्तहंतुं प्र-
पञ्चयति * किं चाहमर्थे इति * उक्तरीत्येति * परिच्छिन्ना-
हङ्कारम्परामर्शे सत्येवात्मनि भेदप्रतीतेस्तत्परिच्छेदवद्भेदोऽप्यौ-
पाधिकत्वान्मिथ्येत्युक्तयुक्त्यर्थः । सोपाधिकस्याप्यात्मभेदस्य वा-
स्तवत्वमङ्गीकुर्वाणमेकदेशिनं प्रत्याह * न च सोपाधिकम-
पीति * घटाकाशादिगतभेदचलनादेर्दर्पणामुखादिगतश्यामत्वादे-

(१) भिमतमिथ्यात्व मिति ख० पु० पा० ।

MPL (Ssry) श्रुतिसमानप्रामाण्येति ख० पु० पा० । bps.org (ISRT)

पाधिकमपि किं चित्सत्यं, अर्थक्रियाप्रयोजकत्वलक्षण-
सत्यत्वस्य मिथ्यात्वाविरोधिनः श्रुत्यर्थत्वायोगात् ।
अनुपहिताभिन्ने तस्मिन्नबाध्यतद्भेदासम्भवात् भेदज्ञा-
नादनवद्यपुमर्थाभावेन तस्य तत्परश्रुतिजन्यत्वायोगाच्च,
प्रत्युतो 'दरमन्तरं कुरुतेऽथ तस्य भयं भवति' 'मृत्योः
समृत्युमाप्नोति य इह नानेव पश्यतीति' भेदज्ञानस्या-

रौपाधिकस्य नियमेन मिथ्यात्वस्य सर्वजनीनत्वात्क चिदपि तस्य
सत्यता न घटत इत्यर्थः । नन्वात्मभेदस्य लौकिकवैदिकव्यवस्थि-
तव्यवहारप्रयोजकतयाऽर्थक्रियाहेतुत्वात्तल्लक्षणत्वाच्च सत्यस्य कथं
मिथ्यात्वमित्याशङ्क्याह * अर्थक्रियेति * न तावदर्थक्रियाकारित्वमे-
व सत्त्वं चरमकार्यस्य तदभावेनासत्त्वापत्त्या पूर्वपूर्वस्याप्यसत्त्वेन
सर्वशून्यत्वापातादर्थक्रियातोऽप्यवच्छिन्नार्थक्रियाऽभावेन तस्या अ-
प्यसत्त्वापातात्, नाप्यर्थक्रियायोग्यत्वं सत्त्वं परमते नित्यपरिमाणे
तस्याऽप्यभावेनासत्त्वापातात् । नापि तत्सत्त्वव्याप्तं स्वप्रादावि-
ध मायिकत्वेपि मायामयार्थक्रियाहेतुत्वोपपत्तौ व्याप्यभावात् स्व-
प्रादिवैधर्म्यं च जाग्रदृशायां मायिकत्वेऽप्यविद्यतिरिक्तदोषाज-
न्यतया सति प्रमातर्यबाध्यत्वादेवोपपद्यते ततश्च नैतावता सर्वा-
बाध्यस्वरूपसत्त्वसिद्धिरिति भावः । किं चोपहितोऽनुपहितादीश्व-
रादत्यन्तभिन्नः भिन्नाभिन्नो वा, आद्ये भेदस्यौपाधिकत्वकल्पनावै-
यर्थ्यं, द्वितीयस्त्वसम्भवादयुक्त इति तस्य ततोऽत्यन्ताभेद एव वाच्य
इति कथं तद्भेदस्य वास्तवत्वमित्याह * अनुपहितेति * अप्रयोज-
नादित्येतद्विबुणोति * भेदज्ञानादिति * अध्ययनविध्युपात्तवेदान्ता-
नां फलपर्यवसायित्वमावश्यकं ततश्च स्वर्गादेः क्षयादिदोषग्रस्ततया
मुमुक्षुभिलषितत्वायोगात् प्रत्यक्षादिजन्यभेदज्ञानादपि तदुपपत्तेश्च
नौपनिषदाभेदज्ञानस्य तत्प्रयोजनं, मोक्षस्य तु 'तमेव विदित्वाऽति-
मृत्युमेती' त्यात्ममात्रज्ञानाधीनत्वश्रवणात्सोऽपि न तत्फलमित्यभि-
प्रेत्य भेदज्ञानादनवद्येत्युक्तम् । न केवलं भेदज्ञानादर्थभावः अनर्थश्च
ततः भूयते ततोपि श्रुतिर्न तत्परेत्याह * प्रत्युतोति * एतास्मिन्ना-

नर्थहेतुत्वं श्रूयते ' अथ येऽन्यथाऽतोविदुरन्यराजानस्ते-
ऽक्षय्यलोका भवन्ति ' 'अथ योन्यां देवतामुपास्ते अन्यो
ऽसावन्योऽहमस्मीति न स वेद यथा पशु' रित्यादिना भेद-
स्य निन्दितत्वाच्च न तत्र श्रुतितात्पर्यम् । ' नान्योऽतोस्ति
द्रष्टा नान्योऽतोस्ति श्रोता नात्र का चन मिदाऽस्ती-
त्यादिना' वाक्येनानधिगताबाधितप्रयोजनवद्भेदाभावस्य

रामनि उक्त अपि अरं अल्पं अन्तरं ईषदपि भेदं यः कुरुते भेदाभेदम-
पि जानाति तस्य जन्मादि भयं भवति इह आत्मनि नानेव मिथ्या-
भूतं नाना वस्तु सत्यत्वेन यः पश्यति स मृत्योर्मरणानन्तरं पुनः पुनः
जन्ममरणं प्राप्नोतीत्यर्थः । भेददर्शनिन्दया भेदस्य श्रुत्या निन्दित-
त्वादपि न तस्यास्तत्र तात्पर्यमित्याह * अथ इति * ' आत्मैवेदं
सर्वं ' मित्यद्वैतात्मानमुपसंहृत्य ' सवा एष एवं पश्य ' इत्यादिना
तज्ज्ञानाग्निरतिशयानन्दावाप्तिरूपममृतत्वमुक्त्वा 'अथ येऽन्यथाऽतो
विदु' रित्यादिना भेददर्शिनो निन्दति अत उक्तरूपाद्वैतादन्यथा भेदे-
न भूमानं ये विदुस्तेऽन्यराजानः अन्यो राजा स्वामी येषां तेऽन्य-
राजानोऽस्वतन्त्रा इति यावत् ते भिन्नदेवतोपासनादिना क्षयिष्णुलो-
का भवन्ति इत्यर्थः । 'तमेवैकं जानथ आत्मानमन्या वाचो विमुञ्चथे'
त्यनात्मज्ञाननिषेधश्च शब्दार्थः । एवं मानान्तरप्रसिद्धत्वादित्यादि-
हेतूनामसिद्धि युक्तितो निरस्य श्रुताथार्पित्यापि तां निराकुर्वन् श्रु-
त्यन्तरविरोधादित्येतद्विवृणोति * नान्योऽतोऽस्तीति * अतोऽन्तर्या-
मिणोऽन्यो द्रष्टा नास्तीत्यादिनिषेधानां पारमार्थिकद्रष्टृस्वरूपवि-
षयत्वायोगात्तद्विशेषणान्यत्वनिषेधपरत्वं तद्वाक्यानां गम्यते तस्या-
ज्ञातत्वे सत्यत्वे वा प्रयोजनवत्त्वे वा निषेधायोगादर्थान्तस्य ज्ञातत्व-
मिथ्यात्वाप्रयोजनत्वानि सिद्धान्ताति तदुपोद्बलितनिषेधश्रुतिविरो-
धाद्भेदश्रुतिरन्यपरतया नेतव्या इति भावः । ननु ' नान्योऽतो-
स्ति द्रष्टेति ' श्रुतिर्द्रष्टृपदेनेश्वरं परामृश्य तस्यैवान्तर्यामि-
णः सफायाद्भेदं प्रतिषधतीति न तस्या जीवेशभेदश्रुतिविरोधितेत्या-

प्रतिपादितत्वाच्च न भेदः सत्यो न वा श्रुत्यर्थः । न चेदं वाक्यमीश्वरस्यैव भेदं प्रतिषेधतीति वाच्यम् । द्रष्टृसामान्यभेदस्यैव प्रतिषिद्धत्वात् श्रोत्रादिभेदनिषेधस्य प्रसिद्धजीवं विहायान्यत्रासम्भवाच्च, भेदं प्रतिषिध्यै 'ष त आत्मान्तर्याम्यमृत' इत्यभेदप्रतिपादनाच्च, ईश्वरनानात्वस्याप्रसक्तत्वाच्च न निषेधः । किं च 'द्वा सुपर्णेति' न जीवेश्वरभेदपरम् । तथा हि तद्धि 'तयोरन्यः पिप्पलं स्वाद्वत्ती' त्यहङ्कारतादात्म्यविशिष्टजीवमनूच्या 'नश्नन्नन्यो अ-

शब्दश्च द्रष्टृपदेन चेतसामान्यवाचिना जीवस्याप्युपासत्त्वेनावधारणायोगाच्चेतनमात्रभेदनिषेधपरेयमिति तावदाह * न चेदमिति * घस्तुतस्तु 'नान्योतोस्ति श्रोता नान्योतोस्ति मन्तेत्यादिना श्रोत्रादिजन्यज्ञानवत एव ततो भेदप्रतिषेधादीश्वरस्य शरीरोन्द्रियादिरहितस्य तद्वत्तायोगाज्जीवस्यैवान्तर्यामिणः ईश्वराद्भेदनिषेधपरोऽयं सन्दर्भ इत्याह * श्रोत्रादीति * अपि चानन्तरवाक्ये प्रष्टुरुद्दालकस्य जीवस्यान्तर्याम्यात्मा स्वरूपमिति जीवेश्वरभेदमभिधाया तोऽन्यदार्त्तमित्यन्तर्याम्यतिरिक्तस्य नश्वरत्वाभिधानाज्जीवेशभेद एव तत्र निषेध्य इत्याह * भेदं प्रतिषिज्येति * किं चात्मैकत्वाभाववादिमते ऽपि धर्मिग्राहकमानेनेश्वरस्यान्तर्यामिरूपेणैव सिद्धत्वात्तद्भेदस्याप्रसक्तस्य निषेधोऽनुपपन्न इत्याह * ईश्वरनानात्वस्येति * एवं पूर्वोक्तं हतुभ्यः सर्वासां भेदश्रुतीनां सामान्यतस्तत्परत्वं निरस्य प्रत्येकमपि तन्निराकरोति * किं च द्वसुपर्णेति * वाक्यमिति शेषः । अस्यान्यपरतां दर्शयन् भेदे तात्पर्याभावमुपपादयति * तथा हीत्यादिना * अहङ्कारेण तादात्म्यं यस्य स चासौ जीवश्चेति तथोक्तः । अयं हि मन्त्रो जीवस्य पराभिन्नस्यैव बुद्धिविशिष्टरूपेण क-

भि चाकशीतीति' तमेव ततो निष्कृष्याभोक्तृतयादर्शयति
विशिष्टानुवादश्च निष्कृष्टाहङ्कारस्य तस्याप्यभोक्तृत्वं प्र-
तिपादयितुमेव, तथासत्यनुभवविरोधः परिहृतः स्याद-
न्यथा ' कस्मिन्नु भगवो विज्ञाते सर्वमिदं विज्ञात '
मित्युपक्रमस्य ' अन्या वाचो विमुञ्चथेति' भेदवाङ्-
निषेधस्य ' ब्रह्मैवेदमिति ' पूर्ववाक्यस्य ' ब्रह्म वेद ब्रह्मै-

लिपतभेदस्य भोक्तृत्वमनूद्य तस्यैव तदविशिष्टरूपेणान्यस्य सत-
स्तदभावं प्रतिपादयति इतरथा 'ऽनीशया शोचति मुह्यमानः' ' निर-
ञ्जनः परमं साम्यमुपैती ' त्यादिवाक्यशेषविरोधापातात् । न च
साम्यमुपैतीति मुक्तौ भेदस्य सूचितत्वात्तस्य सत्यत्वमिति वाच्य-
म् । परमसाम्यस्याभेद एव पर्यवसानादन्यथा ' न तत्समश्चा-
भ्यधिकश्च हस्यते ' ' न त्वत्समोऽस्त्यभ्यधिकः कुतोऽन्य '
इत्यादिवचनविरोधात् । अपि चायं मन्त्रः पैङ्गिरहस्यब्राह्मणे-
न ' तयोरन्यः पिप्पलं स्वाद्वत्तीति सत्त्वं अनश्नन्नन्योऽभि चाकशी-
तीत्यनश्नन्नन्योऽभि पश्यति ज्ञप्तावेतौ सत्त्वक्षेत्रज्ञौ तदेतत्सत्त्वं येन
स्वप्नं पश्यति अथ योऽयं शरीर उपद्रष्टा स क्षेत्रज्ञ ' इत्यादिना चि-
त्स्वभावो जीवो जडस्वभावबुद्धितादात्म्यापन्नः सत्त्वशब्दवाच्य स-
त्त्वुपाधिकभेदेन शुद्धचिदात्मनो भिन्नो भोक्तृत्वादिविकारमनुभवति
केवलजडस्य भोक्तृत्वायोगात् केवलस्तु तद्रहितः शुद्धबोधात्मना-
ऽमितः प्रकाशत इति बुद्धिकृतभेदाद्यनुवादेन शुद्धजीवस्वरूपपरत-
या व्याख्यात इति नास्य जीवेशभेदपरतेति भावः । शुद्धजीवस्व-
रूपे प्रतिपादयिषिते तयोरन्य इति विशिष्टे भोक्तृत्वानुवादः किमर्थं
इति वीक्षायामाह * विशिष्टानुवादश्चेति * अनुभूयमानभोक्तृत्व-
स्य शबलात्मधर्मत्वेऽवगते केवले तन्निषेधः शक्यो वक्तुमनश्नन्नन्य
इति, इतरथाऽनन्यथासिद्धानुभवविरोधेन तन्निषेधायोगात् तदर्थमेव
तदनुवाद इत्यर्थः । आथर्वणगतस्यास्य मन्त्रस्य जीवेशभेदपरत्वे-
तद्रूपोपक्रमादिविरोधश्च स्यादित्याह * अन्यथेति * कस्मिन् हि भग-

व भवति ' इत्युपसंहारस्य च बाधः स्यात्, 'तयोरन्यः
पिप्पलं स्वाद्वत्तीति सत्त्वं अनश्नन्नन्योऽभि चाकशीती-
त्यनश्नन्नन्यो अभि पश्यति ज्ञ ' इत्यादिवाक्यविरोधश्च
स्यात् । नापि 'सोऽश्रुते सर्वान्कामान्तसहेति' मुक्तौ भे-
दश्रवणात्तस्य तात्त्विकत्वम् । ब्रह्मरूपेण युगपत्सर्वान-
न्दानुभवस्यैव तदर्थत्वान्मुक्तौ तदितरभोगस्यासम्भवात्

घ इति 'चाक्यमात्मैव सर्वस्य स्वरूपमित्येतत्परं अन्यथा तज्ज्ञानात्स-
र्वतत्त्वज्ञानोपन्यासायोगात्ततश्चेदं भेदविरोध्येव अन्येषां तद्विरोधित्वं
स्पष्टमेव *भेदवाङ्मिषेधस्येति* तमेवैकं जानथ आत्मानमित्यद्विती-
यात्मन एव ज्ञातव्यत्वाभिधानात् ततोऽन्या भेदविषया वाचो हेया
इति प्रतीतेः भेदे विवक्षिते तद्विरोधः स्यादित्यर्थः । पूर्ववाक्यस्य-
द्वा सुपणेत्यस्मात्पूर्ववाक्यस्येत्यर्थः । श्रुत्यन्तरगतस्याप्यस्य भेदपर-
त्वे पूर्वोक्तपैङ्गिब्राह्मणाविरोधो दुष्परिहर इत्याह * तयोरन्य इ-
त्यादिना * एवं ऋतं पिबन्ता ' वित्यत्रापि पिबदपिबतोरौपाधिक
एव भेदोऽनुद्यत 'आत्मेन्द्रियमनोयुक्तं भोक्तेत्याहुर्मनीषिण ' इति
तत्रैवोपाधिशबलस्य भोक्तृत्वाभिधानानात् ' एकस्तथा सर्वभूता-
न्तरात्मा रूपं रूपं प्रतिरूपो बभूवेति ' प्रतिबिम्बादिभावेन भे-
दस्याप्यौपाधिकत्वाभिधानादिति द्रष्टव्यम् । ननु तैत्तिरीयकश्रुतौ
विदुषो मुक्तौ ब्रह्मणा सहभावश्रवणात्तस्य भेदं विनाऽनुपपत्ते-
स्तस्य च सत्यत्वं विना मुक्तिकालीनत्वानुपपत्तेः सत्य-
भेदसिद्धिरिति नेत्याह * नापि सोऽश्रुत इति * अत्र स विद्वान्
ब्रह्मणा सह सर्वान्विषयानाप्नोतीत्यर्थो न सम्भवति ' ब्रह्म
वेद ब्रह्मैव भवति ' 'यत्र त्वस्य सर्वमस्मैवाभूत् तत्केन कं प-
श्ये ' दित्यादिबहुश्रुतिविरोधात्, सहयोगे ब्रह्मणेति तृती-
यास्वीकारे 'सहयुक्तेऽग्रधाने' इति पाणिनीयवचनाद्भोगे तत्सा-
हित्यस्वीकारप्रसङ्गाच्च ब्रह्मणो भोगाग्राधान्ययोरापत्तेश्च तस्माद्ब्र-
ह्मणेति तृतीयेत्यभावे ततश्च तदावरकाविद्यानिवृत्तौ तदाव गतो

अन्यथा 'सह युक्ते ऽप्रधान' इति ब्रह्मणो गुणत्व-
भोगयोः प्रसङ्गात् तदुक्तं स्कान्दे 'सोऽश्नुते सकला-
न्कामानक्रमेण सुरर्षभाः । विदितब्रह्मरूपेण जीवन्मुक्तो
न संशय' इति । नापि जीवब्रह्मणोर्द्रष्टृद्रष्टव्यभावादि-
श्रुतिर्भेदविषया तस्याः कल्पितभेदेनैवोपपत्तेः तत्तात्प-
र्यगोचरब्रह्मणः सत्यत्वेन तत्प्रामाण्योपपत्तेः । नचाभेद-
श्रुतिरेव कल्पिताभेदविषयेति वाच्यम् । अनुभूयमानभेदवि-

विद्वांस्तदन्तर्भूतान् सर्वान्कामान् मानुषानन्दादारभ्योत्तरोत्तरशत-
गुणितान् ब्रह्मानन्दावसानान्सह युगपदनुभवतीत्येवैतदर्थो ग्राह्य-
इत्याह * ब्रह्मरूपेणेत्यादिना * किं चांक्तार्थपरतया श्रुतिरियं ब्रह्म-
गीतायां ब्रह्मणा देवान्प्रति व्याख्याता ततो नात्र विवदितव्यमित्याह
* तदुक्तमिति * नन्वात्मा द्रष्टव्यः 'य आत्मानमन्तरो यमयती'
त्यादिश्रुतिभिर्जीवपरयोर्दर्शनादौ कर्तृकर्मभावस्य, नियमनादौ तु क-
र्मकर्तृभावस्य चाभिधानात्तस्य च तात्त्विकभेदं विनाऽनुपपत्तेस्त-
त्सिद्धिरित्याशङ्क्य न तत्पराभेदश्रुतिविरोधाद्भेदस्य वास्तवत्वानुप-
पत्तेरतत्परश्रुतिप्रतीतकर्मकन्तृत्वादिभावस्य च व्यावहारिकभेदेनै-
वोपपत्तेरित्याह * नापि जीवेति * कर्तृकर्मभावादिपरत्वाभावे-
ऽन्यस्याप्यर्थस्याभावाच्छ्रुतेरप्रामाण्यापात इत्याशङ्क्य ब्रह्मप्रतिपा-
दकवाक्यैकवाक्यतया तत्परत्वात् प्रामाण्योपपत्तिरित्याह * तत्ता-
त्पर्येति * नन्वभेदश्रुतिविरोधाद्भेदश्रुतिः कल्पितविषयेति कथं वै-
परीत्यमेव किं न स्यादिति नेत्याह * न चाभेदेति * कल्पितत्वं ह्य-
भेदस्यानिर्वचनीयत्वं तच्च तस्य प्रातिभासिकत्वेन व्यावहारिकत्वेन
चा स्यात्तत्र नोभयमपि घटने भेदप्रतिभासविरोधेनाभेदप्रतिभासा-
सम्भवात् तदधीनव्यवहाराभावाच्चेत्याह * अनुभूयमानेति * श्रु-
त्यनभिज्ञानाभेदप्रतिभासाभावेपि तदभिज्ञानां तत्प्रतिभासात्तत्प्रा-

रोधेन प्रातीतिकस्य व्यावहारिकस्यवाऽभेदस्यासम्भवात्,
 श्रुतिपरिचयहीनानामभेदज्ञानाभावेन तदेकवेद्यस्य मि-
 थ्यात्वे तदप्रामाण्यप्रसङ्गात्। श्रुतेस्तत्र न तात्पर्यमिति चेत्।
 न अज्ञाते पुमर्थसाधने तस्मिन्तात्पर्यस्यावश्यकत्वात्।
 न चान्यपराऽभेदश्रुतिरूपासनापरा वा ऽस्त्विति वाच्यम्।
 श्रुतपरित्यागाश्रुतकल्पनाप्रज्ञात् एकविज्ञानात्सर्वविज्ञान
 वाचारम्भणमृदादिदृष्टान्तपरमात्मपवेशादिभिरभेदोपपाद-
 नवैयर्थ्यात् अभेदोपक्रमादिभिस्तत्प्रतिपादनं च न स्यात्,
 तस्मान्निरवकाशत्वात्तत्परत्वाच्चाद्वैतश्रुतिर्बलवती। अतए-

तिभासिकत्वमित्याशङ्क्य किं श्रुतिस्तत्परा उत नेति विकल्प्याद्ये चे-
 त्यत्रन्दनादिवाक्यवत्तदप्रामाण्यापात इत्याह * श्रुतिपरिचयेति *
 ज्ञानाभावेनेत्येतदनन्तरं श्रुतिपरिचयवतामपीति शेषः। द्वितीयं श-
 ङ्कुने * श्रुतेरिति * अभेदे तात्पर्यलिङ्गस्यापूर्वत्वादेः सत्वात्तद-
 भावो न युक्त इत्याह * न अज्ञातेति * भेदश्रुतिविरोधाद्भेदश्रु-
 तिर्जीवे ब्रह्मसादृश्यपरा तदुपास्तिपरा वाऽस्त्वित्याशङ्क्य तस्या व्या-
 वहारिकभेदानुवादित्वेनाविरोधस्याक्तत्वादिच्छामात्रेणाभेदश्रुतेरन्य-
 परत्वकल्पनायां श्रुतहान्यादिदोषापात इत्यभिप्रेत्याह * न चान्य-
 परत्यादिना * न केवलमभेदश्रुतेरन्यपरत्वे श्रुतहान्याद्यापत्तिः किं
 तु तदार्थवादोपपत्तिश्रुतीनामुपक्रमापसंहारपरामर्शफलश्रुतीनां च
 वैयर्थ्यापात इत्याह * एकविज्ञानादित्यादिना * 'येनाश्रुतं श्रुतं भव-
 ति' 'वाचारम्भणं विकारो नामधेयं' 'अनेन जीवेनात्मनाऽनुप्र-
 विश्य' त्यादिभिरभेदोपपादनादित्यर्थः। प्रवेशादिभिरित्यादिपदेन
 प्रविष्टस्य दर्शनश्रवणादिव्यवहारो गृह्यते। अभेदश्रुतः कल्पिताभे-
 दविषयत्वान्यपरत्वनिरसनफलमाह * तस्मादिति * सत्यमभेदं
 विनोक्तरीत्यार्थान्तरासम्भवान्निरवकाशत्वं ततश्च भेदश्रुतेर्बलवत्या-
 स्ताद्वैरोधान्न भेदे प्रामाण्यमिति भावः। एवं भेदसत्यत्वे श्रुतिप्रामाण्यं

वार्थापत्तिरपि न भेदे प्रमाणं सत्यभेदं विनाऽनुपपन्नार्थाभा-
वात् भेदे जीवादीश्वरस्यानात्मत्वापत्तिश्च अहमनुभवेऽप्र-
काशमानस्य घटादिवदनात्मत्वात् । परमतेऽप्यात्मत्वस्य

निरस्यार्थापत्तिमपि निराकरोति * अत एवेति * एतद्विबुधोति
* सत्यभेदमिति * ' यत्र वा अन्यदिव स्यात्तत्रान्योऽन्यत्पश्ये '
दित्यादिश्रुतपर्यालोचनया सत्यपि वास्तवाभेदेऽनिर्वचनीयव्याव-
हारिकभेदादेव तादृशाखिललौकिकवैदिकव्यवहारोपपत्तेराश्रयणीय-
त्वादार्थापत्तेरनुत्थानाद्भेदसत्यत्वे न तत्प्रमाणमित्यर्थः । एवं वास्त-
वभेदाभावेऽनुपपत्त्यभावमुक्त्वा जीवात्परमात्मानः स्वतो भेदे तस्या-
त्मत्वानुपपत्तिरिति बाधकमाह * भेदे जीवादिति * जीवा-
द्भेदेऽसतीत्यर्थः । किं भेदिमते लोकप्रसिद्धानुराधेनाहमनुभवालम्बन-
योग्यत्वमात्मत्वमुत ज्ञानाश्रयत्वं जातिविशेषो वा आद्ये मनोजन्या-
नुभवे कदापीश्वरस्याप्रकाशमानस्य तदालम्बनत्वयोग्यत्वाभावाद्-
नात्मत्वापान इत्याह * अहमनुभव इति * अप्रकाशमानस्येति
छेदः । नचेश्वरस्य स्वकीयाहमनुभवे प्रकाशमानत्वसम्भवात्तदभा-
वाऽसिद्ध इति वाच्यं । तस्य दुःखादिधर्महङ्कारागोचरतया क्लृप्तस्य
तद्रहिते परमेश्वरेऽसम्भवात् तत्र तत्रेश्वरप्रयुक्ताहंशब्दस्य निरह-
ङ्कारस्वरूपमात्रपरतया वक्ष्यमाणत्वेन तादृशानुभवे प्रमाणाभावाच्च
भावः । एतेन द्वितीयोऽपि कल्पो निरस्तो वेदितव्यः अहमनुभवागो-
चरस्य घटादिवत् ज्ञानाश्रयत्वायोगात् । किं च स्वप्रकाशज्ञानस्य त-
त्स्वरूपत्वेन तदाश्रयत्वाभावादवृत्तेश्च तस्मिन्नसम्भवाद्वाधत्वेन ज्ञान-
स्यैवात्मपदाभिलष्यत्वेन तत्र तद्व्यवहारोपपत्तेरन्यथा दुःखाद्याश्र-
यत्वमेवात्मत्वं किं न स्यादिति, तृतीयोऽपीश्वरस्यात्मत्वानुपपत्तिमा-
ह * परमतेपीति * परैर्हानुगनप्रत्ययालम्बनतया कार्यतावच्छेद-
कतया वा कारणतावच्छेदकतया वा जातिः स्वीक्रियते इति आ-
त्मत्वे चाद्यद्वयासम्भवाच्चतुर्थ एव वाच्यः तत्र चात्मत्वस्य दुःखा-
दिसमवायिकारणमात्रवृत्तित्वे सा सम्भवति अवच्छेदकस्यावच्छे-
दकानधिकवृत्तित्वनियमात्तस्य तदसमवायिनि तदस्येश्वरे वृत्त्ययोगा-

सुखसमवायिकारणतावच्छेदकस्य तदनधिकरणे वृत्त्ययो-
गात्। एवं जीवा अपि न भिद्यन्ते तथाहि ध्वंसाप्रतियोगिदे-

त् । न च जीवत्वमेव दुःखादिसमवायितावच्छेदकं तस्य चेश्वरे-
ऽनुपपत्तिरिष्टैव आत्मत्वं तु तत्रापि जीवसाधारणात्मपदप्रवृत्तिनि-
मित्ततयोपेयमिति वाच्यम् । जीवत्वस्य दुःखादिमत्वरूपोपाधित्वे
गौरवादसम्भवाच्च तदवच्छेदकत्वायोगात् जातिविशेषरूपस्य त-
स्यानुपदमेव जीवभेदानरासेन निरसिष्यमाणत्वात् अपरिच्छिन्न-
चिद्रूपत्वस्यैवोभयत्रात्मपदप्रवृत्तिनिमित्तत्वाच्च न जीवेशानुगतात्म-
त्वजातिसिद्धिरिति भावः । जीवेशभेदे प्राग्योग्यानुपलम्भनिरासा-
देव षष्ठप्रमाणमपि न तस्य सत्वसाधकमिति सिद्धम् । एवं प्रमा-
णाभावाज्जीवेशभेदे तात्त्विकत्वाभावमुपपाद्य जीवानां कथमेकेन ब्र-
ह्मणाऽभेद इत्याशङ्क्य तद्भेदस्याप्यवास्तवत्वं प्राक्प्रतिज्ञातमुपपादयि-
तुमुपक्रमते * एवं जीवा इति * परस्परमिति शेषः । जीवानां पर-
स्परभेदाभावेऽनुभवविरोध इत्याशङ्क्याहमसौ नेत्याद्याकारेणाहङ्का-
राद्युपाधिकानिर्वचनीयो भेदोऽनुभवगोचरो, निरुपाधिकवास्तवस्तु
भेदो निरस्यत इत्यभिप्रेत्य निरुपाधिकभेदाभावं तावदनुमानेन सा-
धयति * ध्वंसाप्रतियोगीति * अत्र ध्वंसाप्रतियोगी यो देवदत्ताह-
मनुभवविषयभूतो विशेष्यः स पक्षः तस्य भौतिकदेहाद्यतिरिक्तो यो
यज्ञदत्ताहमनुभवविशेष्यस्तत्प्रतियोगिको निरुपाधिको भेदो घटादौ
प्रसिद्धः पक्षेपि परैः स्वीकृतस्तद्राहित्यं साध्यं, सिद्धान्ते देहादेरप्य-
हमनुभवविशेष्यत्वात्तत्र बाधवारणाय ध्वंसाप्रतियोगीति पक्षविशे-
षणम् । यज्ञदत्ताहमनुभवविशेष्ये तदीयात्मनि सिद्धसाधनतावार-
णाय पक्षे देवदत्तपदं प्रयुक्तम् । घटे घटत्वमित्यादिपरोपेतदेवदत्तानु-
भवविशेष्ये घटत्वादौ बाधवारणायहमनुभवेत्युक्तम् । तद्विषयमात्र-
स्य पक्षत्वेऽहन्त्वस्यापि तद्विषयत्वेन तत्र बाधः स्यात्तन्निवारणायह-
मनुभवविशेष्य इत्युक्तम् । देवदत्तात्मनि यज्ञदत्ताहमनुभवविशेष्यत-
दीयदेहेन्द्रियादिप्रतियोगिकनिरुपाधिकभेदस्वीकारात्तद्राहित्यसाधने
बाधः स्यात्तद्वारणाय साध्यं भौतिकातिरिक्तेत्युक्तम् । देवदत्ताह-
मनुभवविशेष्ये तदीयात्मप्रतियोगिकनिरुपाधिकभेदस्य परमतेऽपि

वदत्ताहमनुभविशेष्यो न भौतिकातिरिक्तयज्ञदत्ताहमनुभ-
वविशेष्यप्रतियोगिकानौपाधिकभेदवान् कार्यकारणा(१)

तत्राभावात्सिद्धसाधनतावारणाय यज्ञदत्तेति विशेषणम् । यज्ञदत्तानु-
भवविशेष्यघटादिप्रतियोगिकनिरुपाधिकभेदस्य पक्षे सत्त्वात्तद-
भावसाधने बाधः स्यात्तद्वारणाय साद्व्यप्यहमनुभवेत्युक्तम् । (२) आ-
त्मत्वस्यापि तद्विषयत्वात्तत्प्रतियोगिकभेदाभावसाधने बाधः स्यात्त-
द्वारणायहमनुभवविशेष्येत्युक्तम् । तद्विशेष्ययज्ञदत्तात्मप्रतियोगि-
कसोपाधिकभेदस्य पक्षे स्वीकारात्तन्निषेधे बाधः तद्वारणायानौपा-
धिकेत्युक्तम् । तत्र हेतुद्वयमाह * कार्यकारणोति * स्थूलसूक्ष्म-
शरीरे कार्यकारणपदार्थः । सिद्धान्ते शरीरेन्द्रियादेषु व्यभिचारवा-
रणाय तद्व्यतिरिक्तत्वाविशेषणम् । घटादावात्मत्वे च तद्वारणायह-
मनुभवविशेष्यत्वादित्युक्तम् । द्वितीयहेतौ पक्षदृष्टान्तयोरसिद्धिसाध-
नवैकल्यपरिहाराय स्वावृत्तीति विशेषणम् । नन्वेवमपि तयोः स्वावृ-
त्तिपरोक्षज्ञानविषयत्वादीश्वरज्ञानविषयत्वाच्च स दोषस्तदवस्थ एव । न
च स्वावृत्तिलौकिकप्रत्यक्षाविषयत्वादिति विवक्षितमिति वाच्यम् ।
तथा सति परमते नित्यातीन्द्रियेषु सिद्धान्ते बाहङ्कारे व्यभिचारा-
पत्तेरिति चेत् न । ज्ञानपदेन प्रकृताहमनुभवस्य विवक्षितत्वात् तथा
चाहमाकारानुभवविषयत्वे सति स्वावृत्त्यहमनुभवाविषयत्वादिति
हेतुर्विवक्षितः । तत्र धर्मादौ व्यभिचारवारणायहमाकारानुभववि-
षयत्वे सतीत्युक्तम् । तत्र यद्यप्यहं धर्मात्माकारानुभवोस्ति तथाप्य-
हमाकारांशविषयत्वाभावाच्च व्यभिचारः । ज्ञाने च विषयभेदप्रयु-
क्तांशभेदः परैरप्युपेत्य तावन्मात्रस्य भेदादौ व्यभिचारवारणाय
स्वावृत्त्यहमनुभवाविषयत्वादित्युक्तम् । तत्रानुभवाविषयत्वस्याहमनु-
भवाविषयत्वस्य च पक्षदृष्टान्तयोरप्रसिद्धिवारणेन व्याप्तिग्रहोपयो-
गाय स्वावृत्तीत्युक्तम् । न च सिद्धान्तेऽहङ्कारेण व्यभिचारः तन्मते त-
स्याहमाकारवृत्तिविषयत्ववत् स्वावृत्त्यहमाकारसाक्षिरूपानुभववि-
षयत्वस्वीकारेण तत्र हेत्वभावादित्यादि द्रष्टव्यम् । नन्वहङ्काराद्यक-

(१) देहादा विति खपुपा० ।

(२) व्यतिरिक्तेति खपु० पा० ।

तिरिक्तत्वे सत्यहमनुभवविशेष्यत्वात्स्वावृत्तिज्ञानाविषय-
त्वाद्वा यज्ञदत्त (१) वत्, व्याप्तिग्रहोपयुक्तत्वाच्च स्वा-
वृत्तीति न व्यर्थम् । सर्वेषामप्यास्तिकानां सङ्घातद्वया-
तिरिक्त आत्मा सिद्ध इति न पक्षहेत्वसिद्धिः वृत्तिर-
प्यात्माध्यस्तैवात्मविषयेति न सिद्धान्ते द्वितीयहेत्वसि-
द्धिरपि । न च यज्ञदत्तसुखाद्यभावानधिकरणत्वं तदी-

र्तृकं शरीराजन्यत्वादित्यत्र शरीरपदवदत्रापि स्वावृत्तिपदमसिद्धि-
मात्रवारकत्वाद्व्यर्थमिति नेत्याह * व्याप्तिग्रहेति * हेत्वप्रसिद्धि-
निवारणेन यद्विशेषणं व्याप्तिग्रहोपयोगि तद्धेतुविशेषणं परैरप्युपा-
दीयते शरीरपदं तु नैवं यथा चक्षुस्तैजसं रूपादिपञ्चसु रूपस्यैवा-
भिव्यञ्जकत्वादालोकवदित्यत्र रूपादिष्विति विशेषणं तथेदमपीति
न व्यर्थमित्यर्थः । ननु ध्वंसाप्रतियोगित्वं कार्यकारणातिरिक्तत्वं चा-
त्मनः सुगतानां लोकायतानां चासम्मतं ततश्च पक्षहेत्वारसिद्धिरि-
त्याशङ्क्य तद्व्यतिरिक्तपरीक्षकान् प्रत्येवायं प्रयोग इति नोक्तदोष
इत्याह * सर्वेषामिति * ननु सिद्धान्तेऽहमाकारवृत्तेरन्तःकरणफ-
रिणामत्वेन तदेकवृत्तत्वात्तद्विषयस्यात्मनः स्वावृत्त्यहमनुभवविष-
यत्वात्तद्विषयत्वरूपो हेतुरसिद्ध इत्याशङ्क्यान्तःकरणधर्माणां तद-
वच्छिन्नात्मन्यध्यासात्तदवच्छिन्नात्मनोऽपि वृत्त्यधिष्ठानतया तद-
श्रयत्वस्वीकारात्तस्याऽपि स्ववृत्त्यहमनुभवगोचरत्वमेव । न च तस्य
स्वावृत्तिस्वरूपानुभवगोचरत्वमिति वाच्यम् । स्वस्य स्वविषयत्वा-
योगादित्यभिप्रेत्य न स्वमतेपि हेत्वसिद्धिरित्याह * वृत्तिरपीति *
तथापि यज्ञदत्तसुखाद्यभावानधिकरणत्वादिना सोपाधिकत्वाद्धेतु-
द्वयं व्याप्यत्वमिद्धमित्याशङ्कोपाधिं निराकरोति * न च यज्ञद-
त्तेति * यस्मिन् यज्ञदत्तात्मनि स्वप्रतियोगिकभेदराहित्यं तत्र त-
त्सुखाद्यभावानधिकरणत्वतस्तुखाद्यधिकरणत्वयोः सत्वात्साध्यव्या-

यसुखाद्यधिकरणत्वं वोपाधिः, सुप्तिकालीने तच्छरीरान-
वच्छिन्ने च तस्मिन्साध्याव्यापकत्वात् यदवच्छेदेन
साध्यं तदवच्छेदेनोपाध्यनङ्गीकारे पक्षे साध्यसत्वेऽप्यवि-
विरोधात् । न च देवदत्तसुखाद्यनधिकरणत्वमुपाधिः
घटादावपि सत्वात् सुखादेरव्याप्यवृत्तिस्वभावतया पक्षे

पकत्वं साधनवति देवदत्तात्मन्यभावात्साधनाव्यापकतेति तयोस्त-
त्रोपाधितेति न च वाच्यं । तत्र हेतुमाह *सुषुप्तीति* यज्ञदत्तस्वा-
पकालीने तदात्मन्युक्तसाध्यवत्यपि तदीयसुखप्रागभावाद्यधिकरण
उक्तोपाध्योरभावात् साध्याव्यापकत्वं यज्ञदत्तसुखाभावानधिकरण-
त्वमित्यत्राभावपदेनात्यन्ताभावविवक्षायां यज्ञदत्तशरीरानवच्छिन्ने
तदात्मनि तदीयसुखात्यन्ताभावसत्वात्तदनधिकरणत्वसुखाधिकर-
णत्वयोरभावात्तत्र साध्याव्यापकत्वं दुर्वारमित्यर्थः । ननु साध्यव-
ति यज्ञदत्तात्ममात्रे उक्तोपाध्योरभावेपि तच्छरीरावच्छिन्नात्मनि
सत्वात्तयोः साध्यव्यापकत्वमित्याशङ्क्याह *यदवच्छेदेनेति* ए-
कावच्छेदेन हि साध्योपाध्योः साहचर्यं वाच्यं इतरथा साध्यस्या-
वच्छेदभेदेनाप्युपाध्यभावेन साहचर्यस्वीकारे साध्यवति पक्षेऽ-
वच्छेदभेदेनापि तदभावोपपत्तौ तत्रोपाध्यभावेन साध्याभावानुमा-
नायोगादुपाधेर्दूषकता न स्यादित्यर्थः । तर्हि यज्ञदत्तात्ममात्रे सा-
ध्यव्यापकं देवदत्तसुखाद्यनधिकरणत्वं तत्रोपाधिरित्याशङ्क्याह *
न च देवदत्तेति* किं साध्यसमव्याप्तिकोयमुपाधिः विषमव्याप्ति-
को वा, नाद्यः साध्याभाववत्यपि घटादावस्य सत्वेन समव्याप्त्यभा-
वादित्युक्त्वा द्वितीये आह *सुखादेरिति* देवदत्तसुखानधिकरण-
त्वं नाम किं तदधिकरणभिन्नत्वं तदभावाधिकरणत्वं वा, नाद्यः य-
ज्ञदत्तात्मनि तदसम्प्रतिपत्तेः द्वितीये देवदत्तात्मा यज्ञदत्तात्मनो भि-
द्यन्तं देवदत्तसुखाभावाभाववत्वात् व्यतिरेकेण यज्ञदत्तात्मवदिति
प्रतिपक्षोन्नायकत्वं वक्तव्यं तत्रास्य हेतोरवच्छेदभेदेन स्वाभावसा-
मानाधिकरण्यस्य देवदत्तसुखाभाववद्यज्ञदत्तात्माभेदेपि सम्भवा-
दप्रयोजकत्वमिति न प्रतिपक्षतेत्यभिप्रेत्याह *सुखादेरिति* पर-

साध्ये सत्यपि तदुपपत्तेश्च । न च ब्रह्मणि वि-
ष्णुमित्रादौ च व्यभिचारः पक्षसमत्वात् ब्रह्मणि प्रथम-
हेतोरभावाच्च अन्वयव्यतिरेकाभ्यामहमित्यनुभवस्याह-
ङ्कारविषयतया क्लृप्तस्यानहङ्कारे तस्मिन्नयोगात् । न च
ब्रह्मण्यहङ्कारे किञ्चित्प्रमाणमस्ति क्वचित्त्स्मिन्स्तच्छ-
ब्दप्रयोगस्य लाक्षणिकत्वात्, नापि बाधः प्रत्यक्षतो नौ-

मते ब्रह्मणो जिवान्तरस्य च यज्ञदत्तात्मभिन्नस्य स्वस्वाहमनुभवगो-
चरत्वात्तत्र हेतुद्वयस्य व्यभिचार इत्याशङ्काह * न च ब्रह्मणीति *
तत्रापि साध्यस्य सन्दिग्धतया पक्षतुल्यत्वात्ततश्च पक्ष इव पक्षतु-
ल्येऽपि न व्यभिचार इत्यर्थः । एतेनास्य विरुद्धत्वमपि निरस्तं विप-
क्षावृत्तत्वादेव पक्षविपक्षमात्रवृत्तित्वरूपविरुद्धत्वस्याप्यसम्भवात् ।
किं च दुःखादिधर्म्यहङ्कारस्य स्वतोऽहमनुभवविषयत्वं तत्तादात्म्या-
दात्मनस्तद्विषयत्वमिति तद्रहिते ब्रह्मणि तद्विषयत्वरूपहेतोरभावान्न
व्यभिचार इत्याह * ब्रह्मणीति * द्वितीयहेतोरपि यथाश्रुतस्य वि-
वक्षितस्य च ब्रह्मण्यभावात्प्रथमेति प्रदर्शनार्थमिति द्रष्टव्यं । ननु ला-
घवाच्चेतनमात्रस्याहमनुभवविषयत्वादब्रह्मणि तदभावोऽसिद्ध इत्या-
शङ्काह * अन्वयव्यतिरेकाभ्यामिति * जाग्रत्स्वप्नोरहङ्कारं सत्य-
हमित्याकारानुभवदर्शनात्सुषुप्तौ तल्लये तददर्शनादहङ्कारस्याहम-
नुभवविषयत्वमावश्यकं तस्य च परमप्रमासपदादिस्वभावप्रत्यगात्म-
तयाऽनुभवादहङ्कारतादात्म्यापन्नप्रत्यगात्मनोऽपि तद्विषयत्वं तद्विषय-
कमित्यहङ्काररहिते ब्रह्मणि तद्विषयत्वं न सम्भवतीत्यर्थः । ब्रह्मण्यन-
हङ्कारत्वमसिद्धमित्याशङ्काह * न च ब्रह्मणीति * न तावज्जीवानां
ब्रह्माहङ्कारे किं चित्प्रमाणमस्ति परक्याहङ्कारस्य परं प्रत्यक्ष-
त्वात् ब्रह्मण्यहङ्कारसाधकलिङ्गाद्यभावाच्च, प्रत्युत अनहङ्क-
र्त्तयितव्येनैव च तस्य लिङ्गं अनामरूपं निरहं प्रपद्यते इत्यादि-
वचनात्तदभावनिश्चयाद्ब्रह्मण्यहङ्कारो नास्तीत्यर्थः । नापि 'अह-
मात्मा गुडाकेश' 'अहमादिश्च मध्यं चे' 'त्यादौ परमेश्व-
रप्रयुक्ताहशब्दानुमिततदीयप्रत्यक्षं तदहङ्कारे प्रमाणमिति युक्तं उ-

पाधिकात्मभेदाप्रतीतेः । नापि तस्मिन्कि चिह्निलिङ्गमस्ति,
सुखाद्यनुसन्धानानुसन्धानव्यवस्थाया अनुपदमेव वक्ष्य-
माणत्वात्।नापिश्रुतिबाधः अन्तःकरणाद्यविशिष्टात्मभेद-
स्य श्रुतौ क्वाप्यदर्शनाह्वन्धमुक्तव्यवस्था कर्मण्यधिका-
रानधिकारादिव्यवस्था चान्तःकरणादिविशिष्टभेदेनाप्यु-
पपद्यत इति न बाधिका । ननुदेवदत्तात्मा यज्ञदत्तात्मप्रति-
योगिकानौपाधिकभेदवान् तद्दुःखाननुसन्धातृत्वात् स-
म्मतवत् अन्यथा हेतूच्छित्तिः।न चौपाधिकभेदे(१)प्युपप-

क्तविधया तत्र मुख्यार्थासम्भवान्मायाशबलब्रह्मस्वरूपमेवाहङ्कार-
कारणं तेन लक्षणाया बोध्यत इत्याशयेनाह * कचिदिति * एवमु-
क्तहेत्वोरनैकान्तिकतां निरस्य कालातीततां निराकरोति *नापीति*
किमत्र प्रत्यक्षं बाधकमनुमानं वाऽर्थापत्तिर्वाऽऽगमो वा तदनुपपत्ति-
र्वेति विकल्प्य क्रमेण निराकरोति * प्रत्यक्षत इत्यादिना न बाधिके-
त्यन्तेन * देवदत्तो यज्ञदत्तो नेत्याद्याकारेण शरीराद्युपाधिकभेद-
स्यैव प्रतीतेर्न निरुपाधिकस्तद्भेदः प्रत्यक्षगोचर इत्यर्थः । * नापि
लिङ्गमिति * निष्कृष्टाहङ्कारे निर्विशेषात्मनि लिङ्गस्यासम्भवात्
सम्भावितस्याप्यनन्तरमेव प्रतिपक्षनिरासावसरे निरसिष्यमाण-
त्वाच्चेति भावः । अर्थापत्तिनिरासाय सुखादीत्याद्युक्तं तत्र प्रथममौ-
पाधिकभेदेनैवेति प्रयोक्तव्यं अस्य सत्प्रतिपक्षतां निराकर्तुं प्रथमं
प्रतिपक्षानुमानं शङ्कते * नन्विति * तस्य यज्ञदत्तस्य यद्दुःखं
तत्स्मरणशून्यत्वादिति हेत्वर्थः । न च यज्ञदत्तदुःखविषयपरोक्षज्ञान-
वतो देवदत्तस्य तत्स्मरणसम्भवादसिद्धोहेतुरिति वाच्यम्। तद्दुः-
खविषयपरोक्षज्ञानशून्यस्यैव पक्षत्वेनोक्तदोषाभावादिति भावः । ननु
तस्य तदनुभवाभावादेवास्मरणं न भेदादित्यप्रयोजकत्वमित्याश-

त्तरप्रयोजकता, उपाधिभेदातिरिक्तौपाधिकभेदस्याननुभवात् असम्भवाच्चेति चेन्नौपाधिकभेदाभावे कस्य तर्ह्यनुस-

ङ्गाभेदे तदनुभवस्याप्यावश्यकतया तत्स्मरणापत्तिरिति बाधकमाह * अन्यथेति * स्वताऽभेदेऽप्यन्तःकरणाद्युपाधिकभेदादन्यस्य संतोऽन्यदुःखानुभवितृन्वौपपत्तरप्रयोजकता तदवस्थेत्याशङ्काह * न चौपाधिकेति * किमुपाधिगतभेद एवान्यत्रात्मनि प्रतीतेरौपाधिक इत्युच्यते तदातिरिक्तभेदो वा, आद्ये तत्र देवदत्तयज्ञदत्तात्मभेदाभावादनुसन्धानादिव्यवस्थाऽनुपपन्नेत्यभिप्रेत्य द्वितीय आह * उपाधिभेदेति * घटाकाशादौ जलचन्द्रादौ चौपाधिकभेदानुभवस्य 'सविशेषणे हि विधिनिषेधाविति' न्यायेनोपाधिभेदविषयतयाऽन्यथासिद्धेस्तदातिरिक्ताकाशादिभेदे मानाभावादात्मन्यपि तदभावः सिद्ध इति न तदधीनानुसन्धानादिव्यवस्थेत्यर्थः । किं च किं भेदस्यौपाधिकत्वमुपाधिजन्यत्वं तज्ज्ञाप्यत्वं तदधीनसम्बन्धवत्त्वं वा, नाद्यः भेदस्यानादित्वात्तदानीमपि स एवायमिति प्रत्यभिज्ञाप्रामिताभेदे सति तद्वेदासम्भवाच्च, द्वितीये भेदज्ञानस्य प्रमात्वे तद्विषयसत्यभेदस्यात्मन्यावश्यकत्वान्मदिष्टसिद्धिः, तवाप्याकाशादौ तत्प्रसङ्गश्च, तस्य भ्रमत्वे च भ्रमविषयभेदस्याऽऽत्मन्यभावात्तदधीनव्यवस्थाया असम्भवादन्यथा तस्य भ्रान्तित्वायोगात्, न तृतीयः भेदे स्वरूपातिरिक्तसम्बन्धासम्भवात्तस्य चानादित्वेनोपाङ्गधीनत्वायोगात् तस्मादौपाधिको भेदो न सम्भवतीत्याशयेनाह * असम्भवाच्चेति * एवमनुसन्धानादिव्यवस्थानुपपत्त्या पूर्ववादिना प्रतिपक्षहेतोरप्रयोजकत्वे निरस्ते सिद्धान्ती तावदनुसन्धानादेरात्मधर्मत्वमुपेत्य सोपाधिकभेदेनाप्युक्तव्यवस्थोपपत्तरप्रयोजकत्वं तदवस्थामितं प्रतिपक्षानुमानं दूषयति * नेति * औपाधिकभेद एवासम्भवित्युक्तमित्याशङ्का नात्विकस्य तस्यासम्भवेऽप्यनिरूपितरूपः सोऽप्युपेयः अन्यथा त्वदीयव्यवस्थाया एवासम्भवात्तदनुपपत्तेर्दूरापेतत्वादित्याह * औपाधिकेति * अनुसन्धातृत्वतदभावयोर्व्यवस्था नाम परस्परभिन्नाधिकरणकत्वं तत्त्वात्मैक्यवादिनोऽसम्प्रतिपक्षमिति देहाद्यतिरिक्तात्ममात्रस्य सर्वदुःखानुसन्धानापादनमिष्टमित्यर्थः । देवदत्तादिशरीरभे-

न्धानमापाद्यते सिद्धान्ते देवदत्तयज्ञदत्तात्माभेदेन यज्ञ-
दत्तानुभवस्यैव तदीयत्वात्, न च देहस्यानुसन्धातृत्वम-
स्ति। देवदेत्तात्मशरीरेणापि तज्ज्ञानात्प्रवर्ततेति चेन्न । त-
च्छरीरप्रवृत्तौ हि तदवच्छिन्नात्मप्रदेशसमवायि ज्ञानं का-
रणं मृतशरीरे प्रवृत्त्यदर्शनात्। न च यज्ञदत्तशरीरावच्छिन्नं
ज्ञानं देवदत्तशरीरावच्छिन्नात्मप्रदेशवृत्ति, न वा परमते
ज्ञानं व्याप्यवृत्ति । न च मृतशरीरे मनःसंयोगविरहान्न
प्रयत्नादिकमिति वाच्यम् । प्रेतशरीरावच्छिन्ने तस्मिंस्तस्य

देन व्यवस्था किं न स्यादित्याशङ्क्याचेतनस्य तस्य स्मर्तृत्वाद्यभावा-
त्तदुपाधिकात्मभेदाभावे शिरःपादादिवत्तस्य तद्व्यवस्थायामप्रयो-
जकतेत्याह * न च देहस्येति * ऐकात्म्यमतेपि प्रवृत्तिसाङ्कर्याभा-
वसिद्धये तद्धेतुप्रयत्नादेरप्यसाङ्कर्यरूपा व्यवस्थाऽऽख्येया ततश्च त-
दधिकरणात्मभेदसिद्धिरितरथा यज्ञदत्तशरीरोत्पन्नज्ञानादिना देवद-
त्तशरीरेपि प्रवृत्तिः स्यादिति शङ्कते * देवदत्तेति * प्रवर्ततेति * य-
ज्ञदत्तज्ञानगोचर इति शेषः । किं परमते ज्ञानादिकमव्याप्यवृत्ति व्या-
प्यवृत्ति वा, आद्ये ऐकात्म्येपि यज्ञदत्तशरीरावच्छिन्नात्मप्रदेशसम-
वायिज्ञानस्य परमते इव तत्रैव प्रयत्नजनकत्वात् प्रयत्नवदात्मसंयोग-
कारणिका क्रिया यज्ञदत्तशरीर एव जायते देवदत्तशरीरावच्छिन्नात्म-
प्रदेशे तु तज्ज्ञानदेरभावादेव तत्कारणकप्रवृत्तेरप्यभावोपपत्तावा-
त्मभेदो न कल्प्य इत्याह * न तच्छरीरेति * विपक्षे बाधकमाह *
मृतशरीर इति * एवं सति मरणानन्तरमेव प्रेतशरीरं प्राप्तस्य तत्र-
त्यज्ञानादिना मृतशरीरप्रवृत्त्याद्यापत्तिर्न तथा दृश्यत इत्यर्थः ।
न द्वितीयः अपसिद्धान्तापत्तेरित्याह * न वा परमते इति * ज्ञान-
स्य व्याप्यवृत्तित्वेऽपि मृतशरीरवदात्मनि मनः संयोगाख्यकारणा-
भावादेव तत्र प्रयत्नाद्यभावो न ज्ञानाभावादित्याशङ्क्याह * न च मृ-
तेति * किं मृतशरीरवदात्मभावे मनःसंयोगाभावः उत तदव-

सत्त्वात् यज्ञदत्तज्ञानजनकमनःसंयोगादेर्देवदत्तशरीरेऽप्य-
भावात्, तस्य च मनःसंयोगस्य स्वजन्यज्ञानगोचर एव
प्रवर्त्तकत्वात्, ज्ञानस्य स्वजनकमनसाऽसन्निकृष्टशरीरा-
न्तरावच्छिन्नात्मधर्मागोचरत्वात्। अत एव बालादिशरीर-
भेदेऽपि यथाऽनुसन्धानं तथा देवदत्तयज्ञदत्तयोरपि स्या-
दिति प्रत्युक्तम्। येन मनसा यदनुभूतं तेनैव तत्स्मरणमि-

च्छिन्नात्मप्रदेशे नाद्य इत्याह * प्रेतेति * द्वितीये तद्वदेव यज्ञदत्त-
देहोपहितात्मवृत्तिज्ञानजनकमनः संयोगस्य देवदत्तदेहोपहितात्म-
न्यभावात्तत्र यज्ञदत्तस्य न प्रवृत्त्यादिप्राप्तिरित्याह * यज्ञदत्तेति * दे-
वदत्तशरीरावच्छिन्नात्मनि यज्ञदत्तज्ञानजनकमनःसंयोगाभावेऽप्य-
न्यमनःसंयोगस्य सत्त्वात्तत एव यज्ञदत्तज्ञानगोचरे देवदत्तस्य प्र-
वृत्तिः स्यादित्याशङ्क्याह * तस्य चेति * देवदत्तादिदेहावच्छिन्ना-
त्ममनः संयोगस्येत्यर्थः। मनःसंयोगस्य स्वजन्यज्ञानद्वारा तद्गोचर
एव प्रवर्त्तकत्वादेतज्जन्यज्ञानस्य यज्ञदत्तज्ञानगोचरविषयत्वाभावेन
नायं तत्र प्रवृत्तिहेतुरित्यर्थः। ननु कृतिसाध्यत्वज्ञानस्य प्रवर्त्तकत्वा-
त्तवमते शरीरान्तरोत्पन्नतज्ज्ञानस्य स्वसमानाधिकरणाशरीरान्तर-
सम्बन्धिकृतिविषयत्वसम्भवात्ततः शरीरान्तरेपि प्रवृत्तिः स्यादिति
नेत्याह * ज्ञानस्येति * प्रवर्त्तकज्ञानस्येत्यर्थः। असन्निकृष्टो यः शरी-
रान्तरावच्छिन्न आत्मा तद्धर्मस्तद्वता कृतिस्तद्विषयत्वादित्यर्थः। म-
नःसन्निकर्षस्य ज्ञानद्वारा स्वाश्रयात्मप्रदेशे एव कृतिजनकत्वात्
तस्या एव स्वसमानप्रदेशवृत्तिप्रवर्त्तकज्ञानविषयत्वात्प्रदेशान्तरव-
र्त्तिकृतेः प्रदेशान्तरवर्त्तिज्ञानजन्यत्वायोगात्सा न तद्गोचरं इति नोक्ता-
तिप्रसङ्ग इत्यर्थः। एवमेकस्यैवात्मनः स्वरूपेण सर्वसुखाद्यनुसन्धा-
तृत्वेऽप्यवच्छेदभेदेन व्यवस्थिता प्रवृत्तिर्घटत इत्युक्तं सम्प्रत्येकात्म्ये
शरीरभेदेपि बालादिशरीरेणानुभूतस्य स्थविरशरीरेऽनुसन्धानवहे-
षदत्तादिशरीरेणानुभूतस्य शरीरान्तरेऽप्यनुसन्धानं स्यादित्याशङ्कं
निराकरोति * अत एवेति * अतः शब्दार्थमेवाह * येनेति * उभयवा-

ति स्थितावनतिप्रसङ्गात् । ननु सर्वस्मिञ्जन्मनि मन एकमित्यत्र प्रमाणाभावात्कथं जातमात्रस्य जन्मान्तरानुभूतस्मरणमिति चेत् । न तद्भेदेऽपि प्रमाणाभावात्, संशये तु स्मरणबलादेकमिति कल्प्यतां आत्मभेदकल्पनायां गौरवात् करणगणवेष्टितस्यैवात्मनः परलोकगम-

दिसम्मतान्तःकरणैक्यतदभावाभ्यामेवोभयत्रापि देहभेदेऽपि देहान्तरानुभूतानुसन्धानाननुसन्धानव्यवस्थोपपत्तेर्गौरवादप्रयोजकत्वाच्च नात्मभेदोऽपि कल्प्य इत्यर्थः । येन मनसेत्युक्तनियमस्य व्यभिचारं शङ्कते * नन्विति * * प्रमाणाभावादिति * मनस आतन्त्येन जन्मान्तरेऽन्यस्य मनसः सम्भवादिति शेषः । जातमात्रस्य गोवत्सादेः स्तन्यपादौ प्रवृत्तिदर्शनात्तद्वेतोरिष्टसाधनताज्ञानस्य जन्मान्तरानुभूतेष्टोपायत्वस्मरणान्यस्यासम्भवात्तत्स्मरणे मनोन्तरजन्यत्वसम्भवात्कथमुक्तनियम इत्यर्थः । परमते बालादिदेहभेदेऽप्यन्तःकरणैक्याभ्युपगमात्तद्वदेव जन्मान्तरेऽपि तदभेदोपपत्तेरुक्तनियमसिद्धिरिति परिहरति * न तद्भेद इति * देवदत्तादिदेहभेदे मनोभेददर्शनाद्भिन्नकालीनदेहभेदेऽपि मनोभेदः सम्भवतीत्याशङ्क्योभयथा सम्भवेऽपि बाल्याद्यनुभूतस्मरणादाविव जातमात्रस्य स्मरणं तन्मूलानुभवजनकमनोजन्यत्वमेव युक्तं तस्य क्लृप्तत्वादित्याह * संशय इति * आत्मैक्यादेव स्थविरादौ जन्मान्तरे च देहान्तरानुभूतस्मरणं नान्तःकरणैक्यादिति किं न स्यादित्याशङ्क्य तथा सत्यात्मभेदः स्मरणाभावप्रयोजको वक्तव्यः तथा च गौरवमित्युक्तमित्याह * आत्मभेदेति * जन्मान्तरेऽन्तःकरणभेदाभेदसंशयं स्वीकृत्य लाघवाद्भेद उक्तः सम्प्रति 'समानः सन्नुभौ लोकावनु सञ्चरति' 'तमुक्तामन्तं प्राणोऽनु उक्तामति प्राणमनूक्तामन्तं सर्वं प्राणा अनूक्तामन्ती' त्यादिना पूर्वलिङ्गपरिवेष्टितस्यैव जीवस्य लिङ्गाश्रितविद्याकर्मादिवशाद्देहान्तरप्राप्तिश्रवणात्तदभेदे न संशय इत्याह * करणगणेति *
 मतस्यान्तःकरणाभेदस्य । न चैवं सिद्धान्ते सुषुप्तौ मनसो जष्टत्वेनाद्य-

नादिप्रतिपादकश्रुत्या तस्य सिद्धत्वाच्च । वस्तुतस्तु न बालादिशरीरं भिद्यते प्रत्यभिज्ञानात् तज्जनकादृष्टे सति तन्नाशयोगात् नाशकान्तराभावाच्च, प्रथमशरीरे क्लृप्तजनकादिव्यापाराभावात् द्वितीयादिशरीरस्य ब्राह्मण्यादेरनुत्पत्तौ जातिकुलगोत्रादिव्यवस्थाऽसम्भवात्परिमाणभेद-

ह्यस्तनवस्तुगोचरस्मरणानुपपत्तिरिति वाच्यम् । 'तदापीतेः संसारव्यपदेशा' दिति न्यायेन स्वापादावनिर्वचनीयसूक्ष्मरूपेणावस्थितस्यैव लिङ्गस्य पुनर्जाग्रदादाबुद्भवस्वीकारेण स्मरणाद्यभावप्रयोजकतद्भेदाभावादिति भावः । एवं बाल्याद्यवस्थासु देहभेदमङ्गीकृत्य मनस एकत्वादनुसन्धानादिव्यवस्थोपपत्तिरित्युक्तं इदानीमङ्गीकारं परित्यजति *वस्तुतस्त्विति* स एवाहं चैत्रपुत्रः स एवायं ब्राह्मण इति स्वपरप्रत्यभिज्ञादर्शनादित्यर्थः । उपपत्तितोऽपि बाल्यादिशरीरैक्यमुपपादयति * तज्जनकेति * एकस्य न युगपदनेकेदेहयोगः अदर्शनादप्रयोजकत्वादसम्भवाच्च, क्रमेण च देहभेदे पूर्वपूर्वनाशे सत्यवोत्तरोत्तरोत्पत्तिर्वक्तव्या तत्र किं प्रारब्धकर्मनाशः पूर्वनाशे कारणं समवाय्यसमवाय्यन्यतरनाशो वा, नाद्यः तस्य यावज्जीवभोगसुखाद्युत्पादनाय शरीरारम्भकत्वेन तत्पूर्वं तन्नाशयोगादित्यर्थः । द्वितीयस्त्वनुपलब्धिपराहतः । न च बाल्यादिशरीरसंस्थानभेदात्तदासम्भवाद्यवसंयोगभेदे पूर्वसंयोगनाशः कल्प्य इति वाच्यं । सत्यपि पूर्वसंयोगेवयवान्तरसंयोगान्तरादेव संस्थानभेदोपपत्तिरित्याशयेनाह * नाशकान्तरेति * उत्तरदेहस्यापि प्रथमदेहे क्लृप्तकारणादेवोत्पत्तिः कारणान्तराद्वा नोभयथापीत्याह * प्रथमशरीर इत्यादिना * द्वितीयादिशरीरस्येत्यस्य काकाक्षिन्यायेन पूर्वोत्तरवाक्याभ्यामन्वयः । अत्र प्रथमेऽनुपलम्भविरोधः द्वितीये विशिष्टपित्रादिजन्यत्वस्य ब्राह्मण्यादिप्रयोजकत्वाद्द्वितीयादिदेहे पित्रादिव्यापाराभावात् ब्राह्मण्यादिव्यवस्थाभावापत्तौ तदधीनव्यवहारनियमो न स्यादित्यर्थः ।

ननु बाल्याद्यवस्थापञ्चा देहाः परस्परं भिद्यन्ते भिन्नपरिमाणत्वात्

स्यानिर्वचनीयस्याङ्गुल्यग्रहृदयाद्यवच्छिन्नशरीरे सङ्कु-
चितविस्तृतपटादिपरिमाणभेदवदाश्रयभेदानियतत्वाच्च,
तस्मात्पररीत्याऽप्यैकात्म्ये नानुसन्धानादिप्रसङ्गः । वस्तुत-
स्त्वच्छेदकभेदादवच्छिन्नभेद इति न कोपिदोषः स्थू-
लसूक्ष्मादिघटाद्यवच्छिन्नस्य दशविंशतिपदार्थाश्रयस्य न-
भसः स्वरूपकार्यभेदानुभवात् नभोमात्रस्य श्रोतृत्वे सर्वश-

कुचलामलकबिलवघदित्याशङ्क्य व्यभिचारेण दूषयति * परिमाणो-
ति * एकास्मिन्नपि शरीरे मूले सन्मभः स्थूलोऽग्रं सूक्ष्म इति वत्तत्तद-
दवयवार्वाच्छेदं युगपन्नानापरिमाणदर्शनादेकत्र जलूकादौ क्रमेण
नानापरिमाणादर्शनाच्च न परिमाणभेदो द्रव्यभेदव्याप्तः । न च त-
त्रावयवपरिमाणानामेव नानात्वं न त्ववयवपरिमाणस्येति वाच्यम् ।
शरीरत्वसामानाधिकरण्यानुभवविरोधात् शिरःपाणिपादाङ्गुल्याद्य-
वच्छिन्नावयवविन्येकविधपरिमाणान्तराननुभवादसम्भवाच्च वेष्टितप्र-
सारितकटादावुपविष्टातिथितदेहादौ च परिमाणभेदानुभवस्य बाध-
काभावात्, क्व चित्परिमाणेऽप्ययावद्द्रव्यभावित्वाव्याप्यवृत्तित्वयोः
पार्थिवरूपादिविशेषवदुपपत्तेश्च परिमाणभेदो न द्रव्यभेदनियत
इति भावः । पराभिमततात्मन एकत्वेऽप्यन्तःकरणभेदादेवानुसन्धा-
नादिव्यवस्थावत्तदधीनकर्तृत्वभोक्तृत्वव्यवस्थाया अप्युपपत्तेरात्म-
भेदो न कल्प्य इति उपसंहरति * तस्मादिति * नानुसन्धानादि-
प्रसङ्गोऽनुभवरहितस्येति शेषः । एवं पररीत्येह परमतेऽप्यात्मभेदं
निरस्य वस्तुतत्त्वमाह * वस्तुतस्त्विति * एवं च देवदत्तादीनां
शरीराद्यवच्छेदभेदेन भिन्नत्वान्नान्यानुभवादिनाऽन्यस्य स्मरणादि-
प्रसङ्ग इति भावः । यदवाद्यवच्छेदकभेदं विनाऽवच्छिन्नभेदाननुभ-
वादित्यादि तत्राह * स्थूलेति * घटभेदेन द्वे छिद्रे इत्यवच्छिन्नन-
भसः स्वरूपतो भेददर्शनात् स्थूलसूक्ष्मघटाद्यवच्छिन्नाकाशयोर्भेदा-
भावे प्रेक्षावतां सूक्ष्मावकाशं परित्यज्य बहुपदार्थस्थापनाय स्थूला-
वकाशान्वेषणाद्यनुपपत्तेश्च तयोर्भेदोऽवश्यमप्युपेयः स च (यद्यप्य-

ब्दोपलम्भप्रसङ्गश्च तज्जातीयस्य ग्रहणेनादृष्टविशेषस्यापि
सत्वाच्च, नियमेन शब्दोपलम्भस्यादृष्टसाध्यत्वे तदनुपल-
म्भस्य शब्दे सत्यपि सम्भवेन तदभावानुभवायोगाच्च चक्षु-
र्गोलकादावदर्शनेन श्रोतर्गोलकसम्बन्धस्य साक्षात्कारा-

भेदसमसत्ताको न सम्भवति एकत्राबाधितप्रत्यभिज्ञासिद्धवास्तवा-
भेदे सति तत्समसत्ताकतद्भेदस्य विरोधात् तथाप्याकाशधर्मिप्रति-
योगिकभेदसाक्षात्कारस्य सविषयत्वाय स्थूलसूक्ष्मच्छिद्रेषु नियत-
संङ्ख्याकसमानपरिमाणपदार्थास्थितिनियमाय चानिर्वचनीयः सोऽ-
भ्युपेयः अत एव सविशेषणो हीत्यादिन्यायोऽनिर्वचनीयवादिनां प्र-
त्यसम्मतत्वादुपाधेर्विशेषणादन्यत्वाच्च नोदाहर्त्तव्यः। एतेनोपाधिज-
न्यत्वादिविकल्पासहत्वादौपाधिको भेदो दुर्निरूप इति निरस्तम्। अ-
निर्वचनीये निरूपणानर्हत्वस्य भूषणत्वात्। वस्तुतस्तु उपाधिसम्ब-
न्धस्यागन्तुकत्वे तदधीनोत्पत्तिस्थितिकत्वमेव भेदस्यानिर्वचनीयस्यौ-
पाधिकत्वं अनाद्यविद्यापाधिकजीवंशभेदस्य त्वनादितया जन्यत्वाभा-
वादेनादेरापि कार्यप्रागभावस्य परमते कारणाभावाधीनस्थितिकत्वव-
दुपाध्यधीनस्थितिकत्वमेवौपाधिकत्वमित्यनिर्वचनीयौपाधिकभेदादे-
वानिर्वचनीयसकलव्यवस्थोपपत्तिरिति भावः। उपाधिभेदव्यतिरेकेणौ-
पाधिकभेदानङ्गीकारे बाधकमाह *नभोमात्रस्येति* कर्णबलयावच्छि-
न्नं नभः श्रोत्रं तच्च स्वसमवेतशब्दग्राहकमिति हि परैरुपेयते तस्य यदि
तदनवच्छिन्नान्नभसो न भेदस्तदा नभोमात्रं श्रोत्रमिति तेनैकस्य त-
त्समवेतसर्वशब्दोपलम्भप्रसङ्ग इत्यर्थः। सर्वशब्दानां श्रोत्रसमवाये-
ऽपि तदुपलम्भकादृष्टविशेषाभावाच्च सर्वोपलम्भ इत्याशङ्क्याह * त-
ज्जातीयस्येति * दृष्टसामग्रीसम्पादनद्वारैर्वैतादृशकार्येऽदृष्टस्यापि
योगादन्यथा पराभिमतमनआद्यसिद्धिप्रसङ्गादिति भावः। अदृष्टस्य
साक्षाच्छब्दोपलम्भहेतुत्वे बाधकान्तरमाह * नियमेनेति * सत्य-
पि शब्द इत्यस्यानन्तरमदृष्टभावेनेति शेषः। यत्राभावाधिकरणे तर्कि-
तप्रतियोगिसत्त्वं तदनुपलब्धिर्विरोधतया तर्कितुं शक्यं तत्र तदनुपल-
ब्धिरभावग्राहिकेति परैरभ्युपेयते श्रोत्रे सत्यपि शब्दसमवायेऽदृष्टा-
भावात्तदनुपलम्भं सति श्रोत्रे तर्कितस्यापि शब्दस्यानुपलब्धिर्विरो-
धित्वेन तर्कितुमशक्यत्वात्तदनुपलब्ध्या तत्र तदभावनिश्चयो न स्या-

हेतुत्वाच्च । संयोगतदभावाधिकरणयोरौपाधिकभेदाभावे
मूलत्वाग्रत्वयोरुभयोरप्युभयसामानाधिकरण्यनियमेनै-
कतरावच्छेदेनैकतरानु(१)भवो न स्यात् स चावच्छिन्नभे-
दोऽबाधितस्वरूपप्रत्यभिज्ञानाद्वास्तवो न भवति अनिर्व-
चनीयस्तु परस्य नास्त्येवेति सर्वोपि व्यवहारो दत्तजला-

दित्यर्थः । ननु श्रोत्रवत्तद्गोलकसम्बन्धस्यापि शब्दोपलब्धिहेतु-
त्वात्सर्वशब्दस्य च तत्सम्बन्धाभावादप्रतीतिरित्याशङ्काह * चक्षु-
र्गोलकादिविति * गोलकस्य साक्षात् ग्राह्यसम्बन्धो न तद्ग्रहण-
हेतुः चक्षुर्गोलके तदभावेऽपि दूरस्थवस्तुदर्शनात् श्रोत्रादिगो-
लके साक्षाच्छब्दादिसम्बन्धासम्भवाच्च, परम्परासम्बन्धस्तु श्रो-
त्रगोलके सर्वशब्दसाधारण इति सर्वग्रहणं दुर्वारमिति भा-
वः । किं च मूले वृक्षः कपिसंयोगी अग्रे नेति मूलत्वाव-
च्छेदेनैव संयोगस्याग्रत्वावच्छेदेनैव तदभावस्यानुभवाद्विरुद्धयोस्त-
योर्युगपदेकवृत्तित्वायोगाच्च मूलाग्रवृक्षयोर्भेदोऽभ्युपेयः मूलत्वा-
ग्रत्वावच्छिन्नवृक्षभेदाभावे च तयोरुभयोरपि संयोगतदभावो-
भयसामानाधिकरणत्वाद्वृक्षत्वादिवदेकैकमात्राधिकरणतावच्छेदक-
त्वायोगात् भावाभावयोरसाङ्कर्यानुभवो न स्यादित्याह * संयोगे-
ति * एवमौपाधिकभेदं प्रसादय्य तस्य सत्यत्ववादिनमेकदेशिनं
प्रत्याह * स चेति * अबाधितेति च्छेदः । भेदाभेदयोर्विरुद्धयोरेकत्र
सत्त्वायोगेनैकत्रापरस्याद्वयस्तता वाच्या तत्राभेदस्य स्वरूपत्वेन नि-
रपेक्षस्य प्रत्यभिज्ञासिद्धस्य त्रैकालिकत्वेनाधिष्ठानत्वसम्भवात्तत्रा-
ध्यस्तभेदस्य धर्म्यादिसापेक्षस्य न सत्यतेत्यर्थः । एवं स्वमतेऽनिर्वच-
नीयभेदेन तादृशव्यवहारव्यवस्थामुपपाद्य परमते तदनङ्गीकाराद्भा-
वाभावादेर्व्यवस्थितत्वायोगात्तदधीनव्यवस्थितव्यवहारविप्लवः स्या-
दित्युपसंहरति * अनिर्वचनीयस्त्विति * नास्त्येवेत्यत्र तन्मत इति
शेषः । एवं तावदेकात्मन एव सुखदुःखाद्याश्रयत्वं स्वीकृत्यावच्छेद-
कान्तःकरणादिभेदेन तदुपाधिकात्मभेदेन वा तदनुभवानुसन्धाना-

(१) कतरस्यानु इति खपु० पा० ।

ज्जलिरिवान्तःकरणस्यैव सिद्धान्ते सुखाद्युपादानत्वादपि
 नातिप्रसङ्गः । अत एव न पदार्थत्वादिकमपि भेदसाधकं,
 सर्वेषामेव भेदहेतूनां 'नान्योऽतोऽस्ति द्रष्टा' 'एको देव'
 इत्यादिश्रुत्या 'आकाशमेकं हि यथा घटादिषु पृथग्भवे-
 त् । तथाऽऽत्मैकोऽप्यनेकः स्याज्जलाधारेष्विवांशुमानिति'
 याज्ञवल्क्यवचनेन 'ममान्तरात्मा तव च ये चान्ये दे-
 हिसंज्ञिताः । सर्वेषां साक्षिभूतो ऽसौ न ग्राह्यः
 केन चित्क्वचि' दित्यादिभारतादिवचनेन बाधश्च ।

दिव्यवस्थेत्युक्तम् । सम्प्रति 'कामः सङ्कल्प' इत्यादिश्रुतेः परिशेषानु-
 मानाच्च सुखादर्मनोधर्मत्वे सिद्धे परमतवदाश्रयभेदेन तदुपाधिक-
 साक्षिभेदेन च सर्वव्यवस्था घटत इत्याह * अन्तःकरणस्यैवेति *
 उक्तविधया कल्पितभेदेनापि सर्वव्यवस्थोपपत्तेर्जीवो ब्रह्मप्रतियोगि-
 कभेदवान् पदार्थत्वादित्याद्यनुमानं भेदमात्रसाधने सिद्धसाधनं वा-
 स्तवभेदसाधने चाप्रयोजकमित्याशयेनाह * अत एवेति * आगम-
 बाधितत्वाच्च प्रतिपक्षानुमानदौर्बल्यमाह * सर्वेषामिति * याज्ञव-
 ल्कीयवचनं दृष्टान्तद्वयमवच्छिन्नरूपः प्रतिबिम्बरूपो वा जीव इति
 मतद्वयेपि भेदो मिथ्यैवेत्यभिप्रायेणोपात्तमिति द्रष्टव्यम् । एवं जी-
 वभेदसत्यत्वे प्रमाणाभावमुपपाद्य जीवस्वरूपपर्यालोचनयापि तद-
 सम्भवं वक्तुं तस्य तावदणुत्वं निराकरोति * किं चेति *
 देवदत्तात्मा जीवो नाणुः तत्प्रत्यक्षविषयत्वात् घटादिवदित्यभि-
 प्रेत्य विपक्षे बाधकमाह * सर्वाङ्गति * गन्धवन्सुखादेरपि
 स्वाश्रयसम्बन्धं विनाऽप्यन्यत्र प्रसराच्छरीन्तरव्यापितेत्याशङ्क्यो *
 युगपदिनि * एकास्मिन्देहे अणुजीवबहुत्वे तेषामेकमत्यस्य नि-
 यमेनासम्भवाद्युगपद्विरुद्धद्विक्रियतया देह उन्मथ्येत तदेक-
 त्वे तु तस्य व्यवहितावयवद्वये युगपत्सम्बन्धासम्भवात् हस्त-
 द्वयाङ्गुलिमात्रे युगपदनुभूयमानानेकप्रयत्नस्य शिरोमात्रे पादमा-
 त्रे च युगपद्व्यवस्थितसुखदुःखयोश्च सर्वजनीनानुभवां न स्यात्

किञ्च जीवो नाणुः सर्वाङ्गव्यापिसुखादेर्युगपद्विच्छिन्न
देशद्वये चत्नादेरननुभवप्रसङ्गात् । नापि विभुर्विभु-
त्वे गगनादिवदवान्तरजात्यनुपपत्तेः सर्वशरीरेषु युग-
पद्भोगप्रसङ्गात् । न च तददृष्टारब्धशरीरे एव तस्य
भोग इति वाच्यम् । अदृष्टं हि स्वाश्रय एव भोगं
जनयतीति नियमः न त्वदृष्टकार्यमप्यदृष्टाश्रय एव
स्वकार्यमिति देवदत्तशरीरक्रिया आत्मान्तरे संयो-
गादिवदपूर्वभोगोपपत्तेः देवदत्तप्रयत्नार्जितगृहादिवद-

दृष्टान्तोऽप्यसम्प्रतिपन्न एव 'उपलब्ध्याप्सु चेद्बन्धं के चिद्ब्रूयुरनैपु-
णाः । पृथिव्यामेव तं विद्यादपो वायुं च संश्रित' मितिन्यायमूलवाद-
रायणवचनाद्बन्धस्य जलादावाश्रयानुवृत्तिकल्पनवदन्यत्रापि तत्क-
ल्पनादिति भावः । एवं जीवस्य ब्रह्मात्मतां विना स्वतो विभुत्वम-
प्यनुपपन्नमित्याह * नापीति * विभुत्वस्य द्रव्यत्वावान्तरजात्य-
नाश्रयत्वेन गगनादौ व्याप्तिदर्शनाज्जीवस्यापि विभुत्वे तदभावप्र-
सङ्गात् स्वतो विभुत्वमिति ब्रह्मात्मनैव तद्वक्तव्यं तथा च यदिष्टासि-
द्धिरित्यर्थः । किं चैकात्म्यवादे भोगसाङ्ख्यं परिहृतमेव अनन्तवि-
श्वात्मवादे तु सर्वेषां सर्वे भोगाः स्युरिति भोगसाङ्ख्यं दुष्परिह-
रमित्याह * सर्वशरीरेति * नन्वेकैकस्य सर्वशरीरसंयोगेऽपि
तत्तददृष्टारब्धे शरीरे तस्य तत्तद्भोगनियमात्तात्प्रसङ्ग इति नेत्याह
* न च तददृष्टेति * एकैकदेहस्यैकैकात्ममात्रादृष्टारब्धत्वमङ्गीकृत्य
तस्य देहस्य स्वारम्भकादृष्टाश्रयजीवे एव भोगहेतुत्वनियमो न यु-
क्त इत्याह * अदृष्टं हीति * स्वकार्यमित्यञ्च जनयतीत्यनुषङ्ग इ-
तीत्यत्र नियमः इत्यनुषङ्गः । तत्र हेतु * देवदत्तेति * संयोगादि-
वदिति * तत्क्रियाश्रयशरीरसंयोगादिवदित्यर्थः । विभागादिरादि-
पदार्थः । * अपूर्वभोगोपपत्तेरिति * देवदत्तशरीरेणात्मान्तरगतादृ-
ष्टफलभोगोपपत्तेरित्यर्थः । देवदत्तशरीरगततत्तत्तीर्थस्नानादिक्रिय-

न्यस्यापि तत्र स्वादृष्टाद्भोगसम्भवान्मृतशरीरेऽपि प्र-
सङ्गाच्च । प्रदेशान्तरवर्तिमनःसंयोगाद्युगपदशाङ्गु-
ल्यवच्छेदेन दशप्रयत्नवन्मनुष्यशरीरावच्छिन्ना त्मवृत्त्य-
दृष्टादन्यत्र भोगवन्मृतशरीरेऽपि तत्सम्भवात् । पुत्रादि-
शरीरजीवनयोः पित्राद्यदृष्टायत्तत्वाच्च, प्रतिशरीरं भिन्न-

याऽऽत्मान्तरेऽप्यपूर्वभोगयोरुपपत्तेरिति वार्थः । तदुक्तमदृष्टानियमा-
दिति । स्वभांगाय देवदत्तोपाज्जितदेहेऽन्यस्य भोगादिर्न युक्त इ-
त्याद्यव्याख्यामाशङ्क्याह *देवदत्तेति* देहे तददृष्टारब्धत्वस्य तद्भो-
गनियामकत्वमङ्गीकृत्याप्याह *मृतशरीर इति* न च तत्र मनः सं-
योगादिकारणाभावादेव न भोग इति वाच्यम् । मरणानन्तरभावि-
यातनादेहादौ तत्सत्त्वात् । एवमपि प्रदेशान्तरवर्त्तिहेतोर्न प्र-
देशान्तरे फलोदय इत्याशङ्क्याह * प्रदेशान्तरेति * हृदया-
दिप्रदेशवृत्त्यणुमनसः आत्मसंयोगादित्यर्थः । एवमेकैकदेशस्यै-
कैकादृष्टारब्धत्वमङ्गीकृत्य तस्य भोगनियमं प्रत्यप्रयोजकत्वमु-
क्त्वाऽङ्गीकारं परित्यजति * पुत्रादीति * प्रजाकामो यजे-
त पशुकामो यजेतेत्यादिशास्त्रात्पुत्रादिदेहस्य पित्राद्यदृष्टेनापि ज-
न्यत्वावगमात् पुत्रपश्वादिदेहेष्वपि विभोः पित्राद्यात्मनो भोगः
स्यात् पुत्रादेश्च तत्र भोगो न स्यात् तदेहस्य स्वादृष्टमात्रारब्धत्वा-
भावात् । वस्तुतस्तु विश्वात्मनानात्ममते सर्वात्मसंयुक्तशरीरादगी-
तक्रियाजनितादृष्टस्य तद्धेतुप्रयत्नादेर्वा नियामकाभावादेकात्ममात्र-
वृत्तित्वानुपपत्तिः । न च तन्मात्राश्रितप्राक्तनादृष्टारब्धदेहादिजनि-
तप्रयत्नादि तस्यैवेति नियमोपपत्तिरिति वाच्यम् । पुत्रादिदेहे
तन्मात्रादृष्टजन्यत्वासम्भवस्योक्तत्वात्प्राक्तनादृष्टमेतदीयमेवेत्यत्रापि
नियामकाभावाच्च । न च तदीयदेहादृष्टयोः प्रवाहानादित्वात्सर्वत्र
नियमोपपत्तिरिति वाच्यम् । तयोः कचिदपि कार्यकारणभावनियम-
स्याकल्मषत्वेनान्धपरम्परादोषापातात् 'रमणीयचरणा रमणीयां यो-
निमापद्यन्त' इत्यादिश्रुतिरपि 'यथाह्यं ज्योतिरात्मा विवस्वान्' 'एक
एव हि भूतात्मेति' श्रुत्यनुरोधेनोपाधिपरिच्छिन्नजीवेष्वन्यत्र प्राप्ते-

स्यात्मनो विभुत्वे प्रमाणाभावाच्चाहमिहैवास्मि सदनै
जानान इति तत्परिच्छेदस्यैवाबाधितानुभवासिद्धत्वात्स-
र्वदा स्पर्शरहितद्रव्यत्वादित्यादिहेतूनां प्रत्यक्षबाधादृ-
ष्टस्याश्रयसम्बन्धं विनैव स्वमहिम्ना शब्दवत्कार्यान्त-

त्वनुवादेन फलनियमविधिपरा तस्माद्विभुत्वात्मस्वदृष्टाधीना भोगव्यव-
स्थेति मनोरथमात्रमिति भावः । एवं भिन्नात्मनां विभुत्वेऽनुपपत्ति
मुक्त्वा तत्र प्रमाणमपि नेत्याह *प्रति शरीरमिति* किं तत्र प्रत्यक्षं
प्रमाणमुतानुमानं नाद्यः, तेन जीवे परिच्छेदस्यैवानुभवादित्याह *अ-
हमिहैवेति* न चायमनुभवो देहादिविषयइति शङ्क्यं तस्य प्राङ्नि-
रस्तत्वादित्यभिप्रेत्याबाधितेत्युक्तम् । जीवो विभुः सर्वदा स्पर्श-
रहितद्रव्यत्वा नित्येन्द्रियग्राह्य (१) गुणाश्रयत्वाद्वा स्वद्वितीयक्ष-
णनियतस्वविनाशसामग्रीकविशेषगुणवत्त्वाद्वा आकाशवदित्यनुमानं
तत्र मानमिति द्वितीयं कल्पं निराकरोति *सर्वदेति* *प्रत्यक्ष-
महमिहैवेत्यनुभवः । न च प्रत्यक्षस्य भ्रमत्वान्नानुमानबाधकतेति
वाच्यम् । बाधकाभावेन तस्य भ्रमत्वासिद्धेः । न चोक्तानुमानं
बाधकं परस्पराश्रयापत्तेः विपक्षे बाधकाभावेनाप्रयोजकत्वाच्च, आ-
द्यहेतोश्च केषां चिन्मते मनसि तमसि च व्यभिचाराद्द्वितीयतृती-
ययोस्त्वस्मिन्मते पक्षदृष्टान्तयोरसिद्धत्वाच्चेति भावः । नन्वस्मदा-
दिभोग्यवस्तुनो देशान्तरादाबुत्पद्यमानस्यास्मददृष्टजन्यत्वाददृष्टस्य
च स्वाश्रयानुवृत्तिं विना देशान्तरीयेण स्वतः सम्बन्धायोगात् स-
म्बन्धाभावे वाऽदृष्टस्य जनकत्वायोगात्तदाश्रयस्याविभुत्वे तस्य दे-
शान्तरादौ कार्यजनकत्वानुपपत्तिरिति नेत्याह*अदृष्टस्येति*परम-
तेविभोरप्यात्मनो विभुताऽऽकाशेन सम्बन्धाभावेपि स्वरूपसम्बन्धा-
देवात्मगतादृष्टाद्यथाऽऽकाशे शब्दादि जायते तद्वत्परिच्छिन्नात्मग-
तादृष्टादपि स्वरूपसम्बन्धमहिम्नैव देशान्तरादौ कार्यजन्म सम्भव-
ति न चाकाशेऽप्यात्मसंयुक्तभेर्यादिद्वारा परम्परयाऽदृष्टप्रत्यास-
त्तिरस्तीति वाच्यम् । परिच्छिन्नात्मसंयुक्ताकाशादिद्वारापि सा

रेपि जनकत्वसम्भवाच्च, कायव्यूहशास्त्रस्य प्रत्यक्ष-
सिद्धपरिच्छेदानुरोधेन परमतेऽभेदश्रुतेरिवान्यार्थत्वात् त-
स्माज्जीवाणुत्वविभुत्वयोरयोगात्स्वतो मध्यमपरिमाण-
त्वेऽनित्यत्वापत्तेः सर्वात्मनो ब्रह्मणः श्रुतिस्मृत्यादिसिद्ध
औपाधिकप्रदेश एव जीव इति न जीवानामपि भेदः ।
एतेनेदं निरस्तं क्लृप्तप्रमाणासम्भवे हि प्रमाणान्तरं क-
ल्पनीयं न त्वनुभवसिद्धभेदपरित्याग इति, श्रुतिविरो-
धेऽभिन्नेऽपि भेदसम्पादकतया क्लृप्ताज्ञाने च सति

सुलभेति मुधा विभुत्वोपगम इति भावः । जीवस्याविभुत्वे 'स एकधा
भवति त्रिधा भवति पञ्चधे'त्यादिश्रुते 'रात्मनो वै शरीराणि ब-
हूनि भरतर्षभ । योगी कुर्याद्बलं प्राप्य कैश्चित्सर्वो महीं चरेत् ।
प्राप्नुयाद्विषयान्कैश्चित्कैश्चिदुग्रं तपश्चरेत् । सङ्क्षिपेत्तु पुनस्तानि
सूर्यो रश्मिगणानिवेति' स्मृतेश्च युगपदनेकदेहपरिग्रहविषययोः का
गतिरित्याशङ्क्य तयोर्भूमविद्यायोगविधिस्तुत्यर्थतया 'विरोधे गुणवाद्'
इति न्यायेन विदुषः स्वच्छन्दतामात्रपरत्वस्य वा सर्वात्मब्रह्मरूपे-
णोपासनापरत्वस्य वा त्वन्मते न्याय्यत्वादित्यभिप्रेत्याह * कायव्यू-
हेति * अभेदश्रुतेः तत्त्वमादिश्रुतेः । एवं जीवानां स्वतो विभुत्वे सा-
धकाभावं बाधकं चोक्त्वा स्वतो मध्यमपरिमाणत्वे सावयवत्वाद-
नित्यत्वप्रसङ्गेन तन्निराकुर्वन् कल्पितभेदेन ब्रह्मणोऽशा एव जीवा-
स्ततस्तद्भेदोऽपि न वास्तव इत्युपसंहरति * तस्मादिति * जीवप-
रभेदादौ प्रसिद्धप्रमाणाभावेपि समस्तमहाजनसिद्धतत्प्रतीतिनिर्वा-
हाय प्रमाणान्तरं कल्प्यमिति ततस्तस्य सत्यत्वसिद्धिरित्याशङ्का-
ह * एतेनेति * तद्विबृणोति * श्रुतिविरोध इति * मानान्तरा-
विरोधे सत्येव हि कल्पना प्रवर्तते अन्यथाऽतिप्रसङ्गात् महाजन-
प्रसिद्धेश्च देहात्मप्रत्ययवदुपपत्तेर्भेदप्रतीतिमात्रस्य प्रबलाभेदश्रुति-
बाधिताविषयत्वेन प्रमत्त्वे सति तत्कारणतया क्लृप्ताज्ञानत एव त-

(१) तदयोगात् भेदानुभवस्य देहात्माभेदप्रत्ययवद्यावद्बाधं प्रामाण्योपपत्तेः तस्मान्नास्ति भेदे प्रमाणम् । किं च विभागः पृथक्त्वं वा न जीवश्वरभेदः तयोर्धर्मिद्वयप्रत्यक्षाधीनप्रत्यक्षत्वात् प्रत्यक्षातिरिक्तं च भेदे न किं चित्प्रमाणमित्युक्तम् । नापि वैलक्षण्यं भेदः विविधलक्षण-

दुपपत्तेश्च न मानान्तरं कल्प्यमित्यर्थः । भेदानुभवस्य भ्रमत्वे तदधीनलौकिकवैदिकव्यवहारा विफलाः स्युरित्याशङ्क्य तस्य यावद्बाधं व्यावहारिकप्रामाण्यान्न फलविसंवाद इति दृष्टान्तमाह * भेदानुभवस्येति * तदुक्तं देहात्मप्रत्ययो यद्वत् प्रमाणत्वेन कल्पितः । लौकिकं तद्वदेवेदं प्रमाणं त्वात्मनिश्चयादिति आत्मनिश्चयात् असंसार्यात्मतत्त्वनिश्चयपर्यन्तमित्यर्थः । एवं मानाभावादयुक्तेष्वेति प्राचीनश्लोकोक्तमानाभावं प्रसाद्य निगमयति * तस्मादिति * इदानीमयुक्तेष्वेतद्विवृणोति * किं चेति * विभक्तादौ सर्वत्र नियमेन भेदव्यवहारदर्शनाद्विभागादेरपि परमते भेदत्वसम्भवाज्जीवेशादिभेदे सत्यत्वं वदन् प्रष्टव्यः किं सर्वत्र विभाग एव भेदः पृथक्त्वं वा वैलक्षण्यं वा अन्योन्याभावो वा वस्तुस्वरूपं वेति, तत्र न प्रथमौ सम्भवतः तयोर्गुणादावसम्भवात् जीवेशयोर्जीवानां च विभुत्वेन विभागासम्भवाच्चेत्यामप्रेत्याह * विभाग इति * किं च तत्र किं प्रत्यक्षं प्रमाणमन्यद्वा न प्रथम इत्याह * तयोरिति * तयोर्विभागपृथक्त्वयोः । तथा चेश्वरस्याप्रत्यक्षत्वात्तन्निरूपितयोः तयोः प्रत्यक्षत्वायोग इत्यर्थः । द्वितीये प्रागुक्त एव तन्निरासो द्रष्टव्य इत्याह * प्रत्यक्षातिरिक्तमिति * तृतीयं निरस्यति * नापीति * किं विविधलक्षणवत्त्वं वैलक्षण्यं विरुद्धलक्षणवत्त्वं वा, न प्रथमः एकस्मिन्नपि पृथिव्यादावनेकविशेषगुणवति प्रत्येकमनेकलक्षणसत्त्वादित्याह * विविधेति * न द्वितीय एकाधिकरणकत्वाभावलक्षणस्य नियमेन भिन्नाधिकरणकत्वलक्षणस्य वा विरोधस्य तत्त्वज्ञानस्य च भे-

(१) तदयोगात्—मातातरकल्पनायोगादित्यर्थः ।

वत्वस्यैकस्मिन्नपि सत्वात्, विरुद्धलक्षणवत्वस्यातिरिक्त-
भेदतद्ग्रहाधीनत्वादहङ्कारातिरिक्ते आत्मनि ब्रह्मविल-
क्षणत्वे प्रमाणाभावाच्च, अहङ्कारश्च नात्मेत्युक्तं तस्मा-
दन्योन्याभावः स्वरूपं वा भेदो वाच्यः तत्र न तावद-
न्योन्याभावः सम्भवति तत्प्रतियोगिप्रमाणयोरसम्भवात्
तत्र परमते न घटादिः प्रतियोगी अभेदविरोधिभेदस्य
तदभावतया तदयोगात् । न च घटादिरेवाभेदः तदधिक-

दान्तरतज्ज्ञानापेक्षत्वादन्योन्याश्रयात् । न च परस्परात्यन्ताभाव-
नैत्यर्थं धर्माणां विरोध इति वाच्यम् । तस्यापि धर्मभेदाधीनत्वात्त-
स्मान्नायं भेदो न वा एतज्ज्ञानं भेदज्ञानमित्याशयेनाह * विरुद्धेति *
किं च ब्रह्मवैलक्षण्यं चेदात्मनि ततो भेदस्तत्किमहङ्कारातिरिक्तात्म-
न्यस्तीत्युच्यतेऽहङ्काररूपे वा, आद्येऽपि किं वस्तुतस्तदुत तन्मात्रं,
नाद्यः धर्मिग्राहिकमानेनाहङ्कारातिरिक्तात्मनः कूटस्थचिन्मात्रतया
सिद्धस्य वास्तवब्रह्मवैलक्षण्यभावात् । द्वितीयस्त्वयुक्तः प्रतिबिम्बा-
दौ व्यभिचारात् । नापि प्रथमद्वितीयः दृश्यत्वादिनाऽहङ्कारानात्मत्व-
स्य साधितत्वादित्याह * अहङ्कारातिरिक्तत्वादिना * एवं परेषां का-
शकुशावलम्बनसमं पक्षत्रयं निरस्य तत्सम्मतं चतुर्थपञ्चमपक्षद्वयं
परिशेषयित्वा चतुर्थं तावदसम्भवेन दूषयति * तस्मादित्यादिना * ननु
भूतलादि घटादिर्नति प्रतीतेर्घटाद्येव प्रतियोगीत्याशङ्क्याह * तत्रेति *
किं घटाद्येव तत्प्रतियोगि तत्तादात्म्यं वा नाद्यः भेदस्याभेदविरो-
धितया तदभावत्वेन घटप्रतियोगिकत्वायोगादित्यर्थः । घटस्यैव त-
त्प्रतियोग्यभेदत्वाच्चोक्तदोष इत्याशङ्क्याह * न च घटादिरिति *
अभावप्रतियोगिनोर्विराधाभावं तदभावानुपपत्तेस्तयोर्विरोधो वाच्यः
स च तयोरेकदैकत्रावस्थानायोग्यत्वमेव तथा च घटाधिकरणे तत्प्र-
तियोगिकाभावरूपतद्भेदायोगात् तयोरभेदः स्यात् । न चान्यो-
न्याभावातिरिक्ताभावस्यैव प्रतियोगिनोक्तविरोध इति वाच्यम् ।
लाघवेनाभावत्वस्यैव तत्प्रयोजकत्वात् पक्षादन्यत्रैवायं नियम इति

रणे तद्भेदाभावप्रसङ्गात् । तादात्म्यं भेदप्रतियोगि इति चेन्नतावत्तादात्म्यं घटस्वरूपातिरिक्तं तत्र न तावत् घट इति बुद्धिः प्रमाणं घटघटत्वतद्वैशिष्ट्यादन्यस्य तदविषयत्वात् । नापि घटो घटाऽभिन्न इति बुद्धिस्तद्विषया, तस्या भेदाभावविषयत्वात् । स एवतादात्म्यमिति चेत्तर्हि भेदतादात्म्ययोरन्योन्यज्ञानाधीनज्ञानतया नैकमप्यनुभूयेत । न च घटाभावाभावो घट इव भेदाभावोऽप्यभावोपस्थितिं विनैव ज्ञायत इति वाच्यम् । घटे घटत्वस्येव विधिरूपस्य भेदाभावेऽन्यस्याभावात् । न च तत्रापि क-

सर्वत्र घक्तुं शक्यत्वेनानुमानकथोच्छेदप्रसङ्गाच्च वक्ष्यमाणविधया प्रतियोग्याद्यनिरूपणेनान्योन्याभावस्याद्याप्यसिद्धत्वाच्चेति भावः । द्वितीयं शङ्कते * तादात्म्यमिति * तदपि घटादिस्वरूपमेव तदतिरिक्तं वा, नाद्यः प्रागुक्तदोषानपायादित्यभिप्रेत्य द्वितीयं निराकरोति * नतावदिति * तत्र प्रमाणाभावं हेतुमाह * तत्रेति * घटातिरिक्ततादात्म्ये घट इत्यनुभव एव मानं घटादयमभिन्न इत्यनुभवो वा, नाद्य इत्युक्त्वा द्वितीयमपवदति * नापीति * घटतादात्म्यं किं तद्भेदाभावादतिरिक्तं स एव वा, आद्येऽभिन्न इति बुद्धेर्भेदाभावगोचराया न तादात्म्यसाधकतेत्याह * तस्या इति * द्वितीयं शङ्कते * स एवेति * तत्र किं भेदाभाव एव तादात्म्यमुत भावस्वभावमपि, आद्ये भेदस्याप्यभेदाभावमात्रस्वभावतयोभयज्ञानस्याप्यन्योन्यज्ञानाधीनतापत्तावेकोपि न सिद्ध्येत् परैर्भावाभावयोः परस्परविरहात्मत्वस्यानभ्युपेतत्वाच्चेत्याशयेनाह * तर्हीति * उक्तदोषं परिहरन् द्वितीयपक्षमाशङ्क्य निराकरोति * न च घटाभावेत्यादिना * अभेदस्य भावस्वभावत्वे बाधकाभावात्सोऽप्युपेय इति कथं तदभाव इत्याशङ्क्य तत्साधकस्याप्यभावात्मैवमित्याह * न च तत्रापीत्यादिना * पुणक्

श्रिद्धर्मोऽस्त्विति वाच्यम् । अभिन्न इति बुद्ध्या भेदवि-
रहविषयया (१) तदसिद्धेः तदन्यस्य तद्विषयज्ञानस्यादर्श-
नाच्च । न च घटबुद्धे (२) रेव तादात्म्यमपि बाधकाभावा-
द्विषयोऽस्त्विति वाच्यम् । घटत्वस्मृतिजन्यघटज्ञाने तस्य
प्रकारतयाभानायोगात् औपाधिकधर्मस्य निर्विकल्पकायो-
गात् घटत्वस्मरणजन्यघटज्ञानसमानाकारज्ञानस्य त-

घटतादात्म्यज्ञानादर्शनेपि तस्य घटज्ञान एव प्रकारतया सिद्धिरि-
त्याशङ्क्याह * न च घट इति * किं सर्वस्मिन् घटसविकल्पके स
प्रकार उत कचिदेव स्वविषयनिर्विकल्पजन्ये नाद्य इत्याह * घट-
त्वेति * भानायोगादिति * तस्य प्रागनुपस्थिततया प्रकारत्वायो-
गादित्यर्थः । द्वितीये घटे पृथुबुद्धोदराकारवत्तर्किक सखण्डं ता-
दात्म्यमखण्डं वा आद्ये आह * औपाधिकेति * उपा-
धिर्निरूपकस्तद्घटितस्वरूपस्य निर्विकल्पकायोगादित्यर्थः । नि-
र्विकल्पकाविषयस्यापि सखण्डस्य सविकल्पकाविषयत्वं घटते
विशेषणज्ञानस्य विशिष्टज्ञानाहेतुत्वादिति मन्वानं प्रति तद्विशिष्टज्ञान-
मेवायुक्तमित्याह * घटत्वस्मरणेति * न च घटत्वस्मरणजन्यघटज्ञान-
स्याप्यस्मिन्मते तादात्म्यप्रकारत्वसम्भवाद्भोक्तदोष इति वाच्यम् ।
तथा सत्यातिप्रसङ्गात् कल्पकाभावेन निर्विकल्पकस्याप्यसिद्धिप्रस-
ङ्गाच्चति घटत्वस्मरणजन्यज्ञानं न तादात्म्यप्रकारकमिति भावः ।
तद्विषयनिर्विकल्पकं तदधीनतत्प्रकारकसविकल्पकान्तरं चाङ्गीकृ-
त्यापि घटत्वमात्रस्मरणजन्यघटसविकल्पकाधीनभेदानुभवे घटता-
दात्म्याभावरूपभेदो न प्रकाशते तत्प्रतियोगिभूततादात्म्यस्योक्तघट-
ज्ञानाविषयत्वेन प्रतियोगिज्ञानाभावात् । न चैतदेव ज्ञानं तादात्म्यनि-
र्विकल्पकजन्यमपीति वाच्यम् । निर्विकल्पकस्मरणयोर्योगपद्यायोगात्
तयोः क्रमिकत्वे च प्रथमोपस्थितस्यैव सामग्रीबलाद्विशिष्टज्ञानं स्या-

(१) विषयतयेति खपु० पा० ।

(२) घट इति बुद्धेरिति खपु० पा० ।

दन्यस्यापि तदधिकविषयत्वायोगात् घटत्वस्मरणजन्य-
घटज्ञानाधीनभेदज्ञानस्य तदभावाविषयत्वप्रसङ्गाच्च । अत
एव तादात्म्यमप्यखण्डः कश्चिद्धर्मो घटादिनिर्विकल्पक-
विषय इति घटप्रत्यक्षे तदपि प्रकारतया प्रतीयत इति
प्रत्युक्तम् । शाब्दघटज्ञानाद्भेदज्ञानाभावप्रसङ्गात् त-
स्य घटशब्दादनुपस्थितेः जात्यतिरिक्ताखण्डधर्माभ्युप-
गमे तेनैव सर्वव्यवहारोपपत्तौ जात्यभावप्रसङ्गाच्च । अ-
नित्यस्याखण्डस्य रूपादावयोगात् घटान्यस्याखण्डधर्म-

दिति नोक्तप्रकारसम्भव इत्याशयेनाह * घटत्वस्मरणेति * तादा-
त्म्यस्याखण्डधर्मत्वपक्षे दोषमाह * अत एवेति * उक्तदोषादेवेत्यर्थः ।
दोषान्तरमाह * शाब्देति * तस्य तादात्म्यस्य । घटादिपदस्य घटत्वा-
दिजात्यालिङ्गितव्यक्तिमात्रबोधकत्वे नार्थं घट इत्यादिशब्दात् घटा-
दिगततादात्म्याप्रतीतेस्तदभावात्मकभेदावगमो न स्यादित्यर्थः । किं
च स्तम्भः कुम्भाद्भिन्न इत्यादिरूपेण प्रतीयमानभेदप्रतियोगितादात्म्यं
सर्वकुम्भेष्वेकमनेकं वा, आद्ये पटादावप्येवमेव तत्तत्तादात्म्यस्यैक्य-
प्रसङ्गेन तेनैव तत्तदनुगतव्यवहारोपपत्तौ प्रमाणाभावात्तदतिरिक्त-
जात्यभ्युपगमः परेषां मुधा स्यादित्याह * जात्यतिरिक्तेति * द्वि-
तीये प्रतिकार्ये भिन्नस्य तस्य कार्यात् प्राक्सत्त्वे मानाभावा
त्तज्जन्यता वाच्या तथा च गुणादिषु जन्यधर्मानाश्रयेषु तादात्म्यायोगे-
न तद्भेदो न स्यात् तादात्म्यकार्यानिवस्था च दुर्धारा स्यादित्यभि-
प्रेत्याह * अनित्यस्येति * प्रस्तावाभिप्रायेणाखण्डस्येत्युक्तम् । किं च
घटतादात्म्यान्योन्याभावः किं घटभेदस्तदन्तःस्थाभावो वा, आद्ये तस्य
घटेऽपि सत्त्वात् घटोऽपि स्वस्माद्भिन्नः, स्यात् द्वितीये घटान्यतादात्म्यात्य-
न्ताभावो घटभेदो न स्यात् तदन्यप्रतियोगिकत्वात् पटत्वाभाववत्
न स्याच्च क्वाप्यत्यन्ताभावातिरिक्तोऽन्योन्याभाव इत्याशयेनाह * घ-
टान्यस्येति * समानतयेत्यत्र घटभिन्नत्वं समानता । विभागादिवदे-

स्य घटत्वादिसमानतया तादात्म्यात्यन्ताभावस्य घटा-
द्यप्रतियोगितया तद्भेदत्वानुपपत्तेश्च न ह्यन्याभावोऽ-
न्यप्रतियोगिकः । एतेन घटत्वात्यन्ताभाव एव भेद
इति निरस्तम् । तस्यैव स्वाभावानधिकरणघटभेदानाधार-
त्वेन घटत्वाधारत्वप्रसङ्गाच्च अभावस्यैव भावस्यापि
विरुद्धत्वेन स्वाभावानधिकरणत्वात् । न च विरुद्धयोरै-
काधिकरण्यमेव विरुद्धं न त्वाधाराधेयत्वमिति वाच्यम् ।

कस्यानेकप्रतियोगिकत्वं किं न स्यादित्यत आह * न हीति * भि-
न्नाकारानेकप्रतियोगिकत्वमेकस्याभावस्य न युक्तं तादृशप्रतियोगि-
भेदे परैरभावभेदस्वीकारादित्यर्थः । घटत्वमेव घटतादात्म्यं तदत्य-
न्ताभाव एव सत्सम्भावौ घटाद्भेद इति कस्य चित्कल्पनां निराकरोति
* एतेनेति * अन्याभावं प्रत्यन्यस्य प्रतियोगित्वाद्ययोगेनेत्यर्थः ।
दोषान्तरमाह * तस्यैवेति * घटत्वात्यन्ताभावस्यैव घटभेदत्वे
घटत्वं वक्ष्यमाणविधया स्वात्यन्ताभावासम्भवेन तस्य घटाद्भेदायो-
गादभेदः स्यादेवं घटत्वात्यन्ताभावस्यापि घटाद्भेदो न स्यात्तस्य
स्ववृत्तित्वायोगादित्यपि द्रष्टव्यम् । अत्यन्ताभावस्य प्रतियो-
गिवृत्तित्वे बाधकाभावात् घटत्वस्य स्वाभावानधिकरणत्वमसिद्धमि-
त्याशङ्क्याह * अभावस्येति * भावाभावयोः परस्परविरहात्मत्वेन
विरुद्धत्वादभावस्य स्वाभावाश्रयत्ववद्भावस्यापि स्वाभावाश्रयत्वं
विरुद्धत्वादयुक्तमित्यर्थः । ननु परस्परविरहात्मनोर्भावाभावयोरै-
काधिकरण्यमेव विरुद्धं न त्वाधाराधेयभाव इत्याशङ्क्याह * न च
विरुद्धयोरिति * अव्याप्यवृत्तिस्वभावसामानाधिकरण्यस्वीकारा-
द्भावाभावयोस्तद्विरुद्धमिति परैर्न शक्यं वक्तुमानं चावच्छेदभेदेन त-
द्विरुद्धमिति वाच्यम् । लाघवेनैकाधिकरणकत्वस्यैव विरोधप्रयोजक-
त्वापत्ताववच्छेदभेदस्याकिञ्चित्करत्वादणुसंयोगादाववच्छेदकभेद-
स्यापि दुर्निरूपत्वाच्च तस्माद्भावाभावयोः परस्परात्मत्वायोग्यत्वं वा
परस्परश्रयत्वायोग्यत्वं वा विरोधोऽन्युपेयः । किं वाभावस्य भावेन

अभावे तदभावस्यापि क्लृप्तत्वात् । किं चाभावाधिकरण-
त्वयोग्यस्य भूतलस्य घटाधारतादशायां तदभावा-
नाधारत्वं तदनधिकरणत्वयोग्यघटाधारत्वप्रयुक्तमेव । न
चैवं घटे घटो नास्तीति प्रतीतिर्न स्यादिति वाच्यम् । अभाव
इव तद्बुद्धेराधारत्वांशेऽप्रमात्वात् घटबुद्धिविषये घट-
त्वाधिकरणे तदभावविषयतयाऽभावान्तरविषयतया वा
प्रतीत्युपपत्तेश्च भूतले घटो नास्तीति बुद्धिस्तु बाधका-

लाघवादभावत्वप्रयुक्ततदाश्रयत्वायोग्यत्वरूपविरोधस्य परमतेऽपि
क्लृप्तत्वाद्भावस्यापि तदभावात्मनोऽभावाश्रयत्वायोग्यत्वमेव तेन
विरोधोभ्युपेयः ततश्च नाभावाश्रयो भाव इत्यभिप्रेत्याह * अभाव
इति * अपिरवधारणे सामानाधिकरण्यव्यावृत्त्यर्थः सिद्धान्तिम-
तेन समुच्चये वा । इतोपि भावस्याभावाश्रयत्वयोग्यता नेत्याह * किं
चेति * घटसंसर्गात्प्राक् भूतले स्वतो विद्यमानस्य तदभावस्य त-
त्संसर्गदशायामपि नाशगमनयोरयोगात् तस्य स्वरूपेण सत्त्वेऽपि
तदा तदनाधारत्वं घटसंसर्गोपाधिकमेवेति घटे स्वाभावानाधारत्वं
स्वाभाविकमभ्युपेयं इतरथा तस्य तदुपाधिकत्वानुपपत्ते रौपाधिक-
स्यापि कर्णवलयवच्छिन्नभोवलयवदर्थक्रियासमर्थत्वाद्घटवति
तदभावप्रतीतेर्भ्रमत्वस्याप्युपपत्तिरिति भावः । अभावस्य प्रतियोग्य-
वृत्तित्वे घटे घटो नेति प्रतीत्यनुपपत्तिरित्याशङ्क्य स्वस्य स्ववृत्तिधा-
योगात् यथा घटाभावे घटो नेति प्रतीतेराधाराश्रयभावांशे भ्रमत्व-
मेवमुक्तबाधकेन घटे स्वाभावाधारत्वायोगादनुभूयमानतदुपादिवृ-
त्तिघटाभावाधारत्वस्य तत्तादात्म्यापन्नघटांशसंसर्गमात्रप्रतिभ्रम-
त्वमित्यभिप्रेत्याह * न चैवं घट इति * तत्प्रमात्वमङ्गीकृत्याप्याह
* घटबुद्धीति * अत्र हि घट इति धीगोचरे तदभावो भासते तथा
च यथा शुक्ले पटो नास्तीति शौक्ल्य एव शुक्लतनुवृत्तिपटाभावः प्र-
तीयते एवं घटधीगोचरे घटत्वे घटाभावविषयतया घटे घटो नेति
बुद्धेः प्रमात्वोपपत्तिर्घटान्तराभावविषयतया वेत्यर्थः । तर्हि भूतले

भावात् घटाभावविषयानचैवं तत् घटसत्त्वप्रसङ्गः, घटा-
भावानधिकरणाभाव इव तत्रापि तदभावाभावेऽपि तदनाधि-
करणत्वोपपत्तेः उभयाधिकरणत्वयोग्य एवान्यतराभा-
वेऽन्यतरविधिनियमात् । अपि च घटत्वमिह नास्ति
नायं घट इति प्रतीत्योरवैषम्यप्रसङ्गः । किं च घटत्वा-
त्यन्ताभावः पटाधिकरणकोऽपि न पटधर्मिकघटतादात्म्य-

घटो नेत्यादिबुद्धेरपि भूतलादौ घटाभावविषयत्वोपपत्तेर्भूतलादौ घ-
टाभावो न स्यादित्याशङ्क्याह * भूतल इति * घटस्य घटाभावाम-
धिकरणत्वे घटाधिकरणत्वं स्यादभावानधिकरणस्य प्रतियोग्यधि-
करणत्वनियमादित्याशङ्क्या घटाभाव एव व्यभिचारान्मैवमित्याह *
न चैवमित्यादिना *न च घटाभावेऽपि घटाभावोऽस्तीति वाच्यम् । घ-
टाभावान्तराभावात् आधाराधेयभावस्य भेदापेक्षत्वेन स्वस्य स्ववृ-
त्तित्वायोगाच्च प्रमेयत्वादावपि स्ववृत्तित्वासम्प्रतिपत्तेरिति भावः ।
ननु नित्यत्वानित्यत्वादौ भावाभावयोरन्यतरनिवेधेऽन्यतरविधेर्ना-
न्तरीयकत्वनियमदर्शनात् घटादेः कथमुभयानाश्रयत्वमित्याशङ्क्या नि-
त्यत्व एव स्वस्वाभावयोरुभयोरप्यभावादुभयोरन्यतराधिकरणत्व-
योग्य एवायं नियम इत्याह * उभयेति * अभावस्य प्रतियोग्यवृ-
त्तित्वं सुरेश्वराचार्यैरप्युक्तं 'घटाभावो विरोधित्वान्न घटेऽर्थान्तरोपि
न । अषष्ठ्यर्थतया तस्माद्विकल्पोऽयं न वस्तुग ' इति । एवं घट-
त्वात्यन्ताभावस्य घटभेदरूपत्वे घटत्वे तदसम्भवेन तस्य घटाद्भेदो
नस्यादित्युक्तं सम्प्रति घटभेदघटत्वात्यन्ताभावयोरेकत्वे विषयभेदा-
भावात्तज्ज्ञानयोराकारभेदो न स्यादित्याह * अपि चेति * किं च घ-
टत्वात्यन्ताभावः पटे वर्तमानोऽपि किं पटधर्मिकघटाभेदविरोधित्वा-
त्तद्भेद इत्युच्यते उत घटधर्मिकतदभेदविरोधित्वान्नाद्यः पटे घटाभे-
दे सत्यपि वक्ष्यमाणविधया घटत्वाभावसम्भवेन तदविरोधित्वादि-
त्याह * किं च घटत्वेति * तस्य पटस्य, तद्भेदः घटाद्भेदः । द्वितीये
घटधर्मिकपटाभेदविरोधित्वेऽपि पटधर्मिकघटाभेदविरोधित्वाभावात्

विरोधीति कथं तस्य तद्भेदः स्यात् तदुभयनिरूपिताभेदवि-
रोधिन एव तद्भेदत्वात् तदभेदश्च तर्कितः परमतेऽतो वृक्ष-
स्याग्रत्वाभाव इव तदधिकरणाभेदेऽपि घटत्वाभावोऽ(१)नु-
पपन्नइति न स भेदस्तर्किताभेदविरोधी, तादृशभेदाभावश्चु-
त्योरेव(२)घटत्वपटत्वाधिकरणाभेदे प्रमाणत्वात् तस्मान्न
कथमपि भेदः सिद्ध्यति । ननु घटत्वविशिष्टप्रतियोगि-
क एवान्योन्याभावः। न चैवं विरोधात्तस्य न प्रतियोगिसा-

तस्य तद्भेदत्वमित्यभिप्रेत्य पटस्य घटभेदस्वरूपमाह * तदुभयेति *
परमते घटपटनिरूपिताभेदस्य क्वाप्यभावात्कथं तद्विरोधिता भेद-
स्येत्यत आह * तदभेदश्चेति * तदुभयनिरूपिताभेदसम्भावनामा-
त्रेणा तद्विरोधी तद्भेद इत्यर्थः । एवं सति फलितमाह * अत इति *
मूलावच्छेदेन वृक्षेऽग्रत्वात्यन्ताभावसत्वेन तत्राग्रत्वावच्छिन्नधर्मिप्र-
तियोगिकाभेदाभावेऽपि तस्य वृक्षमात्रप्रतियोगिकाभेदाविरोधित्ववत्
घटत्वात्यन्ताभावस्य पटे घटत्वावच्छिन्नधर्मिप्रतियोगिकाभेदविरो-
धिनोऽपि तदधिकरणद्रव्यमात्राभेदविरोधित्वायोगात्स न तद्भेद इ-
त्यर्थः । ननु मूलत्वाग्रत्वयोः प्रत्यभिज्ञया वृक्षैकत्वावगमात् मूलेऽग्र-
त्वाभावो न तदभेदविरोधी घटत्वपटत्वाधिकरणाभेदे तु न किं चि-
न्मानमिति कथं घटत्वाभावाधिकरणपटे तदधिकरणाभेदसम्भव
इत्याशङ्कोक्तविधया तद्भेदस्य दुर्निरूपत्वादेकमेवाद्वितीयं नेहना-
नाऽस्ति किं च न नात्र का चन भिदाऽस्तीत्यादिश्रुतेश्च वास्तवभेदा-
भावरूपभेदावगमात्सर्वधर्माधिष्ठानैक्यं सम्भाव्यत इत्याह * ता-
दृशेति * एवं प्रतियोग्यनिरूपणात् न वास्तवभेदसिद्धिरित्युपसंहर-
ति * तस्मादिति * अत्यन्ताभावप्रतियोगिन एवान्योन्याभावप्रति-
योगित्वमिति पक्षं निरस्तमप्युक्तदोषपरिहारेणोज्जीवयन् पुनरुत्थाप-
यति * नन्वित्यादिना * तर्ह्यत्यन्ताभाववदेव प्रतियोगिना सहैकदे-

(१ श्रुतेरेवेति खपु० पा० (२) भाषोप्युपेति खपु० पा०

मानाधिकरण्यमिति वाच्यम् । अन्योन्याभावस्य प्रतियोग्यविरोधात् न च प्रतियोगितदवच्छेदकभेदाभावेन तस्यात्यन्ताभावादभेद इति वाच्यम् । प्रागभावादिवत्तदुपपत्तेः, अन्यथा भूतलं घटो न, भूतले घटो नेति प्रतीत्योर्वैलक्षण्यायोगादिति चेत् न । भूतलं घटो नेति प्रतीत्या हि भूतलस्य तदभेदविरोधी नञर्थो विषयीक्रियते स चाभेदो यदि घटत्वविशिष्टो घट एव तर्हि तद्विरुद्ध एव स

कत्र भेदस्य स्थितिर्न स्यादित्युक्तं परिहरति * नचैवमिति * प्रतियोग्यविरोधादिति * घटाधिकरणेपि भूतले भूतलं घटो नेति घटान्योन्याभावानुभवात् प्रमाणसिद्धे विरोधाभावादिति भावः । अभावभेदस्य प्रतियोगितदवच्छेदकान्यतरभेदनियतत्वेन तदभावे कथमन्योन्याभावस्यात्यन्ताभावाद्भेदस्तदभावे वा कथमुक्ताविरोध इत्याशङ्क्य प्रागभावप्रध्वंसाभावात्यन्ताभावानामेकप्रतियोगिकानामपि परस्परं भेददर्शनाच्चोक्तनियम इत्याह * न च प्रतियोगीत्यादिना * प्रागभावादावपि प्रतियोगितावच्छेदकस्य कालविशेषादेर्भेदोऽस्त्येव प्रकृते सोऽपि नास्तीति कथं भेद इत्याशङ्क्याभावभेदाभावे कदाचिदिदमिदं न कदाचिदिदमिह नेति विलक्षणप्रतीतिद्वयायोगात् प्रतियोग्यादिभेदाभावेऽप्यभावभेदोऽभ्युपेयोऽनिच्छद्भिरपीत्याह * अन्यथेति * भेदस्य प्रतियोग्यविरोधित्वं तावदयुक्तमिति दूषयति * नेति * अन्योन्याभावरूपो भेदः किमभेदविरोधी उत न, उभयथाऽपि भूतले घटो नेति प्रतीतौ किं विरोधो भासते न वा तत्र विरोधं तद्भानं च स्वीकरोति * भूतलं घट इति * तत्र किं भेदविरोध्यभेदः प्रतियोगिभूतो घट एव तदतिरिक्तो वा, तत्राद्ये भेदप्रतियोगिनोर्विरोधात् सामानाधिकरण्यं न स्यादित्याह * स चाभेद इत्यादिना * भेदस्याविरोधित्वपक्षे विरोधभानाभ्युपगमे दोषमाह * अविरोध इति * तथा च भेदप्रतीतेरप्रमाणत्वात् तन्निर्वाहाय विषयभेदो न कल्प्य इति भावः । विरोधो न भासते इति पक्षमनु-

वक्तव्य इति कथं तस्य प्रतियोगिसामानाधिकरण्यम-
विरोधे च विरोधप्रतीतिर्बाधिता स्यात् । विरोधो न
प्रतीयते इति चेत्तर्हि स भेदोऽस्माभिरनिराकार्यः
अभेदप्रमाऽविरोधिनोऽप्रतिकूलत्वात् । यत्तु सत्यं भेदाभे-
दयोर्विरोधः परस्परविरहरूपत्वात् घटस्तु प्रतियोग्य-
पि न तद्विरहः प्रतियोगित्वं च स्वरूपसम्बन्धविशेष
इति तन्न । घटस्वरूपातिरिक्तस्याभेदस्य तद्विरहरूपस्याभा-
वात् घटस्य स्वाधिकरणकभेदेऽपि प्रतियोगित्वप्रसङ्गाच्च ।

वदति * विरोध इति * विरोधप्रतीत्यभावे भेदस्याभेदविरोधित्वा-
सिद्धेः श्रुत्यादिप्रतिपन्नाद्वैते बाधकाभावादस्मदिष्टसिद्धिरित्याह
* भेदोऽस्माभिरिति * अविरोधिन इति छेदः । भेदविरोध्यभेदः प्र-
तियोग्यतिरिक्त इति पक्षमनुवदति * यत्तु सत्यमिति * अभेदव-
दघटस्यापि भेदप्रतियोगित्वात्तद्विरहात्मत्वं ततश्च सोऽपि तद्विरो-
धीति कथं तयोः सामानाधिकरण्यमित्याशङ्क्याह * घटस्त्विति *
अभेदस्यैव भेदविरहात्मना प्रतीतेस्तदन्यघटो न तद्विरहात्माऽतो न
तद्विरोधीत्यर्थः । ननु घटस्य भेदप्रतियोगित्वं तद्विरहात्मत्वमेवातः कथं
तत्र तदभाव इत्याशङ्क्य न तत्प्रतियोगित्वं तद्विरहात्मत्वं अधर्मादि-
प्रतियोगिधर्मादौ तददर्शनात्किं तु तन्निरूपकस्वरूपविशेषः ततश्च
भेदप्रतियोगिनोऽपि घटस्य न तद्विरहात्मत्वमित्याह * प्रतियोगित्वं
चेति * निराकरोति * तन्नेति * घटातिरिक्ततदभेदस्य भावरूपस्य
अभावरूपस्य च प्रागेव निरस्तत्वात्तस्य भेदविरहात्मत्वं दूरापेतमेव
भेदस्याभावत्वेन तत्प्रतियोगिनस्तद्विरहात्मत्वं च दुर्वारमत्यन्ताभा-
वादिप्रयोगिषु तन्नियमदर्शनादिति भावः । किं च घटस्वरूपविशेषस्यैव
भेदप्रतियोगित्वरूपत्वे तत्स्वरूपस्य पटादिप्रतियोगिकस्वनिष्ठभेदं प्र-
त्यप्यविशेषाद्घटस्य तत्प्रतियोगित्वमपि स्यात्तथा च घटः स्वस्मादपि
भिन्नः स्यादित्याह * घटस्येति * एवं तावदुक्त्योन्याभावस्य भेदत्वे

यदपि न भावाभावयोः स्वरूपेण विरोधः अपित्वारोप्य-
सम्बन्धपुरस्कारेणान्योन्याभावे वा (१) भेदसम्बन्ध एवारो-
प्य इति तदपि न । प्रतियोगिस्वरूपातिरिक्ताभेदस्यास-
म्भवात् तस्य चासंसर्गत्वात् न च घटत्वमभेदः तद्भिन्नस्य
तदात्मत्त्वानुपपत्तेः तस्य संसर्गत्वे प्रमाणाभावाच्च, भूतलं

तस्य प्रतियोगिना सह विरोधापस्या तत्सामानाधिकरण्यं न स्यादि-
त्युक्तम् । सम्प्रति विरोधमङ्गीकृत्य सामानाधिकरण्योपपत्तिं शङ्कते
* यदपीत्यादिना * अत्यन्ताभावेनापि प्रतियोगिनो न स्वरूपेण वि-
रोधः सर्वत्र तदभावप्रसङ्गात् किं त्वभावाधिकरणे समारोपित-
संयोगादिसम्बन्धवत्त्वेनैव तस्य तेन सह विरोध इति तत्सम्बन्धस्य
साक्षात्तेन विरोधस्तत्पुरस्कारेण प्रतियोगिनः स इति वक्तव्यं एव-
मन्योन्याभावेनापि तत्प्रतियोगिनः समारोपिततदधिकरणाभेदसम्ब-
न्ध एव साक्षाद्विरुध्यते प्रतियोगी तु तत्पुरस्कारेण तदभिन्नत्वाका-
रणैव विरुध्यत इति सम्बन्धान्तरेण भेदतत्प्रतियोगिनोः सामानाधि-
करण्योपपत्तिरित्यर्थः । निराकरोति * तदपीति * काऽयं प्रतियोग्य-
भेदसम्बन्धो योऽन्योन्याभावाधिकरणो समारोप्यः सन् तेन विरु-
द्ध्यते स किं घटादिस्वरूपमेव तदितिरिक्तो वा कश्चिद्धर्मः घटत्वादिर-
व वा, न मध्यमः तस्य निरस्तत्वादित्यभिप्रेत्याह * प्रतियोगीति *
आद्ये प्रतियोगिस्वरूपस्य तत्सम्बन्धत्वाभावादारोप्यसम्बन्धपुर-
स्कारेण विरोध इत्येतदयुक्तं स्यादित्याह * तस्य चेति * तृतीयं
निराकरोति * न च घटत्वमिति * घटभिन्नस्य घटत्वस्य पटादिव-
त्तदभेदत्वानुपपत्तेरित्यर्थः । घटत्वस्यापि घटसम्बन्धरूपत्वाभावात्
प्रथमकल्पोक्तदोषोऽपि तुल्य इत्यभिप्रेत्याह * तस्येति * ननु भूतलं
घट इति भूतले घटत्वमारोप्य नेति तत्त्वेन घटनिषेधात् तस्य संस-
र्गरूपत्वमित्याशङ्क्य सोर्यामतिवद्भूतलं घट इति सामानाधिकरण्यभ्र-
मत्वेनाभेदस्यैवारोप्यमाणत्वात्तत्र तत्तादिवत् घटत्वस्यापि विशेष-

घट इत्यारोपे सत्यपि तस्य तत्प्रकारतयाऽसंसर्गत्वात् ।
किं चैवं भूतलं घटो नेति धियः समवायसम्बन्धेनाभावो
विषयोऽस्त्विति कान्योन्याभावः । न चान्योन्याभावस्य
प्रतियोगितावच्छेदकेनैव समं विरोध इति वाच्यम् ।
अभावमर्यादातिलङ्घनेन तस्य नञर्थत्वायोगात् । न च
विलक्षणप्रतीतिसिद्धस्य प्रसिद्धाभाववैलक्षण्यं न दोषा-
येति वाच्यम् । भूतलं घटो न भूतले घटो नेतिप्रती-

णतयैव भानाञ्च तत्संसर्गत्वमित्याह * भूतलमिति * अपि च मृत्
घट इत्यादिसमानाधिकरणप्रत्ययानां परैः समवायरूपसंसर्गविषय-
त्वोपगमामाद्भूतलं घट इत्यपि भूतले समवायतया घटमारोप्य नेति
तदत्यन्ताभावविषयतया निषेधप्रतीत्युपपत्तेर्न तद्विलक्षणाभ्योन्या-
भाव आक्रोशतोऽपि सिद्धेदित्याह * किं चैवमिति * अत्र कश्चि-
दभावान्तरस्यैव प्रतियोगिसादेयं विरुद्धं अन्योन्याभावस्य तु तत्प्र-
तियोगितावच्छेदकेनैव सह विरोधो न प्रतियोगिनेति जल्पति तन्निरा-
करोति * न चान्योन्याभावस्येति * हेतुमाह * अभावेति * अनेका-
भावेषु नञ्पदप्रवृत्तिनिमित्ततयाऽनुगततत्प्रतियोगिविराधेमात्रात्मक-
त्वस्यावश्यमाश्रयणीयत्वादितरथाऽन्योन्याभावस्य नञर्थत्वं न स्या-
दित्यर्थः । ननु भूतलं घटो नेति प्रतीतेर्भूतले घटो नेति प्रतीत्यपेक्षया
विलक्षणत्वेनानुभवात्तद्विषयान्योन्याभावस्येतरविषयाभाववैलक्षण्य-
मवश्यमभ्युपेयं तच्च प्रतियोगितावच्छेदकविरोधित्वमेवेति न तस्य
प्रतियोगिसादेयानुपपत्तिर्नापि नञर्थत्वानुपपत्तिरभावत्वस्यैव त-
त्प्रवृत्तिनिमित्तत्वादिति नेत्याह * न च विलक्षणेति * न तावत्प्रति-
योगिविरोधिमात्रस्वभावत्वं विना जातिरूपमुपाधिरूपं वाऽभावत्वं
शक्येणापि शक्यं वक्तुं यन्नञ्पदप्रवृत्तिनिमित्तं कल्पेतेत्यभिप्रेत्योक्त-
प्रतीत्योरपि नञर्थरूपाभावांशेन वैलक्षण्यं किं तु नञर्थेनाभावेन सह
प्रतियोगितावच्छेदकतया भूतलं घटः भूतले घट इति प्रतिभासमान-
तादात्म्यतदितरसंसर्गाये एव वैषम्यमनुभूयते इति न तदबलात्त्वदुक्त-

त्योर्नञर्थेन भूतलघटसम्बन्धवैरूप्येण विना नञर्थशि
 कियतोपि वैलक्षण्यस्याभा (१) वात्तदपि तत्र न स्यात् उभ-
 यत्र भूतलस्य घटाभाववत्वप्रतीत्यभ्युपगमात् । न चा-
 न्योन्याभावत्वमत्र प्रतीयत इति वैलक्षण्यमिति वाच्य-
 म् । इदमिदं नेति प्रतीतावभावेऽन्योन्याभावत्ववैशिष्ट्य-
 स्यात्प्रतीते स्तस्य नञर्थत्वाभावादिदमिदं नेति प्रतीति-
 विषयस्यैतौ भिन्नावेतयोरभेदोनास्तीति विवेचनात् । न
 चात्राप्यन्योन्याभावत्वं प्रतीयत इति वाच्यम् । विभ-
 क्ताविति प्रतीतिवद्भिन्नाविति प्रतीतेरुभयाश्रितैकभेद-

वैलक्षण्यसिद्धिरित्याह * भूतलं घट इति * एवं प्रतियोगितावच्छेद-
 कसंसर्गवैलक्षण्यादभावप्रतीतिवैलक्षण्यसम्भवमुक्तोभयत्रापि घट-
 त्वं प्रतियोगितावच्छेदकतया भासते इति तत्र मते तदपि न
 स्यादिति वृद्धिं गृह्यतो मूलस्यैवोन्मूलनन्यायापात इत्याह * तद-
 पीति * ननुभयत्रापि प्रतियोगितावच्छेदकवैलक्षण्यभावेपि भूतलं
 घटो नेत्यत्र भूतलगताभावेन्योऽन्याभावत्वं प्रतीयते इतरत्र त्वत्यन्ता-
 भावत्वमिति प्रतीतिवैषम्योपपत्तिरित्याशङ्कोभयत्रापि नञर्थस्यैक-
 प्रकारेण प्रतीतेरन्योन्याभावत्वस्य परमंते पि नञर्थत्वानभ्युपगमाच्च
 मैवमित्याह * न चान्योन्याभावत्वमित्यादिना * इदमिदं नेति प्र-
 तिपक्षभेदस्यैवैतौभिन्नावित्यादिरूपेण परं प्रत्युपदिश्यमानत्वादपि
 न पराभिमतः प्रतियोग्यनाश्रितान्योन्याभावस्तद्विषय इत्याह * इदमिदं
 नेतीति * नन्वेतौ भिन्नावित्यादेरपि परस्परप्रतियोगिकान्योन्याभा-
 वद्वयमेवार्थः किं न स्यादित्याशङ्क्य न, संयोगविभागादिवदुभयत्र-
 मिप्रतियोगिकैकभेदस्य तथाऽनुभवादप्यथा विभागादावपि प्रति-
 योगिभेदाद्भेदापात इत्यभिप्रेत्याह * न चात्राप्येत्यादिना * अभेदो नास्ती

विषयत्वेन त्वदभिमतविषयत्वात् एवमेतयोरभेदो ना-
स्तीतिप्रतीतेरपि। किं च भेदप्रतीत्या विदारणरूपोऽभेदा-
भावो विषयीक्रियते न त्वदभिमतो घटाभावोऽतो ने-
दमिदमिति प्रतीतेस्तव मते वैलक्षण्यं न सिध्यति । य-
न्नन्योन्याभावत्वमखण्डोऽभाववृत्तिः कश्चिद्धर्मस्तत्प्रती-
तिविषय इति तन्न। अखण्डोपाध्यङ्गीकारे बाधकस्योक्तत्वा-
त् सादृश्यादेरप्यखण्डधर्मस्य प्रतीत्यनुसारेण पदार्थान्तर-

प्रतीतिरप्यविभागो नेति प्रतीतिवदेकविषयैवेत्याह * एवमिति *
एवमिदमिदं नेत्यनुभूयमानाभावस्य घटादिप्रतियोगिकत्वमङ्गीकृत्य
पराभिमतभेदो न तद्विषय इत्युक्तं इदानीं वस्तुतत्त्वं वदन् घटादिप्र-
तियोगिकत्वं तस्यायुक्तमित्याह * किं चेति * यथा देवदत्ताभेदश्च-
मनिवृत्तये नायं देवदत्त इति तदभाव एव बोध्यते एवं भूतलं
घटो नेत्यादावपि सामानाधिकरण्यावगताभेदस्यैव नवार्थाभावप्रति-
योगितया प्रतीतेर्न घटादेस्तत्प्रतियोगितेत्यर्थः । एवं चेदमिदं न इद-
मिह नेति प्रतीत्योरस्मदुक्तरीत्या भिन्नप्रतियोगिकाभावविषयत्वे वै-
लक्षण्योपपत्तिर्न त्वदुक्तरीत्यैकप्रतियोगिकाभावविषयत्व इत्युपमं-
हरति * अत इति * इदमिदं नेत्यस्य निर्वाह्याय तद्विषयान्योन्या-
भावेषु तत्त्वं नामाखण्डधर्मो गोत्वादिवदभ्युपेयते तद्विषयत्वमेवा-
स्येदमिह नेति प्रत्ययाद्वैलक्षण्यमिति कस्य चित्कल्पनामनूय निरा-
करोति * यस्वित्यादिना * किमन्योन्याभावत्वं जातिरुपाधिर्वा, ना-
द्यः अपसिद्धान्तापातात् तस्य स्वाश्रयाभावेन समवायतादात्म्यास-
म्भवेन जातित्वायोगाच्च । द्वितीये तस्याखण्डधर्मत्वानुपपत्तिरितर-
था गवादिष्वपि सास्त्रादिमत्वाद्युपाधीनामेवाखण्डधर्मत्वकल्पनया
ऽनुगतव्यवहाराद्युपपत्तेरतिरिक्तजातिकल्पनाऽनर्थिका स्यादिति पूर्व-
मेव बाधकस्योक्तत्वादित्यभिप्रेत्याह * अखण्डेति * किं चान्योन्या-
भावत्ववदेवेदमनेन सहशमिदं विसहशमित्यनुगतधीविषयसाह-
चर्यादिकमप्यखण्डधर्मः स्यात् तस्य च सर्वज्ञानुभूयमानस्य क्लृप्त-

स्य प्रसङ्गाच्च क्लृप्तान्तर्भावे पदार्थान्तरकल्पनानुपपत्तिः
 प्रकृतेऽपि समाना, नेत्येकाकारप्रतीतेरभावत्वान्योन्याभा-
 वत्वधर्मद्वयवैशिष्ट्याविषयत्वेन तस्या अभावविशेषत्वे
 प्रमाणाभावाच्च, न हि तदभावत्वसाधकमिदमिदं नेति
 प्रतीतिर्व्यतिरिक्तं किं चिदस्ति, भेदान्योन्याभावशब्दयोः
 पर्यायत्वेन भेदबुद्धेरप्यखण्डविषयतया तदसाधकत्वात्तान
 च प्रतियोग्यधिकरणवृत्त्यभावत्वमन्योन्याभावत्वं तत्प्र-
 तीतिविषय इति वाच्यम् । घटादिनिष्ठभूतलादिभेदबुद्धे-

द्रव्यादिपदार्थेष्वनन्तर्भावात् पदार्थान्तरता स्यात् सा च तवानिष्टे-
 त्याह * सादृश्यादेरिति * ननु न सादृश्यादि पदार्थान्तरं गुणावयव-
 कर्मसामान्यभूयस्त्वादेरेव सदृशादिधीगोचरतया सादृश्यादेरपि त-
 न्मात्रत्वादित्याशङ्कोदमिदं नेति धीगोचरस्याप्यभेदाभावत्वमात्रत्वो-
 पपत्तेर्न तदतिरिक्ताखण्डधर्मसिद्धिरित्याह * क्लृप्तान्तर्भाव इति *
 किं च भूतलं घटो नेत्यनुभूयमानाभावे योऽन्योन्याभावस्वरूपो विशेषः
 स किं नेत्येकाकारप्रतीत्यैव सिद्ध्यति प्रतीत्यन्तरेण वा, नाद्यः
 नेत्याकारप्रतीतेरन्यत्राभावत्वमात्रगोचरत्वोपगमादत्र तदतिरिक्तगो-
 चरत्वायोगादित्याह * नेत्येकाकारेति * द्वितीयं निराकरोति * न
 हीति * अस्माद्धेद इति प्रतीतिरेव भेदगतान्योन्याभावत्वरूपाखण्ड-
 धर्मविषया तत्साधिकेत्याशङ्कोदमिदं नेति प्रतीयमानाभाववाचका-
 न्योन्याभावपदपर्यायभेदपदार्थप्रतीतेरपि तन्मात्रविषयत्वेन त्वयो-
 पेतत्वात्ततोऽपि न तदखण्डधर्मसिद्धिरित्याह * भेदेति * एवम-
 न्योन्याभावत्वमखण्डधर्म इति मतं निरस्य सखण्डोपाधिविशेषरूपं
 तदिदमिदं नेति प्रतीयते इति मतं निराकरोति * न च प्रतियोगी-
 ति * घटप्रतियोगिकभूतलनिष्ठभेदे प्रतियोग्यधिकरणवृत्तित्वरूप-
 विशेषानुभवेऽपि भूतलप्रतियोगिकघटनिष्ठभेदे तदननुभवात् घटो
 भूतलं नेत्यादिप्रतीतेर्घटे भूतलं नेति प्रतीतिवैषम्यं न स्यादित्यभि-
 प्रेत्याह * घटादिनिष्ठेति * भूतलप्रतियोगिकघटनिष्ठभेदस्य वस्तुतो

स्तद्विषयत्वापातात् भूतलमात्मा न भवतीति बुद्धेस्त-
दयोगाच्च न ह्यात्मनस्तव मम वाधिकरणमस्ति । इदानी-
मात्मेति बुद्धेः कालोऽधिकरणमिति चेत्तर्हि तदत्यन्ता-
भावोपि तत्तास्त्येव । न च प्रतियोगिसमानाधिकरणाभा-
ववृत्त्यभावत्वव्याप्यधर्मोऽन्योन्याभावत्वमिति वाच्यम् ।
तस्यैवाखण्डस्य निरस्तत्वात् इदमिदं नेति प्रतीतेरेव-
माकारत्वायोगाच्च तस्मिन्नभावत्वव्याप्तिग्राहकप्रमाणाभा-

भूतलाधिकरणतदवयवादिनिष्ठत्वाद्विशेष इत्याशङ्क्य तस्य घटो न
भूतलमित्यत्राप्रतीयमानत्वेनैतद्वैषम्यप्रतीयनुपयोगित्वमित्यभिप्रेत्य दू-
षणान्तरमाह * भूतलमात्मेति * आत्मादेर्निराधिकरणात्वेन तद-
भावस्य वस्तुतोऽपि प्रतियोग्यधिकरणवृत्तित्वायोगेन भूतलादौ ता-
दृशाभावाभावाद्भूतलमात्मा नेत्यादिबुद्धेर्भेदगोचरता न स्यादित्यर्थः ।
आत्मादेरपि कालाश्रितत्वप्रतीतेर्निराधिकरणात्वमसिद्धमिति शङ्कते
* इदानीमिति * कालस्यात्माद्यधिकरणत्ववत्तदत्यन्ताभावाधिक-
रणत्वमप्यस्त्येव परैः कालस्य सर्वाधारत्वोपगमात् विश्वत्यन्ता-
भावस्य केवलान्वयित्वाभ्युपगमाच्च तथा च कालवृत्त्यत्यन्ताभावे-
ऽपि गतत्वात् प्रतियोग्यधिकरणवृत्त्यभावत्वमन्योन्याभावत्वमित्येत-
दयुक्तमित्यभिप्रेत्याह * तर्हीति * प्रतियोगिसमानाधिकरणाभा-
ववृत्तित्वे सत्यभावत्वव्याप्यधर्मोऽन्योन्याभावत्वमित्यन्येनोक्तमप्य-
युक्तं उक्तविधयाऽत्यन्ताभावत्वस्यापि तथात्वात् साक्षादभावत्व-
व्याप्यत्वविवक्षायां च संसर्गाभावत्वेऽतिव्याप्तेरित्यभिप्रेत्याह * न
च प्रतियोगीति * किं चोक्तरूपोऽभावत्वव्याप्यधर्मोऽखण्ड उपाधिः
सखण्डो वा, नाद्यः तदभ्युपगमे जातिविलोपापातस्योक्तत्वादित्याह
* तस्यैवेति * द्वितीये मानाभावादेव तदसिद्धिः भेदप्रतीतेः प्रति-
योगिसमानाधिकरणाभाववृत्तित्वाद्यनाकारत्वात्तदाकारप्रतीत्यन्तरा-
दर्शनाच्चेत्यभिप्रेत्याह * इदमिदमिति * प्रतियोगिसमानाधिकरणा-
भाववृत्तिधर्मस्याभावत्वव्याप्यत्वं यदुक्तं तदपि मानाभावादयुक्तमि-

वाच्च नञर्थप्रतीतिमात्रस्य तदसाधकत्वात् । प्रतियोग्य-
वृत्त्यभावत्वमस्य ततो विशेष इति चेन्न । अत्यन्ताभावेपि
तस्योक्तत्वात्कालादिभेदे तदभावाच्च घटपटयोरभेदो ना-
स्तीत्येकस्यैवाभेदाभावलक्षणभेदस्योभयत्रानुभवाच्च तस्मा-
न्न कथमपि तव प्रतीतिवैलक्षण्यमुपपद्यते । एतेन घटा-

त्याह * तस्मिन्निति * इदमिदं नेति नञर्थोल्लेखिधिया तत्राभाव-
त्वमात्रं प्रतीयते न तु तेन सह व्याप्तिस्तद्वलात्कश्चित् प्रतीयते इति
न तत्सिद्धिरित्यर्थः । इदमिदं नेत्यनुभूयमानाभावस्य कदापि प्रति-
योगिवृत्तित्वाननुभवात् प्रतियोग्यवृत्त्यभावत्वमेवान्योन्याभावस्य
प्रतियोगिवृत्त्यत्यन्ताभावाद्भिषेध इति तदनुभववैषम्योपपत्तिरिति
शङ्कते * प्रतियोगीति * इदमिदं नेत्यत्रापि नञर्थे प्रतियोग्यवृत्ति-
त्वविशेषस्य सतोऽप्यप्रतीतेस्तत्प्रयुक्तं प्रतीतिवैषम्यमयुक्तमिति दूषय-
ति * नेति * अत्यन्ताभावस्यापि प्रतियोगिविरुद्धस्वभावतया तद-
वृत्तित्वस्योपपादितत्वात्साधारण्यं ततोऽस्य वस्तुतोपि न विशेष
इत्याह * अत्यन्ताभावेपीति * किं च दिक्कालयोः सर्वाधारत्वात्त-
त्प्रतियोगिकभेदस्य प्रतियोग्यवृत्तित्वायोगेन तत्राव्याप्तिरित्याह * का-
लादीति * असम्भवमप्याह * घटपटयोरिति * धर्मिप्रतियोगित्वे-
नाभिमतयोर्घटपटयोरेकस्यैव भेदस्यानयोरभेदो नेत्यादिरूपेणानुभ-
वाद्धाववाच्च विभागादिवदुभयत्राप्येकत्वात्तस्य पराभिमतप्रतियो-
ग्यवृत्तिवत्सम्भवीत्यर्थः । एवं परमतेऽन्योन्याभावत्वस्य तु निरूप-
त्वात्तद्विषयत्वप्रयुक्तमिदमिदं नेति प्रत्ययस्येदमिह नेति प्रत्ययाद्वैष-
म्यं परोक्तमयुक्तमित्युपसंहरति * तस्मादिति * ननु प्रतियोग्य-
धिकरणे प्रतीयमानाभावः कथं तद्व्यधिकरणाभावात्त विलक्षणाः
कथं वा तत्प्रतीतिस्तत्प्रतीतेर्न विलक्षणेत्याशङ्क्य घटाधिकरणे तत्प्र-
योगिकाभावस्यासम्भवादेव तत्र तव तत्प्रमितिरिवानुपपन्ना कुतस्त-
द्वलाद्विलक्षणाभावादिसिद्धिः प्रतीतिमात्रं तु वक्ष्यमाणाविधया घट-
भूतलाभेदाभावरूपानिर्वचनीयभेदविषयतयाऽस्मन्मते घटते इत्यभिप्रे-
त्याह * एतेनेत्यादिना * किं च घटपटाद्यभाववैलक्षण्ये लाघवात् प्रति-

धिकरणेपि भूतले भूतलं घटो नेति प्रतीतिर्विलक्षणा-
 भाव इति प्रत्युक्तम् । एतस्या एव त्वन्मते घटाभावव-
 द्भूतलमित्याकारतयाऽघटं भूतलमिति प्रतीतिवत्त्वानुद-
 यप्रसङ्गात् । प्रतियोगिवैलक्षण्यं विनाऽभावबुद्धेर्वैलक्षण्या-
 योगात् । ससम्बन्धिकपदार्थस्य सम्बन्धिभेदाभावे तदयो-
 गात् । अत्यन्ताभावातिरिक्तप्रागभावादि(१)रप्यन्योन्या-
 भावतुल्य एव । यत्वारोपवैचित्र्यात्तज्जन्याभावधीवैचित्र्य-
 मिति तन्न । प्रमेयभेदं विना प्रत्यक्षानुमानादिजन्याभाव-
 योगिवैलक्षण्यस्यैव प्रयोजकत्वेन क्लृप्तत्वादेकप्रतियोगिकत्वेऽन्योन्या-
 भावात्यन्ताभावयोस्तदभावेन वैलक्षण्यासम्भवात् तदबुद्धिवैलक्षण्यं
 तव तुल्यमित्याह *प्रतियोगीति* किं च सम्बन्धनिरूप्यस्वभावानां
 समानकालीनानां संयोगादीनां भेदः सम्बन्धिभेदेन नियत इति समा-
 नकालीनान्योन्याभावात्यन्ताभावयोरेकप्रतियोगिकत्वे व्यापकप्रतियो-
 गिभेदाभावाद्याप्यभेदो न स्यादित्याह *ससम्बन्धिकेति* अभावभेदे
 प्रतियोगिभेदः प्रयोजक इत्यस्य पराभिमतप्रागभावध्वंसयोर्व्यभिचा-
 रमाशङ्क्य प्रागुत्तरकालीनानिर्वचनीयसूक्ष्मरूपातिरेकेण प्रागभावादे-
 रनिरूपणेन पक्षतुल्यत्वान्न व्यभिचार इत्याह *अत्यन्ताभावेति*
 एवमिदमिदं नेदमिह नेति प्रतीत्योर्विषयवैलक्षण्याद्वैलक्षण्यमिति
 मतं निरस्य कारणवैलक्षण्याद्वैलक्षण्यमिति मतमनूद्य निराकरोति
 यत्त्वित्यादिना इदमिह नेति ज्ञानेऽभावाधिकरणे प्रतियोगिसं-
 गारोपः कारणमिदमिदं नेति ज्ञाने तु तत्र प्रतियोगितावच्छेदकारोपः
 कारणमिति पराश्रयुपगमानुरोधेन कारणवैलक्षण्यात्कार्यज्ञानवैलक्ष-
 ण्यमात्रसिद्धावपि नैतावता तद्विषयाभावभेदसिद्धिः परमते प्रत्यक्षा-
 नुमानजनितैकाभावधीवैलक्षण्यापि तद्विषयभेदाभावादित्यर्थः । *वै-
 लक्षण्यायोगादिति* विषयभेदसाधकवैलक्षण्यागादित्यर्थः । विलक्ष-
 णारोपजन्यत्वेन ज्ञानवैचित्र्यमङ्गीकृत्य नैतावताऽभावभेदसिद्धिरित्यु-

धीव(१)द्वैलक्षण्यायोगात् स्वतोऽभाववैचित्र्यं विना तस्य
तज्जन्यत्वज्ञानासम्भवाच्च, अभावधीपूर्वं प्रतियोगिज्ञाना-
दिघटिताभावधीसामग्र्यां सत्यामारोपसद्भावे प्रमाणाभावा-
च्च, प्रमेयवैलक्षण्याद्वतोऽभावधीवैलक्षण्यासम्भवेन ततस्तद-
सिद्धेः दोषाभावेनारोपासंभवाच्च जन्यारोपमात्रे दोषस्य .

कं सम्प्रति विलक्षणाभावविषयत्वरूपज्ञानवैलक्षण्यग्रहं विना तयोर्व्य-
वस्थया विलक्षणारोपजन्यस्यैव दुरग्रहत्वात्तत एव विलक्षणाभाव-
विषयत्वसाधने परस्पराश्रयापत्तेर्नैकमपि सिद्धेदित्यभिप्रेत्याह
* स्वत इति * किं च किमन्वयव्यतिरेकाभ्यामुक्तारोपद्वयस्य ज्ञान-
द्वये व्यवस्थया कारणात्वमवसीयते उत ज्ञानद्वयवैलक्षण्यानुपपत्त्या,
नाद्यः अधिकरणग्रहणप्रतियोगिस्मरणादनुपलम्भादिनैव तदुपप-
त्तौ तदन्वयादेरसिद्धेरित्याह * अभावधीति * द्वितीयं निराकरोति
* प्रमेयेति * भूतलं घटाभाववद्भूतले घटाभाव इति ज्ञानद्वयवद्भूतलं
घटो न भूतले घटो नेत्यनयोरपि नञ्प्रार्थाभावस्य विशेषणविशेष्यभा-
वव्यत्ययं विना प्रमेयभेदानुपलम्भात् विलक्षणप्र(२)मेयकत्वलक्षणवै-
लक्षण्यस्यासिद्धेः विशेषणाभावादिप्रयुक्तवैलक्षण्यमात्रस्योक्तारोपभे-
दानपेक्षत्वादितरथा भूतले घटाभाव इत्यादावपि तत्प्रसङ्गादन्यस्य
तेन विना ऽनुपपद्यमानस्याभावात् तत्सिद्धिः। एतेन कदाचिदिदमिह
न कदाचिदिदमिदं नेति प्रतीतिकादाचित्कत्वानुपपत्त्या तत्सिद्धि-
रिति निरस्तम् । भूतले घटाभाव इत्यादाविव तेन विनापि तदुपपत्तेः
अन्यथा प्रतियोगितावच्छेदकारोपानन्तरं तदत्यन्ताभावतदाश्रया-
न्योन्याभावप्रतीतियौगपद्यप्रसङ्गस्य परमते दुष्परिहरत्वाद्बुद्धिपूर्व-
कारोपस्य तत्र तदभावग्रहपूर्वकत्वादारोपानवस्थापाताद्बुद्धिपूर्वक-
तदारोपस्य भेदग्रहहेतुत्वे रज(३)तभ्रमानन्तरमेव तद्भेदग्रहापातात्
दोषस्योभयत्रारोपमात्रहेतुत्वादिति भावः। एवमभावज्ञानात्प्रागारोप-

(१) धीव लक्षण्येति खपु० पा०। (२) प्रयोजकत्वेति खपु० पा०।

MPL Sa (३) रजतभेदानन्तरमिति खपु० पा०। scripts.org (ISRT)

कारणत्वात् अन्यथा तदप्रामाण्यस्य परतस्त्वानुपपत्तेः ।

न चेच्छैत्रदोषः, धर्मिज्ञानसाध्येच्छाया आरोपात्प्रागसम्भ-
वाद्धर्मिज्ञानस्य च तत्रा(१)रोपरूपस्येच्छासाध्यत्वात् अ-
न्यवैशिष्ट्यज्ञानेच्छाया अन्यवैशिष्ट्यज्ञानाहेतुत्वात् । न

• च सामान्येन भूतले घटज्ञानमस्त्वतीच्छया आरोप इति
वाच्यम् । उपस्थितदेशान्तरं विहायात्रैव तदारोपे तस्या

विशेषे मानाभावमुक्त्वा तदभावे मानमाह * दोषाभावेनेति * अ-
भावाधिकरणस्य तत्प्रतियोग्यादिसादृश्यदूरस्थत्वादेरभावादनौपा-
धिकारोपस्य कारणाभावादसम्भव इत्यर्थः । आहार्यारोपे न दोषः
कारणं तेन तदभावेपि तत्सम्भव इत्याशङ्क्याह * जन्येति * अज्ञा-
नाद्यारोपरूपे साक्षिणि दोषस्याकारणत्वात् जन्येत्युक्तं लाघवाज्ज-
न्यारोपमात्रे दोषजन्यत्वावधारणात्तदभावे तदनुपपत्तेः तदारोपा-
त्प्राक् तत्र तदभावानिश्चये तस्याहार्यारोपत्वायोगाच्चेति भावः ।
दोषजन्यत्वाभावे बाधकमाह * अन्यथेति * अप्रमायाः प्रमाहेतुवि-
जानीयहेतुजन्यत्वमेव ह्यप्रामाण्योत्पत्तौ परतस्त्वं तच्चारोपस्य दो-
षाजन्यत्वे न स्यादित्यर्थः । तर्ह्यभावाधिकरणे प्रतियोगिसंसर्गज्ञान-
गोचरराग एव दोषोस्त्वित्याशङ्क्य तस्यारोपज्ञानसाध्यत्वाच्च तद्धेतुते-
त्याह * न चेच्छैवेत्यादिना * आरोपात्प्रागप्यन्यत्रारोप्यसंसर्गानु-
भवात्तदिच्छयाऽन्यत्रारोपसम्भवमाशङ्क्य भिन्नविषययोस्तयोर्हेतुहेतु-
मज्ञावायोगान्मैवमित्याह * अन्यवैशिष्ट्येति * ननु सामान्येन भू-
तलमात्रे घटसंसर्गज्ञानात्तदिच्छया पुरोदेशे समारोप इत्याशङ्क्याह
* नचसामान्येनेति * भूतलसामान्ये घटसंसर्गगोचरज्ञानेच्छया पु-
रोदेश एव तदारोपे नियामकाभावात्सर्वत्रैव तदारोपः स्यादन्यथा
कुत्रापि न स्यादित्यर्थः । अपि च भूतलं घटो नेति ज्ञानात्पूर्वं किं भू-
तले घटत्वसंसर्ग आरोप्यते उत घटसंसर्गः, नाद्यः घटप्रतियोगिका-
भावज्ञानस्य प्रतियोग्यतिरिक्तारोपजन्यत्वासम्भवेन तद्वैयर्थ्यात् घ-
टत्वमिह नेति प्रतीतिप्रसङ्गाच्च, न द्वितीयः भूतले घटसंसर्गस्य स-

अनिमित्तत्वात् । किं चाप्रतियोगिनो घटत्वस्यारोपो न हेतुर्घटवति च न घटस्यारोपः अप्रसिद्धिप्रकारत्वाभ्यां, घटत्वं च न संसर्ग इत्युक्तं इष्टसाधनत्वज्ञानं विनारोपेच्छाया अयोगाच्च । न चैवं क्वचिदप्याहार्यारोपो न स्यादिति वाच्यम् । मनो ब्रह्मेत्यादिशास्त्रानिमित्ततदभावस्येष्टत्वात्प्रतारकवाक्यादेरैच्छिकसंसर्गज्ञानं विनापि

त्वेन तदारोपायोगादित्याह * किं चाप्रतियोगिन इति * ननु भूतले घटत्वं न स्वातन्त्र्येणारोप्यते किं तु घटसंसर्गात्मनैव ततो नोक्तदोष इत्याशङ्क्य तस्य संसर्गत्वेनानुभवात् प्रतियोगिज्ञानांये प्रकारत्वेनानुभवाच्च न संसर्गरूपेणाप्यारोप इति प्रागुक्तं स्मारयति * अप्रसिद्धीति * धर्मिज्ञानसाध्येच्छाया इत्येतत् सिंहावलोकनन्यायेन प्रपञ्चयति * इष्टसाधनत्वेति * आरोपोपपत्तेः प्राक् तस्यानुपस्थितत्वेन तद्वत्तेष्टसाधनत्वस्याप्यनुपस्थितेस्तदुपस्थित्यधीनेच्छाया एव प्रागसम्भवान्न तस्यास्तद्धेतुतेत्यर्थः । नन्वाहार्यारोपे तदिच्छाया अहेतुत्वेन दोषान्तरस्याप्यभावात् कापि स न स्यात् ततश्च प्रतीकोपास्तीनामपि असम्भवात्तद्विधीनामप्रामाण्यापात इत्याशङ्क्याह * नचैवमिति * प्रतीकोपास्तिगतेष्टसाधनत्वस्य श्रुत्यैव बोधितत्वात् तदधीनेच्छयाऽऽरोपोपपत्तेर्न तद्विधीनामप्रामाण्यं यत्र तु प्रत्यक्षातिरिक्तं तदुपस्थापकं नास्ति तदारोपोपपत्तेः प्राक् तदिष्टसाधनत्वाग्रहाद्विच्छाभावेनाहार्यारोपाभाव इष्ट इत्याह * मनो ब्रह्मेत्यादीति * नन्वेवं सति प्रतारकस्योत्प्रेक्षकस्य वा तत्तद्वाक्यार्थोचराहार्यारोपाभावे तत्तद्वाक्यरचना न स्यादित्याशङ्क्याह * प्रतारकेति * शुकसुतादिप्रलापवदर्थज्ञानाभावेपि शब्दज्ञानादेव तद्वाक्यरचनोपपत्तिरित्यर्थः । वस्तुतस्तु प्रतारकादेः स्वेष्टपरकीयप्रवृत्त्यादिहेतुतया तर्कितमसत् संसर्गज्ञानं परस्मिन्नुत्पादयितुमिच्छया तदारोपपूर्वकं तद्विधेयवाक्यरचनोपपत्तिरित्यपिना सूचितम् । एवं भेदस्वरूपतत्प्रतियोगिदुनिरूपतामुपपाद्यानवस्थापत्यापि तस्य दुरवस्थतां वक्तुमु-

सम्भवात् । किं चास्य प्रतियोगिनः स्वतो न भेदः स्वा-
वृत्तित्वादभेदस्यासम्बन्धत्वाद्भेदो ऽभेदो भिन्न इति प्र-
तीत्योरवैलक्षण्यापाताच्च, भेदधियापि तदभेदप्रतीतेः,
स्वस्यैव स्वं प्रति विशेषणविशेष्यत्वायोगाच्च, भेदान्तरं
चाधिकरणभेदमात्रादनुपपन्नं तथात्वे वाऽबाधाविनिगमा-

क्रमते * किं चेति * किमन्योन्याभावात्मको भेदो धर्मिप्रतियोगि-
भ्यामभिन्नो भिन्नो वा, नाद्यः असम्भवाद्भस्तुस्वरूपमात्रेऽभेदबुद्ध्यावि-
रोधिनि भेदपरिभाषाया अनिवार्यत्वाच्च । द्वितीयेऽस्य भेदस्य प्रति-
योगिनः सकाशाद्यो भेदः स किं धर्मिभूतभेदस्वरूपमेव ततो भिन्नो
वा, नाद्यः स्वस्य स्वेन सम्बन्धाभावेन धर्मधर्मिभावानुपपत्तेरित्याश-
येनाह * अस्य प्रतियोगिन इति * अभेदसम्बन्धाद्धर्मधर्मिभावसम्भव-
वमाशङ्क्याह * अभेदस्येति * वस्तुस्वरूपमात्रात्मकाभेदस्याविशि-
ष्टधीसाधारणत्वेन विशिष्टधीनियामकत्वायोगात् सम्बन्धत्वासम्भव
अन्यथा रूपी घट इतिवद्रूपरूपीत्यपि प्रत्ययापात इति भावः । किं चा-
स्मिन्पक्षे भेद इति प्रतीतेर्भेदो भिन्न इति प्रतीतेश्च स्वविषयभेदाभा-
वादनुभूयमानं वैलक्षण्यं न स्यादित्याह * भेद इति * भेदो भिन्न इति
प्रतीतावभेदसम्बन्धो भासते इतरत्र नेति वैषम्यमित्याशङ्क्या भेदस्व-
रूपभूताभेदस्य भेद इति प्रतीतावपि भासमानस्य कथमपि दुर्निरूप-
त्त्वान्मैवमित्याह * भेदधियेति * किं च गुणपूधानभूतपदार्थभेदनियत-
त्वात् सर्वत्र विशेषणविशेष्यभावस्य घटभेदो घटाभिन्न इति च प्रती-
यमानो विशेषणविशेष्यभावो घटभेदद्वयाभावे न स्यादिति घटभे-
दे घटभेदान्तरं तुर्वारमित्याह * स्वस्यैवेति * अस्तु तर्हि घटादिवृ-
त्तिघटभेदे तद्भेदान्तरमित्याशङ्क्या प्रतियोगिभेदाभावाद्भेदद्वयमनुप-
पन्नम् । नचाधिकरणभेदमात्रेणाभावभेदः परेषां समेत उपपन्नो वे-
त्यभिप्रेत्याह * भेदान्तरं चेति * प्रतियोगिन एकत्वेऽप्यनुभवबला-
द्भेदे भेदान्तरमश्रुपेयत इत्याशङ्क्याह * तथात्वे वेति * अधिकर-
णभेदेनाभावभेदाभावेन घटभेदवृत्तितद्भेदस्य पटादिवृत्तित्वेऽपि बा-
धकाभावात् पटादौ घटभेदप्रतीतेस्तद्विषयत्वधारकाभावाच्च तत्र द्वि-

नाभ्यां पटेपि स स्यादित्येकैकस्य भेदद्वयं स्यात् । एवं
तृतीयोपि, अन्यथा द्वितीयस्य घटाद्भेदायोगात् प्रथमस्य ।
च स्ववृत्तित्वानुपपत्तेः प्रमेयत्वादि च नैकमित्युक्तम् ।
न हि युगपत्स्वविशेषणं प्रति स्वयं विशेषणं स्वयं विशे-
ष्यं च भवति अन्यथैतौ भिन्नाविति प्रतीत्ययोगात् !

तीयोपि भेदः स्यादित्यर्थः । ततः किं तत्राह * एवमिति * प्रथम-
भेदवृत्तिद्वितीयभेदवत् द्वितीयभेदवृत्तिवृत्तीयभेदोपि पट्वावौ स्यादि-
त्यर्थः । द्वितीयभेदे भेदान्तरमेव नेत्याशङ्क्याह * अन्यथेति * भेदा-
योगादित्यत्राभेदः स्यादिति शेषः । ननु द्वितीयभेदस्तृतीयभेदाभावे-
पि घटभिन्न एव प्रथमभेदस्यैव स्वनिष्ठद्वितीयभेदवृत्तित्वेन तस्यापि
घटभेदवत्त्वादित्याशङ्क्य तथासति भेदद्वयस्य परस्पराश्रयता स्यात्सा
च विरुद्धत्वादनुपपन्नेत्याह * प्रथमस्येति * न चोत्पत्त्यादिप्रतिबन्धक-
त्वाभावाच्चायं परस्पराश्रयो दोषायेति वाच्यम् । अस्यापि परस्पराधी-
नोत्पत्त्यादिवत् काप्यदर्शनेन विपरीतदर्शनेन चासम्भावितत्वेनैव दो-
षत्वाद्भेदस्य सम्बन्धित्वेनैव विशेषणत्वेनैव विशेष्यत्वेनैव वा प्रती-
तिनियमेन तत्प्रतीतौ तद्भेदप्रतीत्यपेक्षया वक्ष्यमाणत्वेन ह्यतिप्रतिब-
न्धसम्भवाच्चेति भावः । प्रमेयत्वाभिधेयत्वादौ परस्पराश्रयत्वदर्शनाच्च
तस्यासम्भाविततेत्याशङ्क्य प्रमाविषयत्वाद्यतिरिक्तप्रमेयत्वाद्यनिरूप-
णात्तस्य च स्वरूपसम्बन्धात्मनः परमतेपि नानात्वाद्यावत्प्रतीति
तदभ्युपगमेऽनवस्थाभावाच्च न तत्र परस्पराश्रयतेत्यभिप्रेत्याह *
* प्रमेयत्वादीति * किं च भेदद्वयस्य परस्पराश्रयत्वे द्वयोरपि यु-
गपदन्योन्यं प्रति विशेषणत्वं विशेष्यत्वं च वक्तव्यमितरथा
पटवृत्तिभेदतद्वृत्तिभेदौ घटाद्भिन्नाविति द्वयोरपि विशेषणवि-
शेष्यभावेनैकप्रतीत्ययोगात् विशेषणत्वादि चैकस्यैकं प्रति युगपद-
न्यत्रादृष्टत्वादसम्भवीत्याह * न हीत्यादिना * ननु युगप-
देकस्यैकं प्रति विशेषणत्वं विशेष्यत्वं चान्यत्रादृष्टमपि प्रकृते प्रती-
तिबलादेव स्वीकर्तव्यमित्याशङ्क्य तथा सति जीवब्रह्माभेदोपि श्रु-
तिसिद्धः स्वीकार्य इति सिद्धं नः समाहित विरोधात्तदनभ्युपगमे च

विरुद्धयोरप्यभेदे किमपराद्धं श्रौतेन, अयमप्यबाधावि-
निगमाभ्यां प्रथमे, ततश्चतुर्थादिरपि सकलवृत्तिः स्या-
त्येकैकस्यानन्ताप्रामाणिकभेदः एवं तेषामप्यन्योन्यं तथा
भेदात् धर्मिप्रतियोगिनोरपि स्वरूपस्य च भेदबुद्धिविषयत्वे
तत्प्रतीतिसमकालमत्यन्ताभावप्रतियोगिनि च क्लृप्तेन

भेदो भिन्नावित्यत्र विशेषणभूतभेदोपि विशेष्याभ्यामन्यस्तृतीयो-
ऽभ्युपेय इत्यभिप्रेत्याह * विरुद्धयोरिति * तृतीयभेदस्वीकारे त-
स्यापि प्रथमादिभेदवृत्तिता स्यादित्याह * अयमपीति * ततोपि कि-
मित्याशङ्क्य तस्यापि पराद्धेदसिद्धयर्थं निरवधिकभेदोऽभ्युपेय इत्य-
नवस्थापातः स चाप्रामाणिकत्वान्न स्वीकर्तव्यः इतरथा सत्त्वादावपि
सत्त्वादिधीदर्शनात् सत्त्वाद्यनवस्था तुष्परिहरा स्यादित्यभिप्रेत्याह
* तत इति * एवं घटप्रतियोगिकानन्तभेदापत्तिमुक्त्वा भेदेष्वप्य-
न्योन्यप्रतियोगिकानन्तभेदापत्तिमाह * एवमिति * घटादिधर्मिप्र-
तियोगिनोरप्येकैकभेदप्रतियोगिकानन्तभेदापत्तिश्चेत्याह * तथे-
ति * नन्वत एवोक्तानवस्थादिपरिहाराय पटादिवृत्तिघटभेदस्य
स्वरूपमेव घटादिभ्यो भेदः स एव चा भेदोभिन्न इत्यादिवुद्धेर्विषयः
एवं भेदात् भेदोपि घटादिरेवंत्याशङ्क्य तर्हि तद्धेदेव पटादिस्वरूप-
स्य भिन्न इत्यादिधीविषयत्वसम्भवात् लाघवात् तत्स्वरूपमेव घटा-
दिभेद इति प्रथमस्याप्यन्योन्याभावस्य विलोपापात इत्याशयेनाह
* स्वरूपस्येति * भेदस्वरूपस्यैव भेदो घटो नेत्यादिभेदबुद्धिवि-
षयत्वे पटादावपि स्वरूपालम्बनेनैव भेदधीरुपपद्यत इति तत्र क-
ल्पितेनान्योन्याभावेन किमित्यन्वयः । नन्वन्योन्याभावस्वरूपस्यैव
भेदधीगोचरत्वसिद्ध्युत्तरकालीनत्वादस्याः कल्पनायाः कथं तदप-
लाप इत्याशङ्क्याह * तत्प्रतीतिसमकालं क्लृप्तेनेति * घटाद्भिन्नः
पट इति प्रतीतिकाले एव घटपटयोर्भेदाद्धेदानवगमे तं प्रति तयोर्वि-
शेषणविशेष्यभावेन प्रतीत्ययोगात् तत्स्वरूपमेव तदा तद्धेदधीगोच-
रत्वेन क्लृप्तमिति स्वरूपस्य भेदधीगोचरत्वकल्पना नान्योन्याभा-
वे तत्कल्पनाधीनेत्यर्थः । किं चान्योन्याभावसन्तपक्ष्यैवात्यन्ताभावप्र-

तेनैवालं किमन्योन्याभावेन । घटस्येव भेदाभेदविरोधिन
 एवात्यन्ताभावस्य तद्भेदबुद्धिविषयत्वान्च । न च घटादे-
 स्तदंभावत्वं सम्भवति एवमपि घटपटभेदयोर्भेदायोगा-
 त्सर्वो भेद एक एव स्यात् । अपि चायं कुवास्तु, प्र-
 तीतेः प्रतियोगिन्यपि सत्वात् । अथ यत्र प्रतीयते तर्हि

तियोगिनि घटादौ स्वरूपमेवाभावप्रतियोगिकाभावान्तराभावे-
 न भेदबुद्धिगोचरत्वेन क्लृप्तमिति सर्वभेदधीगोचरतया तत्कल्प-
 नमपपत्तिरित्याह * अत्यन्ताभावेति * एवं भेदधर्मिप्रतियोगिकभेद-
 स्य भेदघटादिस्वरूपत्वमङ्गीकृत्योपि सर्वत्र स्वरूपस्यैव भेदधीगोच-
 रत्वसम्भवादन्योन्याभावस्यैव विलोप इत्युक्तं सम्प्रति घटादिस्व-
 रूपत्वं भेदप्रतियोगिकभेदस्य न सम्भवतीत्याशयेनाह * घटस्ये-
 वेति * भेदस्य योऽभेदस्तद्विरोधिन एव भेदभेदधीगोचरत्वात्तदभे-
 दस्य विरोधी च घटस्येव तदभेदस्यात्यन्ताभाव एवेति न घटादेर्भे-
 दप्रतियोगिकभेदधीगोचरत्वसम्भव इत्यर्थः । तर्हि घटादिरेव भेदा-
 त्यन्ताभावोऽस्त्वित्याशङ्क्याह * न च घटादेरिति * भेदसमानाधि-
 करणघटादेर्भेदस्वरूपभूताभेदात्यन्ताभावत्वानुपपत्तेरित्यर्थः । ध-
 र्म्यादौ भेदप्रतियोगिकभेदान्तराभावमङ्गीकृत्याप्याह * एवमिति *
 भेदधर्मिप्रतियोगिकभेदान्तराभावे घटपटप्रतियोगिकभेदयोरपि तद-
 भावात्स्वरूपमात्रस्य चाभेदाविरोधित्वात्सर्वभेदैक्यापत्तौ तस्यासा-
 ङ्कर्याप्रयोजकत्वात्तदभ्युपगमो मुधेत्यर्थः । भेदधर्मिणोपि दुर्निरूप-
 त्वाद्भेदे सत्यता दुर्लभेत्याशयेनाह * अपिचेति * घटभेदो यत्र प्र-
 तीयते स एव तदाश्रय इत्याशङ्क्याह * प्रतीतेरिति * घटेपि भ्रान्त्या
 तद्भेदप्रतीतेः परेणापि स्वीकारात्तत्रापि तद्भेदापत्तिरित्यर्थः । तर्हि
 यत्र भेदः प्रतीयते स तद्वर्मीति शङ्कते * अथेति * आश्रयानिरूप-
 णेन भेदस्य कापि सत्त्वायोगात्तत्प्रतीतिः सर्वाप्यप्रमेति वदन्तं प्रति
 तदाश्रयनिरूपणेन तत्प्रतीतिप्रमात्वस्य साधनीयत्वात् यत्र प्रतीयते
 तत्रास्तीत्युक्तैर्यत्रास्ति तत्रास्तीत्यर्थे पर्यवसानात् परस्परआश्रयत्व-
 प्रसक्त्या न तदाश्रयसिद्धिरित्याशयेनाह * तर्हीति * ननु पटादौ

यत्रास्ति तत्रास्त्वित्युक्तं(१)स्यात् कास्तीति प्रश्ने किमु-
त्तरं, घटेपि प्रतीयमानसम्बन्धोऽबाधित एव, न हि घटस्य
तस्य वा स्वरूपं कश्चिद्बाधते एवं च सति बाध एवा-
प्रमा ऽविनिगमो वा, पटेऽपि नास्त्यन्यः सम्बन्धः । पट-
स्वरूपमिति चेत्तर्हि न कुड्यादौ । ननु तत्राप्यस्ति,
तर्हि भेदप्रमाविषयवैशिष्ट्यस्याननुगतपटादिस्वरूपविशे-

घटभेदसंसर्गस्याबाधादेव तत्प्रतीतेः प्रमात्वनिश्चयान्नोक्तदोष इत्या-
शङ्क्य तस्य श्रुतियुक्तिबाधितत्वादबाधोऽसिद्ध इत्यभिप्रेत्य प-
रमते घटेपि तद्भेदसंसर्गबाधस्य वक्तुमशक्यत्वात्तत्रापि तद्भेदाप-
त्तिरित्याह * घटेपीति * तत्र तस्याबाधितत्वमुपपादयति * न ही-
ति * किं भेदभेदिनोः स्वरूपमेव संसर्गस्तदतिरिक्तो वा, आद्ये घट-
तद्भेदयोर्बाधाभावेन तद्रूपसंसर्गस्यापि प्रतीतस्य बाधो न युक्त इत्य-
र्थः । कथं तर्हि नायं घटाद्भिन्न इति बाध इत्याशङ्क्यार्थाभावात् स
एवाप्रमा स्यादित्याह * एवं च सतीति * वैपरीत्यं किं न स्यादि-
त्याशङ्क्यान्यतरप्रमात्वे नियामकाभावात् भेदधर्मिनिर्णयो दुर्लभ इ-
त्याह * अविनिगमो वेति * द्वितीयमपवादति * पटेपीति * घटे घट-
भेदस्य तदुभयातिरिक्तसम्बन्धोपगमे तस्यापि घटभेदाश्रयतया स-
म्बन्धान्तरमिति सम्बन्धानवस्थापत्तिरतिरिक्तसम्बन्धस्य द्रव्याद्यन्य-
तमत्वायोगेनासम्भवश्चेति भावः । ननु पटे तदतिरिक्तसंसर्गाभावेपि
पट एव घटभेदसंसर्गः स च घटे नेति तत्र तद्धीरप्रमेति शङ्कते * प-
टस्वरूपमिति * पटस्वरूपस्य घटभेदसंसर्गत्वे कुड्यादौ तदभावा-
त्तत्र घटभेदो न स्यादिति गूढाभिसन्धिर्दूषयति * तत्किमिति *
अभिसन्धिमजानानः कुड्यादिस्वरूपमपि तत्र तत्संसर्ग इति शङ्कते
* नन्वाति * अभिसन्धिमुद्धाटयति * तर्हीति * तत्तदनन्तस्वरू-
पस्य घटभेदसंसर्गरूपत्वे घटेपि तत्प्रतीतेरविशेषात्तस्य तद्रूपत्वं केन
धारणीयमिति न तद्भेदस्य व्यवस्थिताश्रयसिद्धिरित्यर्थः । ननु घटेपि

षत्वे घटेपि तथा ज्ञानं तदबाधितं न हि तत्र पटादिस्वरूपमेव तद्विषयः । न च घटातिरिक्तस्वरूपं तत्संसर्गः, अतिरेकस्योपलक्षणत्वे स एव दोषः विशेषणत्वे च न स्वयमेव संसर्गः, घटेपि तत्प्रतीतिर्बाधप्रसङ्गादित्युक्तम् । अन्यश्चेत्तस्यापि नियताधिकरणसंसर्गो न स्वयं उक्तदोषात् । न वा प्रथमातिरेकः नियमनियामकत्वायोगात् । अपरश्चेत्तदेवानन्त्यमात्रे च प्रथमस्य कस्य चित्संसर्गाभावे तदधीनसंसर्गाणामन्येषां न स इत्यसंसृष्टा एव सर्वे

पटादिस्वरूपभूत एव भेदसंसर्गः प्रतीयते स कथं तत्राबाधित इत्याशङ्क्य तत्प्रतीतिः पटाद्याकारत्वाभावाभैवमित्याह * न हीति * तर्हि घटमिन्नत्वेनानुगतं पटादिस्वरूपं तत्र घटभेदवैशिष्ट्यमित्याशङ्क्याह * न च घटेति * किं घटभेदस्तत्संसर्गस्योपलक्षणं विशेषणं वा, आद्ये वस्तुमात्रस्य तेनोपलक्षितत्वात् घटेऽपि तत्संसर्गः स्यादिति प्रागुक्तदोषापत्तिरित्याह * अतिरेकस्येति * द्वितीये घटभेदसंसर्गस्य विशेषणीभूतोयो भेदः स किं संसर्गिभेद एव ततोऽन्यो वा, नाद्य इत्याह * न स्वयमिति * आत्माश्रयत्वापत्त्या स्वस्य स्वनियामकत्वायोगादित्यर्थः । दोषान्तरमाह * घटेपीति * प्रतीतिबलादेव घटस्वरूपस्यापि तद्भेदवत्तया तत्संसर्गरूपत्वस्य तुष्परिहरत्वाद्विशेषणवैयर्थ्यामिति भावः । संसर्गविशेषणीभूतभेदः संसर्गिभेदादन्य इति पक्षे तस्यापि घटभेदत्वात्तत्संसर्गविशेषणतया तन्नियामकः किं स एव भेदः उत प्रथमस्तृतीयो वा, आद्ये प्रागुक्तात्माश्रयादिदोषापात इत्याह * अन्यश्चेदिति * द्वितीये परस्पराश्रयत्वापत्तेरुभयोरप्यविनिगम्यत्वमित्याह * न वेति * तृतीये तस्यापि संसर्गभूतवस्तुविशेषणतयाऽन्यो भेदस्तस्याप्यन्यः कल्पनीय इति प्रागुक्ताप्रामाणिकनन्तघटभेदापात इत्याह * अपरश्चेदिति * अनन्तभेदपक्षेपि तत्तद्वित्त्वपक्ष इवाविनिगम्यत्व-

स्युरिति तद्विशिष्टज्ञानं घट इव सर्वत्र भ्रान्तिस्तत्रापि वा
 प्रमा स्यात्सर्वेषां तुल्यकालत्वात् को भेदः कस्य संसर्ग
 इत्यविनिगमः, न हि सर्वः सर्वस्य संसर्गो भवति नियम्यस्य-
 नियामकत्वायोगात् । न चैवमनन्तभेदाः केन चिदनु-
 भूयन्ते । एतेन घटत्वात्यन्ताभावस्तद्विशिष्टो वा तदधिक-
 रणभेदसंसर्ग इति निरस्तमा तुल्यदोषत्वात् । किं च तस्यै-
 तस्मान्नेदसंशयव्यतिरेकनिश्चयदशायामस्य ततो न भेद-
 निश्चय इति सर्वजनीनमिति तस्यैतद्भेदनिश्चयोऽस्य त-

मपि तुल्यमित्याह * तत्र चेति * पूर्वपूर्वभेद उत्तरोत्तर-
 नियामक इत्याशङ्क्य सर्वेषामनादित्वेन समकालीनत्वाच्च पु-
 र्वापरभावोपीत्याभिप्रेत्याह * सर्वेषामिति * तर्ह्येकस्य तद-
 तिरिक्ताः सर्वे संसर्गरूपा इत्याशङ्क्य तेषामपि संसर्गे नियामकप्रमा-
 णाभावात्कस्यापि न नियताश्रयसिद्धिरित्याह * न हीति * एक-
 स्यापि भेदस्य भेदसंसर्गविशेषणतयाऽननुभवात्तदूपानन्तभेदकल्पन-
 मप्रामाणिकत्वादयुक्तमित्याह * न चैवमिति * तदुक्तं खण्डनका-
 रैः ' प्राग्लोपाविनिगम्यत्वप्रमाणापगमैर्भवेत् । अनवस्थितिमास्था-
 तुरुचिकित्स्या त्रिदोषतेति ' । घटातिरिक्तो घटभेदाश्रय इति पक्षात्कं
 दोषजातं पक्षान्तरेण्यतिदिशति * एनेनेति * तुल्यदोषत्वादिति * घ-
 टत्वात्यन्ताभावाश्रयस्यापि नियतस्यासम्प्रतिपन्नत्वात्तदाश्रयः क इति
 पृष्ठो यदि घटभिन्नस्तदाश्रय इति ब्रूयात्तदा परस्पराश्रयापत्तिः घट-
 त्वरहितस्तदाश्रय इत्युक्तौ चात्माश्रयत्वापत्तिरभावान्तरस्वीकारे च
 तस्य तस्याश्रयावशेषणतयाऽन्यान्याभावापेक्षणादनवस्थाऽविनिगम-
 नाद्यापत्तिरित्यर्थः । एवं भेदतद्धर्मप्रतियोगिनां दुर्निरूपत्वं प्रसाद्या
 भेदज्ञानमपि दुर्घटमित्याह * किं चेति * पूर्वदृष्टस्य चैत्रस्य पुरः-
 स्थितान्मैत्राद्भेदसंशये वाभेदनिश्चये वा मैत्रस्यापि ततो भेदनिश्चया-
 न्नस्य मैत्राद्भेदनिश्चयो मैत्रस्य चैत्राद्भेदनिश्चयो हेतुर्वाच्यः तत्र ता-

तो भेदनिश्चये कारणं यत्संशयव्यतिरेकनिश्चयौ यत्र प्रतिबन्धकौ तन्निश्चयस्य तद्धेतुत्वात्। एवं तस्यैतस्माद्भेदनिश्चयस्य ततो भेदनिश्चयो हेतुरित्यन्योन्याश्रयः। न च घटधर्मिकभेदः परमते तत्प्रतियोगिको भवति, येन तस्य ग्राह्यतया तत्संशयादिरप्रतिबन्धकः स्यात् अयं स न भवतीति ज्ञानस्य विशेष्यतया विशेषणतया वा तद्भेदविषयत्वायोगाच्च तस्येन्द्रियासन्निकृष्टत्वात् अयं स भवति न वेति संशयदशायां नियमेन स एतस्माद्भिन्न इति ज्ञानादर्शनेन

किंकसमतं न्यायमाह * यत्संशयेति * व्याप्तिसंशयादेरनुमितिप्रतिबन्धकत्वाद्याप्तिनिश्चयस्यानुमितिहेतुत्वं हि परैरुपेयते एवमत्रापि स्वीकार्यमित्यर्थः । ततः किं तत्राह * एवमिति * मैत्रस्यापि चैत्राद्भेदसंशयादिदशायां चैत्रस्य मैत्राद्भेदानिश्चयेन मैत्रस्य चैत्राद्भेदनिश्चयः चैत्रस्य मैत्राद्भेदनिश्चये हेतुर्वाच्य इत्यन्योन्याश्रयः सर्वत्रोक्तरीत्या स्यादित्यर्थः । ननु कुम्भस्य कुड्यद्भेदसंशयः कुड्यस्य कुम्भाद्भेदनिश्चये न प्रतिबन्धकः तस्य ग्राह्यसंशयतया वन्ध्यादिसंशयवत्तन्निश्चयप्रतिबन्धकत्वायोगादित्याशङ्क्य संशयनिश्चयविषयभेदयोः परमते भिन्नत्वान्मैवमित्याह * न च घटेत्यादिना * किं च सन्नहितधर्मिकभेदनिश्चयस्य तत्प्रतियोगिकव्यवहितधर्मिकभेदो न विषयस्तज्जनकेन्द्रियासन्निकर्षात्तत्तत्संशयस्य ग्राह्यसंशयत्वाभावात् प्रतिबन्धकत्वं युक्तमित्याशयेनाह * अयं स नेति * ननु घटधर्मिकभेदसंशये तत्प्रतियोगिकभेदानिश्चयो दोषादेव न तत्प्रतिबन्धादित्याशङ्क्य दोषस्यैतत्संशये एवोपक्षीणात्तात्प्रतिबन्धादेवेतरानिश्चयो वक्तव्य इत्याशयेनाह * अयं स भवतीति * ननु प्रतियोगिनिधर्मिभेदनिश्चये धर्मिणि प्रतियोगिभेदनिश्चयो न हेतुर्येनान्योन्याश्रयः स्यात्किन्तु धर्मितावच्छेदकाभावनिश्चय एव हेतुरित्याशङ्क्योभयसंशयेपि भेदानिश्चयादविशेषादुभयनिश्चयोपि तद्धेतुर्वाच्य इत्या-

प्रतिबन्धकत्वानुभवात् ! न च प्रतियोगिनि धर्मिताव-
च्छेदकाभावनिश्रय एव तद्धेतुरिति वाच्यम् । विनिगम-
काभावात् मूलवृक्षेऽप्रत्वाभावनिश्रयेऽपि अग्रवृक्षे मूलवृ-
क्षभेदानिश्रयेनाभेदभ्रमदशायां तस्मिन्सत्यपि तददर्श-
नात् अभेदानिश्रयस्य तत्प्रतिबन्धकत्वे च भेदसंशय-
स्यापि तथात्वाद्भेदज्ञानस्यापि हेतुत्वं वाच्यम् । तदत्य-
न्ताभावज्ञानमपि तदाश्रयभेदज्ञानं विना न सम्भवति

ह* न च प्रतियोगिनीत्यादिना* किं च वृक्षद्वयस्याभेदभ्रमदशायां मूल-
त्वावच्छिन्नैकवृक्षस्याग्रत्वावच्छिन्नापरवृक्षस्य च परस्परभेदधर्मिता-
वच्छेदकमूलत्वाग्रत्वयोरभावस्यान्यान्यस्मिन्निश्चयेऽपि तयोर्भेदानि-
श्चयादर्शनात् धर्मितावच्छेदकाद्यभावनिश्रयो भेदनिश्चये हेतुरित्याह
मूलवृक्ष इति वृक्षयोर्धर्मितावच्छेदकाद्यभावनिश्रयेऽपि भेदनिश्च-
यो न जायते अभेदभ्रमस्य तत्र प्रतिबन्धकत्वादित्याशङ्क्य तर्हि ध-
र्मितावच्छेदकाभावनिश्रयस्वाप्रयोजकत्वात् घटधर्मिकभेदनिश्चये
तत्प्रतियोगिकभेदसंशयादेः प्रतिबन्धकत्वमावश्यकमिति तन्निश्चय-
स्तन्निश्चये हेतुर्वाच्य इति परस्पराश्रयोऽनुपपत्तिरित्याह* अभे-
दनिश्चयस्येति* किं च प्रतियोगितावच्छेदकाद्यभावनिश्रयो भेद-
निश्चये हेतुरिति पक्षे पदे घटत्वाभावः प्रथमं ज्ञातव्यः तज्ज्ञानं च त-
त्प्रतियोगितावच्छेदकघटत्वज्ञानेन विना न भवति सा ततोऽपि प्रा-
क् ज्ञातव्या सा च घटेतरावृत्तित्वे सति सकलघटवृत्तित्वरूपा पटा-
देर्घटेतरत्वाज्ञाने दुर्ग्रहेति ततोऽपि प्राक् घटाभिन्नतया पटादिज्ञातव्य
इति चक्रकापत्तिरित्याशयेनाह* तदत्यन्तंति* किं च भेदप्रति-
योगितावच्छेदकस्य तद्धर्मिवृत्तित्वाभावसंशयादिदशायां प्रतियोगि-
नि धर्मितावच्छेदकाभावनिश्रयात् धर्मिणि प्रतियोगितावच्छेदका-
भावनिश्रयः प्रतियोगिनि धर्मितावच्छेदकाभावनिश्रये हेतुर्वाच्यः
एवं धर्मिणि प्रतियोगितावच्छेदकाभावनिश्रयेऽपि प्रतियोगिनि ध-
र्मितावच्छेदकाभावनिश्रयो हेतुर्वाच्य इति परस्पराश्रयान्न कोप्य-

घटत्वतादेस्तदधीननिरूपणत्वात् । प्रतियोगितावच्छे-
दकस्यैतद्वृत्तित्वाभावनिश्रयदशायां प्रतियोगिन्येतद्व-
र्माभावनिश्रयाच्च । ननु माभूदयं नियमः अप्रतिबन्धद-
शायां प्रतियोगिन एतद्भेदज्ञानं विनैवास्य तद्भेदज्ञानं स-
म्भवत्विति तन्ना। एवं सति व्याप्त्यादिज्ञानस्याप्यनुमित्यहे-
तुत्वप्रसङ्गात् प्रतिबन्धकसंशयादिस्थले निश्चयाभावस्या-

भावः सिद्ध्योदिति कुतस्तदधीनभेदनिर्णय इत्याशयेनाह * प्रतियो-
गितेति * ननु यत्र यद्धर्मिकभेदादिनिश्चयस्तत्प्रतियोगिकभेदादि-
संशयादिना प्रतिबद्धस्तत्रैव तन्निश्चये तन्निश्चयो हेतुः स्यान्न तु
सर्वभेदनिश्चयेऽयं नियमः ततश्च तादृशप्रतिबन्धाभावदशायां घटध-
र्मिकपटभेदज्ञानं विनैव पटे घटप्रतियोगिकभेदज्ञानसम्भवात्कथम-
न्योन्याश्रयतेति शङ्कते * ननु माभूदिति * संशयादिप्रतिबद्धभे-
दनिश्चयत्वेन सन्दिग्धादिगोचरनिश्चयजन्यत्वे गौरवान्भेदज्ञानमात्रे
स हेतुर्वाच्य इति नोक्तदोषपरिहार इति दूषयति * तन्नेति * वि-
पक्षे दण्डं पातयति * एवं सतीति * उक्तरीत्या व्याप्तिनिश्चयोपि
तत्संशयादिप्रतिबद्धानुमिति प्रत्येव हेतुः स्यादिति तस्यानुमितिमा-
त्रहेतुत्वं पराभिमतं न स्यादित्यर्थः । किं च यद्गोचरसंशयादि यत्र
प्रतिबन्धकं तद्गोचरनिश्चयाभावोपि नियामकाभावात्तत्र प्रतिबन्ध-
को वाच्यः ततश्च तद्धर्मिकभेदाद्यनिश्चयस्य तत्प्रतियोगिकभेदादि-
निश्चयमात्रे प्रतिबन्धकत्वमिति सर्वत्र तन्निश्चये तन्निश्चयो हेतुः
स्यात् तथा चोक्तपरस्पराश्रयत्वं पुनरित्याशयेनाह * प्रतिब-
न्धकेति * किं च स्तम्भात्कुम्भस्य भेद इति प्रतियोगित्वादिविशि-
ष्टस्तम्भादिनिरूप्यो भेदः प्रतीयत इति सर्वजनीनं अन्यथा स्तम्भादा-
ववधित्वादिविषयपञ्चम्यादिप्रयोगायोगात् ततश्च भेदज्ञानात्प्राक्
स्तम्भे तत्प्रतियोगित्वं ज्ञातव्यं तच्च भेदनिरूपितमिति ततः प्राग्भेदो
ज्ञातव्य इति विधान्तरेण परस्पराश्रयमाह * एवमिति * ननु प्रति-
योगितावच्छेदकज्ञानमेव भेदज्ञाने कारणं न प्रतियोगित्वज्ञानमिति
नोक्तदोष इत्याशयेनाह * प्रतियोगित्वेति * परमते विशेषणज्ञान

पि सत्त्वेन तस्यापि विनिगमकाभावेन प्रतिबन्धकत्वात् ।
 एवं भेदनिरूपकप्रतियोगित्वादिज्ञानस्यापि भेदज्ञानाधी-
 नतयाऽन्योन्याश्रयः प्रतियोगित्वज्ञानं च विशेषणज्ञा-
 नतया कारणं प्रतियोगित्वांशे ज्ञानातिरिक्तसन्निक-
 र्षाभावादीपि परमते तत्कारणं क्लृप्तकारणाभावेन कार्य्य
 स्वप्नरथादिवन्माधिकमेव प्रतियोगिनो भेदाज्ञानदशा-
 यां च तन्न ज्ञायते इति भेदज्ञानन्ततः कारणम् । अपि
 च घटात्पटो भिन्न इत्यतः मत्वर्थो भाति घटस्य भेद इत्यत्र
 षष्ठ्यर्थः तदुभयभानं च सम्बन्धिनोर्भेदज्ञानाधीनं तद-
 ज्ञानदशायां नियमेन तदप्रतीतिः । न च वस्तुसद्भेदसत्तै-

स्य विशिष्टज्ञानहेतुत्वोपगमात्प्रतियोगित्वस्य च भेदज्ञाने प्रतियोगि-
 विशेषणतया प्रतीतिस्तज्ज्ञानमपि तत्कारणं वाच्यमित्यर्थः । भेदज्ञा-
 नात्प्राक् तत्प्रतियोगित्वज्ञानं वक्तव्यमित्यत्र हेत्वन्तरमाह * प्रतियो-
 गित्वांश इति * व्यवहितप्रतियोगिकभेदसाक्षात्कारे प्रतीयमानप्र-
 तियोगित्विशेषणांशे ज्ञानातिरिक्तेन्द्रियप्रत्यासत्तेरयोगात्तत्प्रत्यास-
 तितया तज्ज्ञानं प्राग्वक्तव्यमिति परस्पराश्रयात् न भेदसिद्धिरित्य-
 र्थः । कथं तर्हि सर्वेषां भेदप्रतिभास इत्याशङ्क्य स्वप्ने रूपादिप्रतिभा-
 सवत्माक्षिमात्रेण मिथ्याभेदप्रतिभासोपपत्तिरित्याह * क्लृप्तेति *
 प्रतियोगित्वज्ञानस्य भेदधीहेतुत्वेऽपि कथं परस्पराश्रयत्वमित्या-
 शङ्क्य सिंहावलोकनन्यायेनोपपादयति * प्रतियोगिन इति *
 धर्मिणः सकाशात्प्रतियोगिनोभेदाननुभवे तत्प्रतियोगित्वानुभवाभा-
 वात्तस्य च भेदनिरूप्यत्वाद्भेदज्ञानं तज्ज्ञाने हेतुरिति परस्प-
 राश्रयत्वमित्यर्थः । एवं परमते परस्पराश्रयत्वापत्त्या भेदप्र-
 मां निराकृत्यानवस्थापत्त्यापि तां निराकरोति * अपि चेति *
 घटो भिन्न इति वा घटस्य भेद इति वा भेदप्रतिभासो धर्मिसम्बन्धि-

वापेक्षिता, तदभावेपि तदज्ञानदशायां तत्प्रतीतेः तत्सत्त्वेपि तदज्ञानदशायां यमजयोस्तदप्रतीतिश्च तदज्ञानातिरिक्त-
दोषाभावात् एवं विशेषणविशेष्यभावज्ञानमपि तदधीन-
मन्यथा विरुद्धयोर्मानासम्भवात् तथा च भेदज्ञानेऽपि
भेदज्ञानाऽन्तरमपेक्षणीयमिति तद्भेदज्ञानाय भेदान्तरा-
पेक्षायामनवस्थेत्यलं पिष्टपेषणेन । एतेन स्वरूपभेदोपि
निरस्तः भेदस्य विशेषणविशेष्यभावतयैव प्रतीतिस्तत्र

तयैव भेदमवगाहते तद्धेतुत्वेन च भेदस्य धर्मिणो भेदज्ञानं वाच्यं
तत्र भेदज्ञानाभावे सम्बन्धित्वेन ज्ञानाभावरूपं व्यतिरेकं गमकमाह
* तदज्ञानेति * सम्बन्धिनोभेदसत्तैव सम्बन्धज्ञाने ऽपेक्षिता न तु
तज्ज्ञानं गौरवादित्याशङ्क्याह * न चेति * विम्बप्रतिविम्बादौ भेद-
सत्ताभावेपि तज्ज्ञानादेव सम्बन्धधीदर्शनात्सादृश्योर्मजयोः स-
त्यपि भेदे तज्ज्ञानाभावे सम्बन्धज्ञानाभावाच्च तज्ज्ञानमेव तद्धेतुर्वा-
च्यमित्यर्थः । ननु यमजयोः सादृश्यदोषादभेदभ्रमात्सम्बन्धज्ञाना-
भावो न भेदज्ञानादित्याशङ्क्य सत्यपि सादृश्ये भेदाज्ञानदशायां स-
म्बन्धधीदर्शनात्सादृश्यं नाभेदभ्रमद्वारा तत्प्रयोजकं किं तु भेदाज्ञान-
मेव भ्रमादिप्रयोजकमिति दोषतयापि तदेव वाच्यमित्याशयेनाह
* तदज्ञानेति * एवं भेदस्य धर्मिसम्बन्धितयैव ज्ञानात्तद्धेतुया प्रा-
ग्भेदभेदिनोभेदो ज्ञातव्य इत्युक्ता भेदतद्धर्मिणोर्विशेषणविशेष्यभावेन
प्रतीतिनियमादपि तद्धेतुतया तयोर्भेदः प्राक् ज्ञातव्य इत्याह * एवमि-
ति * विशेषणविशेष्ययोर्भेदज्ञानाभावेपि तद्भावावगमः किं नस्यादि-
त्याशङ्क्याह * अन्यथेति * अगृहीतभेदयोर्विशेषणविशेष्यभावज्ञानाद-
र्शनात्तयोर्गुणत्वप्रधानत्वभूतयोर्विरुद्धतयैकत्रासम्भावितयोर्विशेषण-
विशेष्यभेदग्रहं विना दुर्ग्रहत्वाच्च तत्तज्ज्ञानं विशेषणभावादित्यज्ञाने हेतुरि-
त्यश्रुपेयमित्यर्थः । एवं भेदग्रहे तद्धर्मिभेदग्रहापेक्षामुपपाद्य तस्यापि
सम्बन्धित्वादिरूपेणैव धर्मिनिर्णयभेदगोचरत्वात्तद्धेतुतया तयोर्भे-

चोक्तदोषात्। अपिचाभेदविरोधिपदार्थस्यैव भेदपदात्प्रती-
तेः। न च घटादिस्वरूपं भेदः, (१) पटादिमात्रात्मकतदभेद-
विरोधितदुभयसामानाधिकरण्यधर्मधर्मिभावसत्त्वात्। न च
परस्य घटपटादिनिरूपितोऽन्यो भेदो स्ति, सप्रतियोगि-

दज्ञानान्तरं वाच्यमित्यनवस्थापत्या नैकमपि भेदज्ञानं सिद्धयेदित्याह
* तथा चेति * ननु घटे पटभेदस्य तद्भेदस्य वा प्रथमं स्वरूपेण
निर्विकल्पकगोचरस्य पश्चाद्विशेषणभावादिना सविकल्पप्रतिभासो-
पपत्तेः कुतोऽनवस्थेत्याशङ्क्याह * अलमिति * तादृशनिर्वि-
कल्पकस्यैवाप्रामाणिकत्वात् परैरप्यभावे निर्विकल्पकगोचरत्वस्यान-
भ्युपेतत्वाद्धर्म्यादिनिरूप्यस्य तदयोगाच्चैतादृशं समाधानं काशकु-
शावलम्बनतुल्यमिति तन्निराकरणाय न प्रयत्यत इति भावः। एवं ध-
र्म्यादिनिरूप्यधर्मभेदं निरस्य प्राभाकरादिसम्मतं स्वरूपभेदं निरा-
करोति * एतेनेति * स्वरूपभेदपक्षे भेदानवस्थाभावेऽप्युक्तरीत्या
तज्ज्ञानानवस्थाया दुष्परिहरत्वात् सोपि पक्षो न युक्त इत्यर्थः। किं
चाद्वैतवादिभिरपि घटादिस्वरूपमात्रस्वीकारात्तत्र भेदपरिभाषा न
तद्विरोधिनीत्यभिप्रेत्य तद्विरोधिभेदपदार्थमाह * अपि चेति * त-
र्हि घटादिस्वरूपमेव पटाद्यभेदविरोधितया तद्भेद इत्याशङ्क्य किं प-
टाद्यभेदस्तत्स्वरूपमेव तदन्यो वेति विकल्प्य नाहो भेदादि(२)भावेना-
भिमतानां स्वरूपाणां सामानाधिकरण्यादिदर्शनेन विरोधाभावादि-
त्याह * न च घटादीति * न च परस्परानात्मत्वं विरोध इति वाच्यम्।
तथा सति भिन्नस्वरूपं भेद इत्युक्तं स्यात् भिन्नत्वं चाद्याप्यसिद्धमि-
त्यात्माश्रयापत्तिरिति भावः। द्वितीयं निराकरोति * न च परस्ये-
ति * एवं पटाद्यभेदविरोधित्वानिरूपणेन घटादिस्वरूपस्य भेदत्वानु-
पपत्तिमुक्त्वा प्रकारान्तरेण तामाह * सप्रतियोगीति * न च सर्वस्य
भावाभावात्मत्वादेकत्र सप्रतियोगित्वादेरविरोध इति वाच्यम्। तस्या-
प्रतिपन्नत्वान्निरपेक्षभावस्वरूपस्यैवाभावत्वे तत्सत्तायां परापेक्षा-
योगेन स्यादस्ति स्यान्नास्तीत्याद्यनैकान्तवादापत्तेश्चेति भावः। स्वरूप-

(१) यभावेनेति खपु० पा० । (२) भेद इति कपु० नास्ति ।

कभेदस्य निष्प्रतियोगिस्वरूपत्वानुपपत्तेः घटभेदयोर्धर्म-
धर्मिभावानुपपत्तेश्च तस्मात्परपक्षे भेदप्रतीतिर्निर्विषयैव ।
सिद्धान्ते तु कथञ्चित्सा सविषया तथाहि इदमिदं नेति प्र-
तीतिस्तयोरेवेदमिदमिति प्रतीतपदार्थद्वयनिरूपिताभेदा-
भावं विषयीकरोति, नञर्थस्य तत्सम्बन्धिप्रतियोगिक-
त्वात् सम्भवति च तदुभयाभेदः, अस्ति हि घटपटादौ

स्यैव भेदत्वे घटो भिन्न इति शब्दप्रत्यययो राहोः शिर इति वद्वैशिष्ट्य-
रूपालम्बनाभावादप्रामाण्यापात इत्यस्मदिष्टसिद्धिरित्याह * घटभे-
दयोरिति * धर्मरूपस्य स्वरूपभूतस्य वा भेदस्यासम्भवे कथं तत्र
प्रतीतिरित्याशङ्क्य तां स्वमतेनोपपादयितुं वास्तवभेदवादिमते त-
दनुपपत्तिमुपसंहरति * तस्मादिति * वास्तवाद्वैतमते घटपटादि-
निरूपिताभेदप्रतियोगिकानिर्वचनीयभेदविषयतया तत्प्रतीतिरुप-
पद्यते इत्याह * सिद्धान्त इति * भेदस्याभेदप्रतियोगिकत्वे घटादे-
स्तत्प्रतियोगित्वेन प्रतीतिः कथमित्याशङ्क्य पदद्वयसामानाधिकर-
ण्यार्थाभेदस्यैव नञर्थभेदप्रतियोगित्वानुभवात्तन्निरूपकतया तत्र घ-
टादिप्रतीतिरन्यथासिद्धेत्याशयेनाभेदाभाव एव भेदप्रतीतेर्विषय इ-
त्युपपादयति * तथा हीत्यादिना * तत्सम्बन्धीति * नञ्सम्बन्धि यत्
पदद्वयसामानाधिकरण्यं तदर्थप्रतियोगिकत्वादित्यर्थः । घटपटा-
भेदस्यैव तुच्छत्वात्तत्प्रतियोगिकभेदोपि तथैवेति कथं तत्प्रतीतिः
सविषयेत्याशङ्क्याह * सम्भवतीति * तर्हि भेदाभेदमतादभेदापात
इत्याशङ्क्य घटाधिष्ठानसद्रूपाद्वितीयात्मचैतन्यस्यैव प्रसङ्गे सद्बुद्धि-
गोचरवास्तवस्वरूपत्वेन श्रुतिन्यायसिद्धत्वात्तदतिरेकेण दृश्यस्य
स्वतः सत्त्वाभावाच्च तदेव सर्वाभेद इत्यभ्युपगमाच्च मतान्तरप्रवेश
इत्याशयेन घटाद्यनुस्यूतमेकं सद्रूपतूपपादयति * अस्ति हीति * स-
र्वत्रानुगतसद्बुद्धिगोचरसद्रूपत्वेरेकत्वे भिन्नस्य घटादेस्तद्रूपत्वायो-
गात्सद्विलक्षणस्य तस्य रजतादिवत्सति कल्पितत्वं सिद्धं नैवमा-
त्मनः कल्पितत्वं शक्यं वक्तुं आत्मन्येव सर्वस्य बाधश्रवणेन तस्यै-

सदिदं सदिदमित्यनुवृत्तसत्स्वरूपानुभवः स च घटाद्यधि-
ष्ठानमात्मैवेदं सर्वं इति श्रुतिसिद्धात्मरूपं चैतन्यम् । न
च सत्ता सदबुद्धिविषयो नात्मेति वाच्यम् । सदेव सो-
म्येदमग्र आसीदिति श्रुत्याऽसम्भावितबाधतया च चैत-
न्यस्वरूपसद्व्यतिरिक्तसत्तायां प्रमाणाभावात् तस्य च
घटाद्युपादानतया श्रुतिसिद्धत्वेन घटाद्यनुगततया तस्य
तत्र सदबुद्धिविषयत्वोपपत्तेः । न च भावार्थः सत्ता कथं
प्रकृत्यर्थः स्यादिति वाच्यम् । स्वार्थेऽपि प्रत्ययोपपत्तेः ।
अन्यथा परमते प्रमेयत्वं प्रमेयं न स्यात् सत्त्वस्यापि

य सर्वाधिष्ठानसद्रूपत्वावधारणात् तस्य दृश्यत्वे सत्यत्वायोगादा-
त्मैव सच्चिद्रूपोऽभ्युपेय इत्याह *सच्चेति* सदाकारानुगतबुद्धेर्गवा-
दिबुद्धिवज्जातिविषयत्वसम्भवात्सद्व्यक्त्यैक्यासिद्धिरित्याशङ्क्याह *
न चेति* गवादिव्यक्तीनां प्रत्यक्षादिना भेदस्य निश्चितत्वात्तदे-
कव्यक्तेः सत्त्वावधारकागमाभावाच्च तत्रानुगतधीनिर्वाहाय व्यक्त्य-
तिरिक्तजातिकल्पना युक्ता, प्रकृते तु सदेव सौम्येदमग्र आसीदेकमे-
वाद्वितीयमित्यादिनाऽऽत्मातिरिक्तसद्व्यक्तिनिषेधात् वाचारम्भणा-
दिश्रुत्या विकारानृतत्वाभिधानाच्च सर्वत्राधिष्ठानसदात्मानुगमादेव
सदबुद्ध्युपपत्तौ सदात्मन एव प्रपञ्चमात्रानुगतसत्तात्मत्वात्तदति-
रिक्तसत्ता जातिर्द्रव्यादित्रितयमात्रवृत्तिर्न कल्पनीया प्रमाणप्रयोज-
नयोरभावादित्याह * सदेवेत्यादिना * ननु सदात्मैव प्रपञ्चस-
त्तात्मेति कथं सच्छब्दप्रातिपदिकार्थस्य तस्य भावार्थं विहिततत्प्र-
त्ययान्तसत्ताशब्दार्थत्वायोगादित्याशङ्क्यतदात्म्यमित्यादौ भावार्थप्र-
त्ययस्य भवितर्यपि प्रयोगदर्शनाच्च काचिदप्यनुपपत्तिरित्याह *
न चेत्यादिना * किं च प्रातिपदिकार्थस्याप्यन्यानुगततया भावप्रत्य-
यान्तशब्दार्थत्वमविरुद्धं इतरथा परमतेऽपि प्रमेयसत्पदार्थयोः प्रमेय-

सदात्मत्वं न स्यात् । अत एव सत्वविशिष्टमेव सदिति
 परास्तम् । सत्वस्य सद्भेदेऽसत्त्वापत्तेश्च । तदुक्तं वार्तिके-
 'प्रकृत्यर्थातिरेकेण प्रत्ययार्थो न विद्यते । सत्तेत्यत्र ततः
 स्वार्थस्तद्धितोऽत्र भवन् भवेदिति' । तदेव च घटादि-
 स्वरूपं सदन्यस्य सदिति प्रतीयमानस्वरूपत्वायोगात्
 स्वरूपमेव चाभेदः । एवं प्रपञ्चमात्रस्यात्मस्वरूपमात्र-
 मभेदः एवं च घटपटादिनिरूपिताभेदात्यन्ताभावोऽवि-

त्वसत्वशब्दार्थत्वं न स्यादित्याशयेनाह * अन्यथेति * आत्मस्वरू-
 पस्यैव सत्त्वारूपत्वे तस्य सत्त्वशब्दार्थत्वं न स्यात्सत्वविशिष्टस्यैव त-
 दर्थत्वादित्याशङ्क्य पराभिमतसत्ताया अपि सत्पदार्थत्वोपगमान्मै-
 वमित्याह * अत एवेति * सत्वमपि सत्वविशिष्टत्वात्सन्नोति व-
 दन्तं प्रत्याह * सत्वस्येति * सत्वस्यासत्त्वे तद्वैशिष्ट्यस्य काप्य-
 सम्भवात्सर्वमसदेव स्यादिति भावः । सदात्मचैतन्यमेवाधिष्ठानत-
 याऽनुगतं सत्ता न तदतिरिक्त्येतत्सुरेश्वराचार्यैरप्युक्तमित्याह *
 तदुक्तमिति * एवं चिदात्मन एव सद्रूपत्वमुपपाद्य तत्स्वरूप-
 मेवाधिष्ठानतया घटाद्यनुगतं सन् घट इत्यादौ घटाद्यात्मतया
 भासमानं घटादेः पारमार्थिकस्वरूपमिति निगमयति * तदेव चेति *
 आत्मन एव सद्रूपेण घटादिस्वरूपत्वसाधनफलमाह * स्वरूपमेव
 चेति * परैरपि तत्स्वरूपमेव तदभेद इति स्वीकारात् घटादिवास्तव-
 स्वरूपात्मैव तदभेद इत्यर्थः । एवं घटपटाभेदस्तदधिष्ठानसदात्मैवे-
 त्येतदन्यत्राप्यतिदिशति स एव सर्वत्र भेदप्रतियोगीति वक्तुम् *
 एवं प्रपञ्चेति * एवं सर्वत्रापि भेदप्रतियोगिनं वास्तवमभेदं प्रदर्श्य त-
 त्प्रतियोगिकाभाव एवेदमिदं नेति प्रतीत्यालम्बनमित्याह * एवं चेत्या-
 दिना * घटादेर्भेदप्रतियोग्यभेदनिरूपकत्वात्तत्प्रतियोगिकोऽपि प्रतिभा-
 सो न प्रतियोगित्वेनेत्याशयेन घटपटादिनिरूपितेत्युक्तम् । पराभिमता-
 न्योन्याभावं व्यावर्त्तयितुमत्यन्ताभाव इत्युक्तम् । तस्य वास्तवाभेदप्र-
 तियोगिकस्य वास्तवासम्भवादिर्नवचनीयत्वमाह * अविद्ययेति *

यया क्लृप्तः घटपटाद्याश्रितो घटः पटो न भवतीति प्र-
तीयते जीवेश्वरयोरिव बिम्बप्रतिबिम्बमुखयोरिव वा स
एव घटात् पटो भिन्न इत्यपि प्रतीयते उभयाश्रितविभाग
इवेदमस्माद्विभक्तमिति । एवं सति यत्संशय्यतिरेकनिश्चय
इत्यादिदोषोपि नावतरति ग्राह्यसंशयातिरिक्तभेदसंश-
याद्यभावात् भेदश्चास्माकं साक्षिभास्य इति न तत्र प्र-
तियोगित्वादिज्ञानापेक्षा धर्मिप्रतियोगिस्वरूपनिरूप्यत्वा-
च्च नातिप्रसङ्गः धर्म्यादौ प्रमाणस्यापेक्षितत्वात् । अतः

स च पराभिमतधर्मिप्रतियोगिनोरेक एवेत्याह *घटपटाश्रित इति*
तदभेदप्रतियोगिककल्पितभेदप्रतिभासे स्वमतेनोदाहरणमाह *जी-
वेश्वरयोरिति* भेदस्योभयाश्रितत्वे घटात्पटो भिन्न इति कथमे-
कस्य तदवधित्वेन प्रतिभास इत्याशङ्क्य विभागस्योभयाश्रितत्वेपि ए-
कस्य तदवधित्वेन प्रतिभासवत्तदुपपत्तिरित्याह *स एवेति* ध-
र्मिप्रतियोगिनोभेदस्यैकत्वे तद्धर्मिकभेदनिश्चये तत्प्रतियोगिकभेद-
संशयः परमत इव न प्रतिबन्धकः तदुभयभेदस्यैकत्वेन तत्संश-
यस्य ग्राह्यसंशयत्वात्ततश्च यत्संशयव्यतिरेकेत्यादिन्यायानवतारा-
न्नात्र परपक्षोक्तान्योन्याश्रयदोषोपीत्याह *एवं सतीति* ननु भे-
दप्रतियोगिनो घटपटाद्यभेदस्य भेदप्रतीतेः प्राक् प्रत्यक्षादिना प्रती-
त्ययोगात् कथं प्रतियोगिग्रहाधीनो भेदग्रहस्तवापि घटत इत्याश-
ङ्क्याह *भेदश्चेति* तर्हि साक्षिणो नित्यत्वात् सदा भेदः प्रतिभा-
सेतेत्याशङ्क्याह *धर्मिप्रतियोगीति* यथाऽऽकाशः साक्षिमात्र-
भास्यापि स्वावच्छेदकालोकाद्याकारचाक्षुषवृत्तौ सत्यामेव तदभि-
व्यक्तसाक्षिणा भासते नान्यदा एवं प्रमाणेन भेदप्रतियोग्यभेदनिरू-
पकघटपटाद्यसाधारणस्वरूपोपस्थितावेव भेदः साक्षिभास्य इति न
सर्वदा तत्प्रतिभासो न वा शुक्तिरजतयोर्भेदप्रतिभासप्रसङ्ग इति
भावः । प्रतियोगिज्ञानं भेदज्ञानं न हेतुः तज्ज्ञानदशायामेव च भेदो

एव समूहालम्बने भेदोपि भेदिभिः सहैवावभासते ।

तस्मात्तच्चमसीत्यादेः सत्यज्ञानसुखात्मकः ।

जीवो ब्रह्मेति संसिद्धमागमान्तविदां मतम् ॥ ११ ॥

आस्तामन्यप्रमाणत्वमभेदे सर्ववस्तुनः ।

भेदप्रमाणमेवैतदद्वैतं साधयत्यलम् ॥ १२ ॥

भातीत्यत्र गमकमाह * अत इति * धवस्त्रदिरपलाश इत्यादि-
रूपस्य गृहीतविवेकानेकविशेष्यकैकज्ञानस्य समूहालम्बनत्वात्
प्रतियोगिग्रहस्य विवेकग्रहहेतुत्वे तदनुपपत्तेः प्रतियोग्यादिना स-
हैव भेदग्रहो वाच्य इति भावः । एवं सजातीयविजातीयस्व-
गतभेदानां स्वरूपप्रमाणधर्मिप्रतियोग्याद्यनिरूपणेन वास्तवत्वायो-
गात् तत्प्रतीतिराविद्यकानिर्वचनीयभेदगोचरा इति प्रतिपादनफ-
लमाह * तस्मादिति * जीवब्रह्मणोर्वस्तुतः सत्यज्ञानसुखात्मतया
श्रुतिस्मृतिन्यायसिद्धत्वात्तद्विरुद्धरूपस्य भेदस्योक्तविधया मिथ्या-
त्वाच्च तदैक्यं तत्त्वमस्यादिवाक्यप्रतिपाद्यमिति ब्रह्मविदां मतमनव-
द्यमित्यर्थः विमलमतीनां युक्तिशूराणां श्रुतिमन्तरेणाप्यद्वैतं सुबोध-
मित्याशयेनोक्तविधया भेदप्रतिभास एव तत्प्रतियोगितया अद्वैतं
वस्तु साधयतीत्याह * आस्तामिति * सर्ववस्तुनः सर्वस्य नाम-
रूपात्मकप्रपञ्चस्य वास्तवं यत्स्वरूपं तस्याभेदे एकत्वे विषयेऽन्यस्य
श्रुत्यादेः प्रमाणत्वमास्तां तिष्ठतु तत्परामर्शं यत्नो न कार्य इति व्या-
वत् भेदप्रमाणं तत्प्रतिभास एवायं सर्वजनीनो विचार्यमाणोऽल-
मत्यर्थमद्वैतं साधयति भेदप्रतियोगिनोऽन्यस्यानिरूपणादद्वयं वस्तु-
व तत्प्रतियोगीति वाच्यमित्यर्थः । एवं द्वैतापवादेनाद्वैतब्रह्मानिरूपणे
निपुणाचार्यपरम्परागतमस्माभिरप्यनन्यथासिद्धयुक्तिभिरुपपादितं
पुरुषार्थार्थिभिरापातदृष्ट्या नोपेक्षणीयं किं तु यत्नतो गुणदोषौ
विचार्य श्रुत्यनुगुणमिदमेव वैदिकैरादरणीयमित्याह * गुरुचरणे-
ति * गुरुणां चरणपरिचरणमहिम्नैव सकृच्छ्रवणादिनैव हृदि अन्तः-
करणे गतं साक्षात्कृतं शिष्यानुकम्पया निर्गतं ग्रन्थरचनया बहिः
प्रकाशितं यत्तत्त्वं तद्विगुणं पुरुषार्थानुपयोगि तदनुगुणं वेति वीक्ष-

गुरुचरणसकाशात् हृद्गतं निर्गतं त-
द्विगुणमनुगुणं वा वीक्षतां तत्क्षमात्मा ।
अपि विसृजति कश्चित्काचमालावमत्या
शतमखमणिमालां शारदाकाशकल्पाम् ॥ १३ ॥

इति श्रीमत्परमहंसपरिव्राजकचार्यश्रीमज्जगन्नाथाश्रम-
श्रीमत्पूज्यपादशिष्यश्रीमद्वेदान्तसिद्धान्तसा-
राभिज्ञश्रीनृसिंहाश्रममुनिविरचितो
भेदधिकारः सम्पूर्णः ।

तां विचारयतु, कः तत्क्षमात्मा तद्विचारे क्षमः समर्थः आत्मा
अन्तःकरणं यस्य सः विचारे सत्यत्र किं चिदपि वैगुण्यं नेति
भावः । अत्र विचाररहितानामनपेक्षामात्रेण वैगुण्यं न सम्भावनीय-
मित्यत्र दृष्टान्तमाह *अपीति* स्वच्छामिन्द्रनीलमणिमालां कश्चिद-
विचार्य काचमणिमालाभ्रान्त्या त्यजत्यपि नैतावता सा प्राज्ञैरुपे-
क्ष्यत इत्यर्थः ।

वेदान्तवृन्दविपिने विततं विशुद्धमद्वैतमार्गमपवर्गपदाधि-
रोहम् ।

श्रीमद्गुरुकृतनयनुज्ञसमस्तशङ्कुमाख्याय यान्तु मीदमुत्तममस्तदोषाः ।

इति श्रीनृसिंहाश्रमश्रीचरणपरिचरणनिरतनाराय-
णाश्रमविरचिता भेदधिकारसत्क्रिया समाप्ता ।

श्रीगुरुर्जयति ।

समाप्तो भेदधिकारः सव्याख्यः ।

518.4

